

شہداء عہدِ نبوی
صلی اللہ علیہ وسلم

راجہ محمد شریف

شہدائے عہدِ نبوی



مؤلف

راجہ محمد شریف



زاہد اکیڈمی، اے کوہ نور شوگر ملز کالونی جوہڑ آباد

○

حقوق اشاعت و طباعت بحق ادارہ محفوظ ہیں

۲۹۷۶ ۹۹۱۲

۳۷ ش

۱۹۳۸

طبع اول ————— ایک ہزار

تاریخ اشاعت ————— جنوری ۱۹۴۶ء

مطبع ————— مکتبہ جدید پریس، لاہور

ناشر ————— زاہد اکیڈمی A-۷ کوه نور شوگر ملز کالونی جوہر آباد

کاتب ————— قمر الدین لائل پوری

طریقہ طباعت ————— آفسیٹ

○

سول ایجنٹس

انصار بک سٹال، اردو بازار، سرگودھا

مکتبہ شرفیہ، کانگرس گل منگمری بازار، لائل پور

11:2075

انتساب

کلمہ حق کے جانثاروں کے نام

اسمیرا حفیظہ اسحاق

Ms.

عنوانات

صفحہ نمبر	عنوانات	صفحہ نمبر	عنوانات
	باب دوم	۱۳	اللہ تبارک و تعالیٰ
۴۹	آفتاب رسالت کا طلوع		باب اول
۵۰	آغاز نزول قرآن	۲۵	عربوں کا دورِ جاہلیت
۵۱	خصیہ دعوت کا آغاز	۲۹	لطفِ خداوندی
۵۱	اعلانیہ تبلیغ کا حکم	۳۰	قبیلہ قریش کی اہمیت
۵۳	کوہِ صفا پر خطاب	۳۱	عبدالمطلب کے کارہائے نمایاں
۵۴	حضور کی تبلیغی کوششیں	۳۴	حضرت عبداللہ کی شادی
۵۵	روسائے قریش کی سفارت	۳۵	ظہورِ قدسی
۵۶	قریش کی ناکامی کا ردِ عمل	۳۶	مبارک نسب نامہ رضاعت
۵۷	ملک حبشہ کو صحابہ کی ہجرت	۳۹	حضرت آمنہ کی وفات
۵۸	شعب ابوطالب میں محصوری	۳۹	حضرت عبدالمطلب کی کفالت
۵۹	حضرت ابوطالب اور خدیجہ کی وفات	۳۹	شام کا سفر اور بحیرہ راسب
۶۰	دعوتِ اسلام کیلئے طائف کا سفر	۴۰	حربِ فجار میں شرکت
۶۱	اسراء، معراج	۴۰	حلف الفضول میں شمولیت
۶۱	مدینہ میں اسلام کی مقبولیت	۴۱	شام کا دوسرا تجارتی سفر
۶۲	آنحضرت صلعم کے قتل کا منصوبہ	۴۲	حضرت خدیجہ سے نکاح
۶۵	نبوت کا تیرہ سالہ مکی دور	۴۳	تعمیرِ کعبہ، حضور کی تکمیل

صفحہ نمبر	عنوانات	نمبر صفحہ	عنوانات
۱۰۲	سر پہ نخلہ	۷۱	حضرت حارث بن ابی ہالہ
	غزوہ بدر	۷۲	حضرت یاسر بن عامر
۱۰۳	اسلام کا اولین عظیم الشان معرکہ	۷۳	حضرت سمیہ بنت جہاٹ
۱۰۴	مقام بدر، معرکہ کے اسباب	۷۵	حضرت جہاٹ بن الارث
۱۰۵	قریش کی تیاریاں،	۷۶	حضرت بلال بن رباح
۱۰۵	مسلمانوں کا ردِ عمل	۷۹	حضرت صہیب بن سنان
۱۰۷	فریقین کی پیش قدمی	۸۲	حضرت عمار بن یاسر
۱۰۸	معرکہ کارزار	۸۶	حضرت ابو کلہبہ
۱۰۹	فتح اسلام	۸۷	حضرت عامر بن فہیر، حضرت لبینہ
۱۱۱	صحابہ کی شانِ ایمانی	۹۰	حضرت زبیرہ، حضرت نہدیہ اور
۱۱۱	لشکر اسلام کی مراجعت	۸۸	ان کی صاحبزادی
۱۱۲	شہدائے بدر کا ذکر	۸۹	حضرت ام حبیبہ
۱۱۲	حضرت مہجع بن صالح		باب سوم
۱۱۲	حضرت عبیدہ بن الحارث	۹۷	آنحضرت صلیعتم کی مدینہ میں مبارک آمد
۱۱۵	حضرت عمیر بن ابی وقاص	۹۷	مواخات
۱۱۶	حضرت عاقل بن ابی بکیر	۹۹	اہل یہود سے معاہدہ، فرمانِ جہاد
۱۱۷	حضرت عمیر بن عبد عمیر	۱۰۱	حضور کا پہلا غزوہ
۱۱۷	حضرت عوف بن عفراء	۱۰۱	غزوہ ودان، غزوہ بواط
۱۱۷	حضرت معوذ بن عفراء	۱۰۲	غزوہ صفوان، غزوہ ذوالعشیرہ

صفحہ نمبر	عنوانات	صفحہ نمبر	عنوانات
۱۵۳	حضرت رفاعہ بن وقش	۱۱۸	حضرت حارث بن حارثہ (یا حارثہ) بن سراقہ
۱۵۳	حضرت ثابت بن وقش	۱۱۹	حضرت یزید بن حارث
۱۵۴	حضرت سلمہ بن ثابت	۱۲۰	حضرت رافع بن معالی
۱۵۴	حضرت ثابت بن عمرو	۱۲۰	حضرت عمیر بن حمام
۱۵۴	حضرت ثابت بن ودرح	۱۲۱	حضرت سعد بن خنیسہ
۱۵۴	حضرت ثعلبہ بن سعد	۱۲۲	حضرت بلشمر بن عبد المنذر
۱۵۴	حضرت ثقب بن فراء	۱۲۲	حضرت عمار بن زید
۱۵۴	حضرت حارث بن اوس		باب چہارم
۱۵۷	حضرت عمرو بن معاذ	۱۲۵	غزوہ احد کے اسباب، غزوہ سویق
۱۵۷	حضرت حارث بن انس		حضرت معبد بن عمرو الانصاری
۱۵۸	حضرت حنظلہ بن ابی عامر	۱۲۶	اور ان کے ایک ساتھی
۱۶۰	حضرت خاریجہ بن زید	۱۲۸	غزوہ احد مسلمانوں کا دوسرا عظیم غزوہ
۱۶۱	حضرت سعد بن ربیع	۱۳۴	سید الشہداء حضرت حمزہ بن عبد المطلب
۱۶۳	حضرت خنیسہ بن حارث	۱۴۰	حضرت عبداللہ بن جحش
۱۶۴	حضرت ذکوان بن عبد قیس	۱۴۲	حضرت شماس بن عثمان
۱۶۴	حضرت رافع بن مالک	۱۴۳	حضرت مصعب بن عمیر
۱۶۴	حضرت سہیل بن قیس	۱۴۹	حضرت انس بن نضر
۱۶۴	حضرت عبداللہ بن جبیر	۱۵۱	حضرت اوس بن ثابت
۱۶۸	حضرت عبداللہ (مجدد) بن زیاد	۱۵۱	حضرت عمرو بن ثابت

نمبر صفحہ	عنوانات	نمبر صفحہ	عنوانات
۱۸۱	حضرت ضمیرہ بن عمرو	۱۶۹	حضرت عبادہ بن جشماس
۱۸۲	حضرت یسارہ حضرت عبداللہ بن سلمہ	۱۶۹	حضرت نعمان بن عبد عمرو
۱۸۲	حضرت عباد بن سہل	۱۷۰	حضرت عامر بن امیہ
۱۸۳	حضرت عتبہ بن ربیع	۱۷۰	حضرت عبید بن معالی
۱۸۳	حضرت سوہیق بن حاطب	۱۷۰	حضرت عباس بن عبادہ
۱۸۳	حضرت سلیم بن حاطب	۱۷۱	حضرت عامر بن مخلد
۱۸۳	حضرت ابوہبیرہ	۱۷۱	حضرت عبداللہ بن عمرو
۱۸۳	حضرت اوس بن ارقم	۱۷۲	حضرت عمرو بن جموح
۱۸۳	حضرت ایاس بن اوس	۱۷۷	حضرت خلاد بن عمرو
۱۸۲	حضرت حارث بن عبداللہ	۱۷۷	حضرت عمرو بن قیس
۱۸۲	حضرت حارث بن ثابت	۱۷۷	حضرت قیس بن عمرو
۱۸۲	حضرت حارثہ بن عمرو انصاری	۱۷۷	حضرت قیس بن مخلد
۱۸۲	حضرت حبیب بن زید	۱۷۸	حضرت وہب بن قابوس المرزنی
۱۸۲	حضرت حباب بن قتیبی	۱۷۸	حضرت حارث بن عقبہ
۱۸۲	حضرت صیفی بن قتیبی	۱۸۰	حضرت ابوامین
۱۸۵	حضرت رافع	۱۸۰	حضرت عبید بن ثیمان
۱۸۵	حضرت رفاعہ بن عمرو	۱۸۰	حضرت زیاد بن سکن
۱۸۵	حضرت سعد بن سوید	۱۸۱	حضرت نوفل بن عبداللہ
۱۸۵	حضرت سہل بن عدی	۱۸۱	حضرت یزید بن سکن
۱۸۵	حضرت عمرو بن ایاس	۱۸۱	

صفحہ نمبر	عنوانات	صفحہ نمبر	عنوانات
۲۱۰	حضرت حکم بن کيسان	۱۸۵	حضرت عمرو بن مطرف
۲۱۱	حضرت سلیم بن ملحان	۱۸۶	حضرت مالک بن سنان
۲۱۲	حضرت حارث بن صمہ	۱۸۶	حضرت زید بن حاطب
۲۱۳	حضرت عامر بن فہیرہ	۱۸۶	حضرت انیس بن قنادہ
۲۱۵	حضرت عروہ بن اسما	۱۸۷	حضرت حیل بن جابر
۲۱۶	حضرت معاذ بن معص	۱۸۸	تختیر بنی
۲۱۶	حضرت عائد بن معص		باب پنجم
۲۱۷	حضرت منذر بن محمد	۱۹۳	سریہ جمع تک، سریہ ریح
۲۱۷	حضرت قطیب بن عبد عمرو	۱۹۵	حضرت عاصم بن ثابت
۲۱۷	حضرت نافع بن بدیل	۱۹۷	حضرت مرثد بن کنان
۲۱۸	حضرت ابی بن ثابت	۱۹۸	حضرت خبیث بن عدی
۲۱۸	حضرت انس بن معاذ	۲۰۱	حضرت زید بن دثنہ
۲۱۸	حضرت ابی بن معاذ	۲۰۳	حضرت عبداللہ بن طارق
۲۱۹	حضرت مسعود بن سعد	۲۰۷	حضرت مغیث بن عبید
۲۱۹	حضرت سعد بن عمرو	۲۰۷	حضرت خالد بن ابی بکر
۲۱۹	حضرت طفیل بن سعد	۲۰۵	حضرت زید بن مزین
۲۱۹	حضرت سہیل بن عمرو		سریہ پرمحونہ
۲۱۹	حضرت سہیل بن عامر	۲۰۵	حضرت منذر بن عمرو
۲۱۹	حضرت سفیان بن ثابت	۲۰۸	حضرت حرام بن ملحان
۲۱۹	حضرت مالک بن ثابت	۲۰۹	

صفحہ نمبر	عنوانات	صفحہ نمبر	عنوانات
۲۵۱	غزوہ غابہ یا ذی قردہ	۲۲۰	حضرت سفیان بن عاطب
۲۵۲	حضرت ذر بن ابوزر	۲۲۰	حضرت مسعود بن علدہ
۲۵۳	حضرت محرز بن فضلہ	۲۲۰	حضرت ثابت بن خالد
۲۵۴	حضرت وقاص بن محرز	۲۲۰	حضرت انس بن معاویہ
۲۵۴	سر پہ ذی القصد		باب ششم
۲۵۵	دو کس از قبیلہ مزینہ	۲۲۳	غزوہ مریح تک
۲۵۵	یک کس از بنو غطفان	۲۲۵	حضرت ہشام بن صباحہ
۲۵۵	حضرت سلکان بن سلامہ	۲۲۴	غزوہ خندق
۲۵۵	حضرت حارث بن اوس	۲۳۲	حضرت سعد بن معاذ
۲۵۶	سر پہ وادی القری	۲۴۱	حضرت عبداللہ بن سہل الانصاری
۲۵۷	حضرت ورد بن مرواس	۲۴۱	حضرت انس بن اوس
۲۵۷	سر پہ کرز بن جابر الفہری	۲۴۱	حضرت ثعلبہ بن عتمہ
۲۵۸	حضرت یسار نوبی	۲۴۲	حضرت طفیل بن مالک
۲۵۸	غزوہ خیبر	۲۴۲	حضرت کعب بن زید
۲۶۴	حضرت ربیعہ بن اکثم	۲۴۳	غزوہ بنو قریظہ
۲۶۴	حضرت عامر بن اکوع	۲۴۷	حضرت خلا و بن سوید
۲۶۶	حضرت حارث بن عاتب	۲۴۸	حضرت ابوسنان بن حصین
۲۶۷	حضرت عدی بن مرہ		باب ہفتم
۲۶۷	حضرت اسلم (انسودراعی)	۲۵۱	غزوہ غابہ تک

نمبر صفحہ	عنوانات	نمبر صفحہ	عنوانات
۲۷۶	سب سلمان یا ان میں سے اکثر	۲۶۸	حضرت نعمان بن ثابت
۲۷۶	سر یہ ذرات اطلع		
۲۷۶	سب سلمان یا ان میں سے اکثر	۲۶۹	حضرت محمود بن مسلمہ
	باب ہشتم	۲۶۹	حضرت اوس بن حبیب
۲۷۸	سر یہ موتہ کا سبب	۲۶۹	حضرت رفاعہ بن مسروح
۲۷۸	لشکر اسلام کی روانگی	۲۶۹	حضرت سلیم بن ثابت
۲۸۳	حضرت زید بن حارثہ	۲۷۰	حضرت عمارہ بن عقبہ
۲۹۷	حضرت جعفر بن ابی طالب	۲۷۰	حضرت عروہ بن مرہ
۳۰۱	حضرت عبداللہ بن رواحہ	۲۷۰	حضرت عبداللہ بن امیہ
۳۰۹	حضرت وہب بن سعد	۲۷۰	حضرت اوس بن فاکہ
۳۰۹	حضرت سوید بن عمرو		حضرت عبداللہ بن حبیب
۳۱۰	حضرت سراقہ بن عمرو	۲۷۱	حضرت اوس بن عائد
۳۱۰	حضرت عبادہ بن قیس بن زید	۲۷۱	حضرت ثابت بن واثلہ
۳۱۰	حضرت مسعود بن سوید	۲۷۱	حضرت ابوسفیان بن حارث
۳۱۰	حضرت جابر بن ابی صعصعہ	۲۷۱	حضرت مسعود بن سعد
۳۱۰	حضرت ابوکلاب بن ابی صعصعہ	۲۷۱	حضرت بشر بن براء
۳۱۱	حضرت عباد بن قیس بن عبسہ	۲۷۲	غزوہ وادی القریٰ وثیما
۳۱۱	حضرت مسعود بن الاسود	۲۷۳	حضرت مدغم
۳۱۱	حضرت ہوشیحہ بن بحیر	۲۷۷	سر یہ خربہ
۳۱۱	حضرت حارث بن عمیر زوی	۲۷۷	حضرت نہیک بن مرداس
		۲۷۵	سر یہ اخرم بن ابی العوجا

صفحہ نمبر	عنوانات	صفحہ نمبر	عنوانات
۳۲۱	حضرت جباب بن جحیر		باب نہم
۳۲۱	حضرت جلیحہ بن عبد اللہ	۳۱۵	غزوہ فتح مکہ (غزوہ الفتح الا عظیم)
۳۲۱	حضرت رفیم بن ثابت	۳۲۵	حضرت کرز بن جابر الفہری
۳۲۱	حضرت سعید بن سعید	۳۲۷	حضرت نجیش بن خالد
۳۲۱	حضرت صائب بن حارث	۳۲۷	غزوہ حنین (یا اوطاس یا ہوازن)
۳۲۱	حضرت عبد اللہ بن عامر	۳۳۲	حضرت امین بن عبید حبشی
۳۲۲	حضرت عبد بن قوال	۳۳۳	حضرت حویرث بن عبد اللہ
۳۲۲	حضرت منذر بن عبد	۳۳۳	حضرت مرہ بن سراقہ
۳۲۲	شہادتے مشاہد مختلفہ	۳۳۳	حضرت سراقہ بن جباب
۳۲۲	حضرت قرۃ بن عبثہ	۳۳۳	حضرت سراقہ بن حارث
۳۲۲	حضرت مالک بن خلف	۳۳۳	حضرت یزید بن زمعہ
۳۲۲	حضرت ثابت بن نعمان	۳۳۳	حضرت ابو عامر اشعری
۳۲۲	حضرت سہل بن رومی	۳۳۴	غزوہ طائف
۳۲۳	حضرت یزید بن سعید الکندی	۳۳۷	حضرت ثابت بن ثعلبہ
۳۲۳	حضرت طفیل بن نعمان	۳۳۷	حضرت عبد اللہ بن ابوامیہ
۳۲۳	حضرت عبد اللہ بن سعید	۳۴۰	حضرت عبد اللہ بن حارث
۳۲۳	حضرت ہبار بن سفیان	۳۴۰	حضرت حارث بن سہل

بِسْمِ اللّٰهِ الرَّحْمٰنِ الرَّحِیْمِ ۝

الحمد لله رب العالمين، والسلام على المرسلين، والصلوة والسلام
على عباده ورسوله محمد بن المصطفى، امام الانبياء خاتمة النبيين وعلى
اله واصحابه الطيبين الطاهرين رضوان الله عليهم اجمعين ۝

اللہ تبارک و تعالیٰ

کا لاکھ لاکھ شکر ہے۔ کہ اس نے اپنی رحمت بے پایاں سے احقر کو حیاتِ رسالت کی تالیف و
تدوین کے بعد پیغمبرِ خاتمِ صلی اللہ علیہ وسلم کے ان اصحابِ رضی اللہ عنہم اجمعین کے مقدس حالات کھسنے کی
توفیق بخشی جنہوں نے قیامِ حق کی خاطر اپنی جانیں نثار کیں۔ اور اب دلا بادل تک زندہ ہو گئے۔

بلا ریب یہ بھی سر رکونین صلی اللہ علیہ وسلم کے عظیم ترین معجزات سے ہے کہ نہایت قلیل عرصہ
میں پیغمبرِ انسانیت کے فیضِ صحبت سے ایسی مقدس پاکباز ہستیاں صفحہ ہستی پر اُسبھریں جنہوں نے
شجرِ اسلام کی آبیاری کیلئے اپنے خون کا ایک ایک قطرہ نچا ور کرنے کے باوجود یہی مناسبہ
میں زندہ رکھی کہ وہ ہر شہادت کے بعد زندہ ہوں اور پھر اسلام کی خاطر اپنی گردنیں
پیش کریں۔ فی الحقیقت ان مقدس ہستیوں کا ذکر بھی اسلام کی حقانیت، ہمہ گیری اور
آفاقیت کے ساتھ ساتھ اُس عظیم الشان دور کا ذکر ہے۔ جیسے عرفِ عام میں دورِ نبوت کے
نام سے یاد کیا جاتا ہے۔ اور جو صرف تیس سالوں پر مشتمل تھا۔

نظر بہ ظاہر تیس سال کا عرصہ، انسانی زندگی کی طویل تاریخ میں ایک لمحہ کی
حقیقت بھی نہیں رکھتا۔ مگر جب یہی لمحہ خدا کے آخری نبی صلی اللہ علیہ وسلم کے درِ سعادت کے
شب و روز میں ڈھل جاتا ہے۔ تو رشد و ہدایت کا ایک ایسا مقدس و منور نقطہ بن

جاتا ہے جس کے گرد نوعِ بشری کی تمام تاریخ گھومتی نظر آتی ہے۔

بلاشبہ کائنات کی پہنائیوں اور وسعتوں میں سورج کا وجود ایک چمکدار طشتری سے

زیادہ نہیں۔ مگر اس حقیقت سے کیسے انکار کیا جاسکتا ہے کہ تمام کائنات اسی ایک

وجود سے روشن اور تمام تاریکیاں اسی کے دم سے مبدل بہ روشنی ہوتی ہیں۔ رات

کو آسمانِ دنیا کی روشن قندیلیں، اسی سے کسبِ ضیاء کرتیں اور روپہلی چاندنی

بکھیرنے والا چاند اسی کی روشنی کا محتاج ہے۔

پس ہدایتِ انسانی کی تاریخ گواہ ہے کہ اس کی طوائفوں کی تمام روشنی صرف

اسی منور و مقدس نقطہ ہدایت کی محتاج ہے۔ جو دورِ نبوت کے نام سے موسوم ہے۔

اور جو تاریخِ عالم کے اول و آخر کے درمیان ایک ایسی کڑی کی حیثیت رکھتا ہے۔ جس

نے دونوں پہلوؤں کو مضبوطی سے تھام رکھا ہے۔

آنحضرت صلی اللہ علیہ وسلم نے حجۃ الوداع کے خطبہ میں ارشاد فرمایا:-

ان الزمان قد استدار کھیثۃ یوم ابتدایں خدانے جب آسمان و زمین کو پیدا کیا تھا زمانہ

خلق اللہ السموات والارض پھر پھر کے آج پھر اسی نقطہ پر آگیا ہے۔

یعنی اس نقطہ عظیم پر جہاں حیاتِ انسانی کا ایک دور ختم ہوا۔ وہاں ایک ایسے

نئے دور کا آغاز بھی ہوا۔ جو خدا کے پسندیدہ دینِ اسلام کی تکمیل اور انعاماتِ خداوندی

کے تمام کی بنیادوں پر قائم اور حیاتِ انسانی کے اختتام سے ملا ہوا ہے۔

جیسا کہ قرآن حکیم ہمیں بتلاتا ہے کہ اللہ تعالیٰ کی طرف سے انسانی ہدایت کا سوتا

ازل سے جاری تھا، اور خدا کے برگزیدہ نبی وقتاً فوقتاً دنیا میں آکر لوگوں کو صراطِ

مستقیم کی طرف بلاتے رہے۔ مگر اس ہدایت کی آخری اور اکمل صورت ابھی باقی تھی۔

جس کی تکمیل خدا کے آخری نبیؐ کے لئے ہوئے دینِ اسلام کے ظہور سے وابستہ تھی۔
اسلام ادیانِ عالم میں پہلا مذہب ہے جس نے نہ صرف حیاتِ ابدی کا فلسفہ بتلایا
بلکہ قیامِ حق کیلئے جان دینے کا جذبہ بھی عطا کیا اور پھر اس کو اتنی اہمیت بخشی کہ تمام فرائض
اسلامی پر اسے فوقیت دیدی کیونکہ اگر کلمہ حق سر بلند نہیں تو مسلمانوں کا وجودِ ملی بھی سر بلند نہیں۔
بہر کیف زیر نظر تالیف میں انہی سر بلندیوں کی عملی تشریح پیش کرنے کی کوشش کی
گئی ہے۔ یعنی یہ کہ آنحضرت صلی اللہ علیہ وسلم کے تربیت یافتہ اصحابؓ نے ہر دل میں اسلام
کی حقانیت راسخ کرنے کیلئے کس جذب و عشق سے اپنی جانوں کے نذرانے پیش کئے، اور کس
طرح شمع رسالت پر قربان ہو کر اسلام کی عظمتوں کے لئے راہ ہموار کر گئے۔

یہ ایک قدرتی امر ہے کہ جب کوئی مسلمان کتابوں میں قرنِ اول کے مسلمانوں کے
جوشِ ایمانی اور شوقِ شہادت کا تذکرہ پڑھتا ہے تو ایسے مقدس نفوس کے حالات
زندگی جاننے کیلئے بے چین ہو جاتا ہے۔ جن کے کارہائے نمایاں نہ صرف تاریخِ اسلام کی زینت
بنے بلکہ تاریخِ عالم میں بھی سنہری الفاظ میں لکھے گئے۔

چنانچہ کچھ ایسی ہی قلبی کیفیت کے تحت جب میں نے ان بزرگوں کی یاد کو تازہ
رکھنے کے لئے ایک کتاب کی ترتیب و تدوین کا ارادہ کیا۔ تو بلاشبہ اس ارادہ کو عملی شکل
دینے کیلئے مؤلفِ رحمۃ للعالمین کی تحقیقی عرقریزی نے بنیادیں مہیا کیں۔ جناب قاضی
محمد سلیمان سلیمان منصور پوری نے شہدائے عہدِ نبویؐ کی فہرست مرتب فرما کر ہم ایسے لوگوں
کو یہ تحریک بخشی کہ ان کے اس تحقیقی کام کا سلسلہ دراز کیا جائے، اور ان تمام نقوش کو
حالات و واقعات کی روشنی میں اس طرح اجاگر کیا جائے کہ پڑھنے والے اس سے کما حقہ مستفید ہو سکیں۔
اس ضمن میں احقر نے جب سلسلہ سخن دراز کرنے کی کوشش کی۔ تو معلوم ہوا کہ یہ کام اتنا

آسان نہیں تھا۔ جتنا کہ نظر آتا تھا سب سے کٹھن کام شہدائے عہدِ نبویؐ کے حالاتِ زندگی کی تلاش و جستجو تھا۔ کیونکہ ایسے تذکرے جو ان حالات سے بحث کرتے ہیں نہ صرف کمیاب تھے بلکہ نایاب بھی۔ پیرِ اصحابہؓ جو کافی حد تک صحابہؓ کے مستند حالات پر حاوی اور متعدد جلدوں پر مشتمل ہے، مکمل طور پر حاصل نہ ہو سکی۔ تاہم کافی تکثّر دو کے بعد جو تذکرے بھی دستیاب ہو سکے۔ ان کا ملخص اس تالیف میں پیش کر دیا گیا ہے۔ بایں ہمہ مجھے اس حقیقت کا اعتراف ہے کہ اس موضوع کی مستند و معروف کتابوں سے استفادہ کرنے کے باوجود تمام شہدائے عہدِ نبویؐ کے حالات تفصیلی طور پر نہ مل سکے اور دورانِ ترتیب ایسی صورتِ حال بھی پیش آئی کہ بعض شہداء کے اسمائے مبارکہ تک معلوم نہ ہو سکے بہر حال جو کچھ بھی تلاش و جستجو کے بعد مل سکا حاضر ہے۔

”گر قبول افتد زہے عز و شرف“

یہاں اس بات کا ذکر کرنا ضروری معلوم دیتا ہے کہ مؤلف رحمۃ اللعالمین کی تحقیق کے مطابق عہدِ نبویؐ کے غزوات و سرایا میں ۲۵۹ صحابہؓ شہید ہوئے۔ ان میں سے (بہت دور کے شہداء کے علاوہ) تقریباً ۲۰۵ شہداء کا ذکر اس تالیف میں کیا گیا ہے۔ باقی شہداء کے اسمائے مبارکہ سے متعلق تمام تذکرے خاموش ہیں۔ اس کی وجہ شاید یہ ہو کہ ایسے بزرگ جو قبولِ اسلام کے ساتھ ہی کسی غزوہ یا سریرہ میں شریک ہو کر شہید ہو گئے۔ ان کی تعداد تاریخوں میں تو محفوظ رہی۔ مگر ان کے دیگر کوائف محفوظ نہ رہ سکے۔ بہر کیف اس کی وجہ کوئی بھی ہو یہیں اپنے قابلِ عزت مؤرخین و محدثین کی علمی اور تحقیقی کاوشوں کا شکر گزار ہونا چاہیے کہ وہ اس قدر مستند تاریخی سرمایہ ہمارے لئے مہیا کر کے ہمیں آگ تھے ابتداء سے عشق میں ہم“ کا احساس دلا گئے اور ہمیں اس قابل کر گئے کہ عہدِ رفتہ کی عظمتوں

سے رشتہ جوڑ کر ہم بھی اپنا سر فخر سے بلند کر سکیں۔

مزید برآں ہم اگر شہدائے عہدِ نبویؐ کی اس تعداد کے پیش نظر اس بات کا اندازہ

لگائیں کہ آنحضرت صلی اللہ علیہ وآلہ وسلم کو قیام مدینہ کے دوران سر پہ سیف البحرؑ

سے لے کر سر پہ حضرت علی رضی اللہ تعالیٰ عنہ بسوئے ۳۰ تک کم و بیش بہتر دفعہ ۳۰

بالفاظ دیگر ہر سال ہیں اوسطاً اٹھ یعنی ہر ڈیڑھ ماہ میں ایک بار دشمنان

دین کی مہلک سازشوں اور فوجی کارروائیوں کا سدباب کرنا پڑا۔ جن

میں فی معرکہ اوسطاً ۱۰۰ اور چار کے درمیان مسلمان شہید ہوئے۔ تو یہ حقیقت

مزید کسی تشریح کی محتاج نہیں رہتی۔ کہ رحمۃ للعالمین نے اپنی پیغمبرانہ فراست و

قیادت سے کم از کم جانوں کے ضیاع سے اتنی کثیر جارحانہ کارروائیوں کا نہ

صرف قلع قمع کیا۔ بلکہ بتائید ایزدی ہرول میں نقش توحید بٹھانے کے ساتھ

ساتھ اسلام کو ایک غالب قوت کی حیثیت سے عملاً عرب پر حاوی بھی فرما

دیا۔ (صلی اللہ علیہ وآلہ وسلم)

گذشتہ سطور میں عرض کیا جا چکا ہے۔ کہ شہدائے عہدِ نبویؐ کا ذکر دراصل

اس مقدس دور کا ذکر ہے۔ جس میں "اسلام" اپنی اس حقیقی اعتقادی اور

عملی شکل میں موجود تھا۔ جو قرآن حکیم نے اس کے لئے متعین فرمائی تھی۔

چنانچہ جب شارح اعظم صلی اللہ علیہ وآلہ وسلم کے متبعین اپنے قول و عمل

سے اسلام کی حقانیت کے شاہد بن کر چکے، تو یہ حقیقت روزِ روشن کی طرح

۲۵ رمضان المبارک ۱۳۵۰ھ

۱۶ رمضان المبارک ۱۳۵۰ھ

۳۰ ستائیس غزوات اور پینتالیس سرایا۔

واضح ہو گئی کہ اس مقدس دور میں جو کچھ اور جیسے کیسے بھی عمل میں آیا وہ عین کتاب و سنت کے مطابق تھا۔ سو ضروری تھا کہ راہِ حق کے جانثاروں کا مبارک ذکر کر کے اس دور کے مسلمانوں کے یقین و ایمان کی پختگی کا نقش ہر مومن دل میں راسخ کیا جائے۔ کیونکہ ایسا کرنا ہر دور کی طرح اس دور کی بھی اہم ترین ضروریات میں سے تھا۔

اس کتاب کے مطالعہ سے فارغین کرام انشاء اللہ محسوس کریں گے کہ اگر خدائے واحد اس کے پیغام اور پیغام لانے والے کی صداقت و دیانت پر ایک ایسا یقین پیدا ہو جائے جس میں شک کا کوئی کاٹنا نہ چھب سکے۔ تو آج بھی ہمارے لئے سعادتوں کے وہی دروازے کھل سکتے ہیں۔ جو ہمارے ان بزرگوں پر کھلے۔ تاریخ گواہ ہے، کہ جب تک وہ زندہ رہے عظمتوں کے پہاڑ بن کر زندہ رہے، اور جب دنیا سے رخصت ہوئے۔ تو اس طرح کہ ہر دل میں اپنی تقدس یادوں کی ایسی شمع روشن کر گئے۔ جس نے آنے والی نسلوں کی جادۂ حق کی طرف رہنمائی کی اور منزلوں کا پتہ بتلایا۔

آخر میں ترتیب کتاب کے متعلق التماس ہے۔ کہ چونکہ اس تالیف کا تعلق صرف شہدائے عہدِ نبوی سے ہے۔ اس لئے یہاں انہی غزوات و سرایا کا ذکر کیا گیا ہے۔ جن میں کوئی نہ کوئی مسلمان شہید ہوا یا ایسے معرکوں کا جن کو کسی خونریز معرکہ کے وقوع میں بنیادی حیثیت حاصل ہے۔ اسی طرح جاہلی عربوں کے حالات، ظہورِ مقدس، آنحضرت صلی اللہ علیہ وآلہ وسلم کی بعثت۔ تبلیغ اسلام پر مشرکین عرب کی برہمی و مخالفت، مکی دور کے شہداء اور دیگر صحابہ

کے مصائب و شدائد کا ذکر بھی کیا گیا ہے۔ تاکہ آنحضرت صلعم کی ہجرت کے وجوہ اور مدنی زندگی کے دش سالوں پر مشتمل دورِ سعادت کی کڑی آزمائشوں کا پس منظر سمجھنے میں آسانی رہے۔ بہر حال قارئین کرام سے گزارش ہے۔ کہ وہ اگر اپنے موضوع کے لحاظ سے اس منفرد تالیف کا مطالعہ کرتے وقت کوئی غلطی یا کمی محسوس کریں۔ تو اس پر گرفت کرنے کی بجائے مؤلف کے حق میں دعا کریں۔ کہ اللہ تعالیٰ اپنی رحمت بیکراں سے مؤلف کی ان غلطیوں اور کوتاہیوں کو معاف فرمائے، اور اس سلسلہ تالیف کی تکمیل کی توفیق بخشے، جس کی ابتدا حیات رسالت مآبؐ سے ہوئی اور جس کی دوسری کڑی شہدائے عہدِ نبویؐ کے عنوان سے پیش کی جا رہی ہے۔

رَبَّنَا تَقَبَّلْ مِنَّا إِنَّكَ أَنْتَ السَّمِيعُ الْعَلِيمُ

الْعَاصِي

محمد شریف

۱۔ اے کوہِ نور شوگر لوز کا ٹوٹی جوہر آباد

(۳۱ مارچ ۱۹۶۳ء)



بنا کردند خوش رُسمے بنجاک و خونِ غلطیدن
خدا رحمت کنند این عاشقانِ پاک طینت را



بِسْمِ اللّٰهِ الرَّحْمٰنِ الرَّحِیْمِ

وَلَا تَقُولُوا لِمَنْ يُقْتَلُ فِي سَبِيلِ اللّٰهِ

أَمْوَاتٌ بَلْ أَحْيَاءٌ وَلَكِنْ لَا تَشْعُرُونَ

(سُورَةُ الْبَقَرَةِ آيَات ۱۵۴)

جو لوگ اللہ تعالیٰ کے راہ میں شہید ہوں۔ اُن کو مردہ
مت کہو۔ بلکہ وہ زندہ ہیں۔ لیکن اُن کی زندگی کی کیفیت
تمہاری سمجھ سے بالاتر ہے۔





دُنیا میں ہر چیز مرجاتی ہے۔ کہ فانی ہے مگر خونِ شہادت
کے اُن قطروں کے لیے جو اپنے اندر حیاتِ الہیہ کی
رُوح رکھتے ہیں۔ کبھی بھی فنا نہیں۔

گشتگانِ خنجرِ تسلیم را

ہر زمان از غیب جانِ دیگر است



۱۹۳۸

بِسْمِ اللّٰهِ الرَّحْمٰنِ الرَّحِیْمِ ۝

باب اول

عربوں کے دورِ جاہلیت

— اور —

ظہورِ شری

— کا —

اجمالی ذکر

بِسْمِ اللّٰهِ الرَّحْمٰنِ الرَّحِیْمِ



هُوَ الَّذِي بَعَثَ فِي الْأُمَمِينَ رَسُولًا مِنْهُمْ
يَتْلُوا عَلَيْهِمْ آيَاتِهِ وَيُزَكِّيهِمْ وَيُعَلِّمُهُمُ الْكِتَابَ
وَالْحِكْمَةَ وَإِنْ كَانُوا مِنْ قَبْلُ لَافِي

ضَلَالٍ مُّبِينٍ ۝ (سُورَةُ الْجُمُعَةِ - آيَةُ ۲)

وہی تو ہے، جس نے ان پڑھوں میں انہی میں سے (محمدؐ کو) پیغمبر
(بنا کر) بھیجا جو ان کے سامنے اُس کی آیتیں پڑھتے اور ان کو
پاک کرتے اور (خدا کی) کتاب اور دانائی سکھاتے ہیں۔ اور اس
سے پہلے تو یہ لوگ صریح گمراہی میں تھے۔



بِسْمِ اللّٰهِ الرَّحْمٰنِ الرَّحِیْمِ

عربوں کا دورِ جاہلیت | آنحضرت صلی اللہ علیہ وآلہ وسلم کی ولادت باسعادت سے پہلے بھی گریہاں
عرب پر سورج طلوع ہوتا، رات کو آسمان پتارے ٹھٹھاتے اور چاند چمکتا تھا، تاہم اہل عرب
عقائد و اعمال کی تاریکیوں میں گم ہو کر صحرائے عرب کی وسعتوں میں کچھ اس طرح کھو گئے تھے،
کہ ان کے لئے رات کے اندھیروں اور دن کے اجالوں میں کوئی فرق نہیں رہ گیا تھا۔ ان کی
زندگی بدکاری، شراب نوشی، قمار بازی اور اپنے ہاتھوں سے بنائے ہوئے بتوں کی پرستش سے
عبارت تھی۔ وہ ذہنی و اخلاقی پستی کی اس حد تک پہنچ گئے تھے۔ جہاں کاروبار حیات کی انجام
دہی کے لئے اوہام، باطل خیالات اور بتوں کی امداد و استعانت پر ہی بھروسہ رہ جاتا ہے۔
توحید پرستی اور خدا شناسی کا وہ جوہر جس پر کعبۃ اللہ کی مقدس بنیادیں اٹھائی گئی تھیں،
ان کے لئے ایک قصہ پارینہ بن گیا تھا اور اب اس کی جگہ، ان کے شب و روز میں بتوں
کی پرستش، ازلام کے تیروں سے استخارہ کرنے اور جانوروں کی آوازوں سے نیک و بد شگون
لینے کا باطل عقیدہ کام کر رہا تھا۔ الغرض اہل عرب کی زندگی باطل و پست خیالات کا ایک
ایسا مجموعہ بن گئی تھی جس میں اعمال کو محسن بخشنے والا کوئی عقیدہ، تعمیر حیات کا کوئی ولولہ
اور زندگی کی خوابیدہ قوتوں کو بیدار کرنے والی کوئی فکر زندہ نہ رہی تھی۔

جاہلی عرب طبعاً فتنہ پرور، جنگجو، منتقم المزاج اور باغی و سرکش تھے۔ ان عادات نے
ان کی پوری جمعیت کو مختلف قبائل میں تقسیم کر رکھا تھا۔ اور یہ تقسیم محض گروہ بندی یا استحصال

مال و زر تک ہی محدود نہ تھی۔ بلکہ قبائلی رقابتوں اور گروہی آویزشوں کی اس حد تک جا پہنچی تھی۔ جہاں سے باہمی جنگ و جدال اور قتل و غارت گری کا سلسلہ شروع ہو جاتا ہے۔ وہ بات بات پر لگے جاتے اور پھر برسوں آپس میں اچھے رہتے۔ انسانی خون کی ان کے ہاں کوئی قدر و قیمت نہ تھی۔ وہ جیت تک اپنے مخالف کو تہس نہس کر کے اپنے انتقام کی پیاس نہ بجھا لیتے، تلوار کو کبھی میان میں نہ ڈالتے۔

جاہلی عرب اپنی قبائلی عصبیت کو اس قدر عزیز رکھتے تھے۔ کہ حد درجہ مشرک و بت پرست ہونے کے باوجود کسی دوسرے قبیلہ کا بت پوجنا تک گوارا نہ کرتے تھے۔ ہر قبیلہ اپنا علیحدہ بت رکھتا، اور اس کی پرستش و عبادت میں تن من دھن کے ساتھ منہمک ہوتا تھا۔ عرب قبائل اپنی انہی خصوصیات کو زندہ رکھنے کے لئے اپنے طور طریقوں نام و نسب، حتیٰ کہ زبان و بیان تک کی کسی دوسرے قبیلہ سے آمیزش نہ ہونے دیتے۔

شاعری جاہلی عربوں کی رگ و پے میں سمائی ہوئی تھی۔ وہ اپنی گروہی و قبائلی عصبیت کے استحکام کے لئے اپنے اشعار سے اس کے گرد حصار کھینچ دیتے۔ تاکہ کوئی اس حصار کے اندر داخل نہ ہو سکے۔ ہر قبیلہ اپنے شاعر پر بے انتہا فخر کرتا اور اپنی بزرگی جتانے کے لئے اپنے شاعر کا حوالہ دیتا۔ اسی فخر کی برقراری کے پیش نظر عربوں میں شاعری کے مقابلے ہوتے۔ سال میں ایک بار عکاظ میں میلہ لگتا۔ عربی شعراء اور دیگر فنون کے لوگ وہاں اکٹھے ہوتے۔ شعراء قصائد پڑھتے اور حاضرین سے داد لیتے۔ جو قصیدہ اس اجتماع میں متفقہ طور پر بہترین قرار پاتا، اسے لکھ کر کعبہ کی دیوار کے ساتھ بطور سند لٹکا دیا جاتا۔

عرب تاریخ کے مطالعہ سے پتہ چلتا ہے۔ کہ اہل عرب ابتداء سے ہی ایسے نہ تھے۔ کہ ان کے ہر دور کو دورِ جاہلیت کے نام سے منسوب کیا جاسکے۔ مورخین کے نزدیک شروع میں اہل

عرب توحید پرست تھے۔ وہ ایک زمانہ تک کعبۃ اللہ کو جس کی بنیادیں حضرت ابراہیمؑ اور ان کے بیٹے حضرت اسمعیلؑ نے اٹھائی تھیں، نجد کا مقدس و محترم گھر سمجھ کر اس کے گرد طواف کر کے سنتِ ابراہیمیؑ پر عمل کرتے رہے۔ مگر پھر رفتہ رفتہ ان کی توحید پرستی مبتدل بہ بت پرستی ہوتی گئی، اور اہل عرب میں ابراہیمیؑ سے دور بیٹھے چلے گئے۔ اس ضمن میں یہاں عمرو بن لُحی جیسے ناپاک شخص کا ذکر بڑا ضروری ہے۔ جس نے اپنے ذورِ تولیتِ کعبہ میں بت پرستی کی تبارا کی اور اہل عرب کو حضرت ابراہیمؑ کی سچی تعلیم سے ہٹا کر شرک و بت پرستی کی راہ پر ڈال دیا۔ حضرت ابو ہریرہؓ سے روایت ہے کہ رسول اللہ صلی اللہ علیہ وسلم نے حضرت اکثم بن جون خزاہی سے فرمایا:-

یا اکثم رأیت عمر و بن لُحی بن قمعة بن خندف کو دیکھا کہ وہ اپنی آنتیں آگ میں کھینچے لئے جا رہا ہے، اور میں نے تم سے زیادہ کسی شخص کو اس سے مشابہ نہیں دیکھا اور نہ ایسے کسی شخص کو میں نے دیکھا۔ کہ اس سے زیادہ تم سے مشابہ ہو۔

حضرت اکثم نے عرض کی: یا رسول اللہ! اس کی مشابہت شاید مجھے نقصان پہنچا دے۔
آنحضرت صلعم نے ارشاد فرمایا:-

لا ینک مؤمن وھو کافر، انہ کان اول من غیر دین اسمعیل فصب لاونان و بحر البھیرة و سیب السائبہ و وصل الوصیلة و حمی الحامی۔
نہیں تم ایماندار ہو، اور وہ کافر تھا، وہ پہلا شخص تھا، جس نے اسمعیلی دین کو بدل دیا۔ اور موتیاں نصب کیں، پھر بحیرہ، سائبہ، وصیلہ اور حامی کے طریقے رائج کیے۔

ابن ہشام کے بیان کے مطابق عمرو بن لُحی اپنے کسی کاروبار کے سلسلہ میں مکہ سے شام کی طرف گیا جب وہ سرزمین بلقار کے مقام آب میں پہنچا، جہاں اُن دنوں عمار بنی رہا کرتے تھے۔ تو اُس نے دیکھا کہ وہ لوگ بتوں کی پوجا کرتے ہیں۔ اس نے اس پرستش کا سبب پوچھا۔ لوگوں نے اُسے بتایا۔ کہ ان بتوں کو اس لئے پوجتے ہیں۔ کہ یہ ہمارے لئے بارش برساتے اور ہماری قسم کی امداد و اعانت کرتے ہیں۔ عمرو بن لُحی نے اُن سے کہا، کیا تم ان میں سے کوئی بت مجھے نہ دو گے؟ میں اسے سرزمین عرب کی طرف لے جاؤں گا۔ تاکہ وہاں کے لوگ بھی اس کی پوجا کریں۔ چنانچہ انہوں نے اسے ایک بت دیا۔ جسے پہل کہا جاتا تھا۔ عمرو بن لُحی اسے مکہ لے آیا، اور اسے ایک جگہ نصب کر کے لوگوں کو اس کی عبادت و تعظیم کا حکم دیا۔ اور پھر اسی حالت میں کئی پشتیں گزر گئیں۔ عرب جس توحید پر قائم تھے۔ اُسے انہوں نے بھلا دیا، اور دینِ ابراہیمیؑ کو بدل کر دوسرا دین اختیار کر لیا۔ جس میں بتوں کی پرستش کو اولیت حاصل تھی۔ وہ حج کے دنوں میں حسب معمول آتے، مناسب حج ادا کرتے۔ مگر اب انہوں نے مناسب حج میں ایسی باتیں بھی داخل کر لی تھیں۔ جو اس سے پہلے نہ تھیں۔ انہوں نے تلبیہ حج کو اس طرح پڑھنا شروع کر دیا:۔

لبیک اللہم لبیک، ہم تیرے سامنے حاضر ہیں، اے اللہ ہم تیرے سامنے
لبیک لا شریک لک حاضر ہیں، ہم تیرے سامنے حاضر ہیں، تیرا کوئی شریک
لا شریک ہولک نہیں، بجز ایک شریک کے، کہ وہ تیرا ہی ہے، تو اس
تملکہ وما ملک۔ کا مالک ہے اور وہ تیرا مالک نہیں۔

اس ضمن میں ارشادِ الہی ہوا:۔

وَمَا يُؤْمِنُ أَكْثَرُهُمْ اور ان میں سے اکثر کا حال یہ ہے کہ اللہ پر ایمان لائے

يَا لَئِيْلَ اِلَّا وَهْمٌ مُّشْرِكُوْنَ - ہیں۔ تو اس حال میں لاتے ہیں، کہ اس کے ساتھ

(سُوْرَةُ يُوْسُف - آیت ۱۰۶) شریک بھی ٹھہراتے جاتے ہیں۔

لَطْفِ خَدَاوَنْدِي | الغرض اہل عرب فکر و عمل کی ایسی ہی تاریکیوں میں بھٹک رہے تھے کہ

اللہ تعالیٰ نے اپنی رحمتِ کاملہ سے اُن میں انہی میں سے ایک پیغمبر مبعوث فرما کر فضا سے عرب

پر محیط تاریکی میں دن کا اُجالا کر دیا۔ ایسا اُجالا جس میں عربوں نے بحیثیت اشرف المخلوقات

کے پہلی بار اپنے آپ کو پہچانا، اور اس نیرِ عظیم کے طلوع کے ساتھ ہی یہ دور ایک ہی جست

لگا کر اس زمانہ سے ملحق ہو گیا جس میں کبھی سیدنا حضرت ابراہیم نے اپنے بیٹے حضرت اسمعیل کو

سرزمین مکہ میں آ کر بسایا، قربانی کی اور پھر کعبۃ اللہ کی دیواریں اٹھائیں اور بحکم تعالیٰ نوع

بشری کو اس مقدس و محترم گھر کے طواف و زیارت کا ابدی پیغام پہنچایا تھا۔ چنانچہ اس ظہور

قدس کے ساتھ ہی اہل عرب کی صدیوں پر مشتمل شرک و بت پرستی سمٹ کر نقطہ توحید کی بیکانہ

اور وسعتوں میں ہمیشہ کے لئے ختم ہو گئی اور عربوں کا دور جاہلیت نہ صرف دورِ علم و دانش

میں تبدیل ہو گیا۔ بلکہ اس خرابی سے ایک ایسی عظیم الشان قوم ابھری جو ارشادِ خداوندی

کے مطابق

اَشِدَّاءُ عَلَی الْكُفَّارِ رُحَمَاءُ

بَيْنَهُمْ - (پارہ ۲۶ آیت ۲۹) دل (تھی)

اور جسے اللہ تعالیٰ نے امتِ وسطیٰ کے خلعت سے سرفراز فرما کر تمام اقوامِ عالم کے لئے ایک

نمونہ عمل بنا دیا تھا (لَتَكُوْنُوْا شُهَدَاءَ عَلَی النَّاسِ) اور جس کی عظمت و

شان (مثالیں قرآن حکیم کے نزول سے پہلے کی آسمانی کتب میں مرقوم و موجود تھیں۔

ذٰلِكَ مَثَلُهُمْ فِي التَّوْرَةِ ۗ وَمَثَلُهُمْ فِي الْاِنْجِيْلِ ۗ اُوْرُوْا احْکَامِ

خداوندی کے سامنے تسلیم خم کر کے مالک الملک کی خوشنودی حاصل کرنے میں کامیاب ہو گئی تھی (رَضِيَ اللهُ عَنْهُمُ وَرَضُوا عَنْهُ ط)

قبیلہ قریش کی اہمیت | بہر حال تمام مورخین اس حقیقت کے معترف ہیں۔ کہ اہل عرب

عبادت و پرستش کے لئے علیحدہ علیحدہ بت تراشنے کے باوجود کعبہ کو اللہ کا گھر مانتے اور دین

ابراہیمیؑ کی تابعداری میں سال میں ایک بار حج کے لئے مکہ میں جمع ہوا کرتے تھے۔ اس اجتماع نے

اگرچہ اپنے تقدس و احترام کے برعکس ایک ٹھاٹھوار میلے کی شکل اختیار کر لی تھی جس میں

ہر قسم کی برائی اور بھجائی کو رو رکھا جاتا تھا۔ تاہم اہل عرب اس اجتماع میں شرکت کو

اپنا مذہبی فریضہ خیال کرتے تھے۔ یہی وجہ تھی کہ قبیلہ قریش، جو قصی بن کلاب کے زمانہ سے

کعبہ کا متولی تھا، اہل عرب کے نزدیک سب سے زیادہ قدر و منزلت کا حامل تھا۔ خدا

کے پڑوسی اور خانہ خدا کے متولی ہونے کی وجہ سے تمام قبائل قریش کو نگاہِ عزت و احترام سے

دیکھتے تھے۔

قریش خود ایک بڑا قبیلہ تھا۔ اور اگرچہ امور کعبہ کی انجام دہی اس قبیلہ کی مشترکہ

ذمہ داری تھی۔ تاہم قریش نے ان امور کو دس مناصب یعنی حجابہ، اقادہ، سفایہ،

مشورہ، دیات و معارم، عقاب، قببۃ، سفارت و منافرت، ازلام و السیار اور اموال

پر تقسیم کر رکھا تھا۔ ان مناصب کا انتظام و انصرام قریش کی دس ذیلی شاخوں کے سپرد

تھا۔ ان میں سفایہ اور اقادہ جیسی اہم ذمہ داری عید منات کے بعد ان کے نامور بیٹے

جناب ہاشم کے حصہ میں آئی۔ جناب ہاشم، جن کی اولاد تاریخ میں ہاشمی کہلاتی۔ اور جن

سے نقشِ نبوت ابھرا۔ قریش میں سب سے زیادہ معزز و محترم تھے۔ قریش کا بنیادی پیشہ

اگرچہ تجارت تھا، مگر اس میں کوئی نظم و ضبط نہ تھا۔ جناب ہاشم نے اپنے دورِ اقتدار

میں اپنی بلند شخصیت اور حسن تدبیر سے قیصر روم اور شاہ حبش سے آزادانہ تجارت کے فرمان حاصل کر کے جاڑوں میں ہین اور گرمیوں میں شام اور ایشیائے کوچک تک تجارتی قافلے بھیجنے کا اہتمام کیا۔ جناب ہاشم کے زمانہ امارت سے پہلے عرب کے راستے محفوظ نہ تھے۔ آپ نے مختلف قبائل کا دورہ کر کے ان سے معاہدات کئے۔ کہ وہ قریش کے قافلہ ہائے تجارت کو ضرر نہ پہنچائیں گے جس کے صلے میں یہ تجارتی قافلے ان قبائل کی ضرورت کی اشیاء لے کر خود ان کے پاس جائیں گے اور خرید و فروخت کریں گے۔ اور یہ جناب ہاشم کی انتظامی خوبیوں کی وجہ سے تھا۔ کہ عرب میں عام ٹوٹ مار کے باوجود قریش کے کاروان تجارت ہمیشہ محفوظ رہتے تھے۔

عبدالطلب کے کارہائے نمایاں جناب ہاشم کے بعد ان کے عظیم بیٹے عبدالطلب نے اپنے باپ کی طرح بڑی عزت و منزلت پائی۔ آپ کے زمانہ اقتدار کے چند نہایت اہم واقعات تاریخ عرب کا قابلِ قدر سرمایہ ہیں۔ آپ کا پہلا کارنامہ چاہ زمزم کا پتہ لگا کر اسے کھدوانا اور نئے سرے سے درست کرنا ہے۔ دوسرا کارنامہ ابرہہ کے کیمپ میں جا کر اپنے اونٹوں کی رہائی کا مطالبہ اور ابرہہ کے انہدام کعبہ سے متعلق ناپاک ارادے کا حال جان کر کعبہ کے مالک کی بے پناہ طاقت پر لازوال یقین کا اظہار ہے۔

مورخین اسلام کی تصریح کے مطابق یمن کے عیسائی حاکم ابرہہ نے، جو کعبہ کی عزت و تکریم سے جل کر کعبہ کو منہدم کرنے کی غرض سے ایک لشکرِ جرار کے ساتھ مکہ کے قریب و جوار میں پہنچ گیا تھا، اپنی آمد کی خبر کرنے کے لئے اہل مکہ کے جانور پکڑ لئے۔ ان جانوروں میں حضرت عبدالطلب کے دو سواؤنٹ بھی تھے۔ آپ چونکہ ان دنوں قریش کے سردار اور کعبہ کے منولی تھے۔ اس لئے جانوروں کی رہائی اور ابرہہ کے ارادہ کا حال جاننے کے لئے

چند روز سائے قریش کو ہمراہ لے کر ابرہہ کے پاس گئے۔ اس نے حضرت عبدالمطلب کی بڑی عزت کی اور اپنے پاس بٹھایا۔ دورانِ گفتگو حضرت عبدالمطلب نے اپنے اونٹوں کی رہائی کا مطالبہ کیا۔ ابرہہ نے آپ کے اس مطالبہ پر بڑا تعجب کیا۔ وہ سمجھتا تھا کہ کعبہ کا منوٹی کعبہ کو بچانے کے متعلق گفتگو کرے گا۔ مگر جب عبدالمطلب نے صرف اپنے اونٹوں کی رہائی کا ذکر کیا۔ تو اس نے حیرت سے پوچھا۔ کہ آپ نے اونٹوں کی واپسی کے لئے گفتگو تو کی۔ مگر خانہ خدا کے متعلق کلام نہیں کیا جس کو گرانے کی نیت سے میں یہاں تک آیا ہوں۔ حضرت عبدالمطلب نے بڑی لاپرواہی سے جواب دیتے ہوئے کہا۔ اونٹ میری ملکیت ہیں۔ اس لئے میں ان کی رہائی کے لئے چلا آیا۔ کعبہ کا مالک خدا ہے۔ جو اپنے گھر کو بچانے کی پوری طاقت رکھتا ہے۔ اس کے بعد آپ اپنے اونٹوں کو رہا کر کے واپس مکہ چلے آئے۔ یہاں پہنچ کر آپ نے اہل مکہ کو مکہ تھالی کرنے کا حکم دیا۔ نیز یہ بھی کہا۔ کہ تمام اونٹ خانہ کعبہ کی نذر کر دئے جائیں۔ چنانچہ ایسا ہی کیا گیا۔ اور اہل مکہ کعبہ کو خدا کی حفاظت میں چھوڑ کر خود پہاڑوں میں چھپ گئے۔ ابرہہ کو جب اہل مکہ کا حال معلوم ہوا۔ تو اس نے اپنے ناپاک ارادہ کی تکمیل کے لئے اپنی فوج اور ہاتھیوں کو آگے بڑھنے کا حکم دیا۔ اس مہم میں جو ذلت و شکست ابرہہ کے حصے میں آئی۔ وہ تاریخِ عالم کا ایک نہایت عبرت انگیز باب ہے۔ ابرہہ کے لشکریوں اور ہاتھیوں پر جو تباہی نازل ہوئی۔ اس کے متعلق قرآن حکیم کا ارشاد ہے کہ۔

الْمَثَرِ كَيْفَ فَعَلَ رَبُّكَ بِأَصْحَابِ	کیا آپ نے نہیں دیکھا، کہ آپ کے رب نے ہاتھی
الْفِيلِ ۗ أَلَمْ يَجْعَلْ لِنَدَاهُمْ فِي	والوں کے ساتھ کیا سلوک کیا؟ کیا ان کے فریب
تَضَلِيلٍ ۗ وَ أَرْسَلَ عَلَيْهِمْ طَيْدًا	کو باطل نہیں کیا؟ اور ان پر اباہیل پرندوں کو
أَبَابِيلَ ۗ تَرْمِيهِمْ بِحِجَارَةٍ	بھیجا جنہوں نے ان پر کھنگر کی پتھریاں برسائیں

خوشنودی اور مرضاتِ الہی کے لئے قربان ہونا منظور کر لیا۔ لیکن ابو طالب نے اپنے عزیز بھائی کے بچاؤ کے لئے مزاحمت کی۔ اور عبداللہ کے نھیال بھی اس مزاحمت میں شریک ہو گئے۔ آخر فیصلہ ہوا۔ کہ ایک مشہور کاہنہ جو کچھ کہہ دے۔ اس کے مطابق عمل کیا جائے گا۔ کاہنہ نے مشورہ دیا۔ کہ قرعہ اونٹوں پر ڈالنا چاہیے۔ اور جب عبداللہ کو چھوڑ کر قرعہ اونٹوں کا نکل آئے۔ تو اتنے اونٹ عبداللہ کے بدلے میں قربان کر دینے چاہئیں۔

قرعہ کا آغاز دس اونٹوں سے کیا گیا۔ پھر اونٹوں کی تعداد میں دس دس کا اضافہ کرتے چلے گئے۔ مگر ہر بار قرعہ عبداللہ کے نام ہی نکلتا رہا۔ آخر جب سوا اونٹوں پر قرعہ ڈالا گیا۔ تو قرعہ اونٹوں کا نکل آیا چنانچہ عبدالمطلب نے اپنے بیٹے کے فدیہ اور منت کے بدلے میں سوا اونٹ قربان کر دئے۔ اس منت میں جو عظیم راز پوشیدہ ہے۔ وہ یہ ہے کہ عبدالمطلب نے یہ منت خالص خدائے پاک کے لئے مانی تھی۔ کسی دیوتا یا بت کے لئے نہیں ممکن ہے، کہ سردار عبدالمطلب کے دل میں حضرت ابراہیمؑ کے اتباع کا شوق پیدا ہوا ہو۔ بہر حال اس واقعہ سے انسانی ویت کی مقدار عام طور پر سوا اونٹ ہوگی۔ جبکہ اس سے پہلے انسانی خون بہا کے لئے دس اونٹ مقرر تھے۔ گویا عبدالمطلب کے خلوص اور عبداللہ کی اطاعتِ پدری اور مرضاتِ الہی کے پاس کا نتیجہ یہ نکلا۔ کہ سارے ملک میں انسان کی قدر و قیمت بڑھ گئی۔ ایک مورخ کے لفظوں میں

”بیشک! جس گرامی سردار کے فرزند کو رحمتہ للعالمینؐ بنتا تھا۔ اس کے آباء

گرام کا بھی نئی نوع انسان کے لئے ایسا ہی محسن ہونا ضروری تھا۔“

حضرت عبداللہ کی شادی بہر کیف عبداللہ جیب قربانی سے بچ گئے۔ تو آپ کے والد عبدالمطلب

کو ان کی شادی کی فکر ہوئی قبیلہ بنو زہرہ کے سردار وہب بن عبدمناف کی صاحبزادی

آمنہ، جو اس وقت اپنے چچا وہیب کے پاس رہتی تھیں، قریش کی تمام عورتوں میں ممتاز تھیں۔ عبدالمطلب نے وہیب کو اپنے فرزند عبداللہ کی شادی کا پیغام دیا، جسے انہوں نے منظور کر لیا۔ چنانچہ عبداللہ کا حضرت آمنہ سے نکاح ہو گیا۔ عرب کے دستور کے مطابق عبداللہ شادی کے بعد تین دن تک اپنے سسرال میں رہے۔ ازاں بعد بغرض تجارت شام چلے گئے۔ واپسی پر آپ مدینہ میں ٹھہرے اور یہیں بیمار ہو کر بعمر پچیس سال اس دارقانی سے کوچ کیا۔ عبداللہ کے انتقال کی خبر جب حارث کے ذریعہ عبدالمطلب کو پہنچی، تو چونکہ یہ خاندان میں سب سے زیادہ محبوب تھے۔ اس لئے تمام خاندان کو یہی صد ہوا۔

ظہورِ قدسی | سردار عبداللہ کے انتقال کے کچھ عرصہ بعد ہمارے نبی حضرت محمد رسول اللہ صلی اللہ علیہ وآلہ وسلم مکہ معظمہ میں بروز دو شنبہ تیسری تاریخ ۹ ربیع الاول ۱۰۰ھ عام الفیل مطابق ۲۲ اپریل ۵۷۰ء مطابق یکم جنوری ۶۲۸ء بکرمی بعد از صبح صادق و قبل از طلوع آفتاب واقعہ قبل سے بچپن دن بعد حضرت آمنہ کے بطن مبارک سے پیدا ہوئے۔ آپ کی پیدائش کے وقت عبدالمطلب طوافِ کعبہ کر رہے تھے۔ ایک لونڈی نے کعبہ میں جا کر جب آنحضرت صلعم کی ولادت باسعادت کی خوشخبری عبدالمطلب کو سنائی۔ تو آپ خوشی خوشی گھرائے اور نو مولود کو اکٹھا کر کعبہ میں لے گئے۔ دعائانگی اور محمد نام رکھا۔ پیدائش کے ساتویں دن قربانی کی اور تمام قریش کو دعوت دی۔ دعوت کھا کر لوگوں نے پوچھا کہ آپ نے بچے کا نام کیا رکھا ہے؟ عبدالمطلب نے کہا: "محمد"۔ لوگوں نے تعجب سے پوچھا کہ آپ نے اپنے خاندان کے سب مروجہ ناموں کو چھوڑ کر یہ نام کیوں رکھا؟ عبدالمطلب نے جواب دیا: "میں چاہتا ہوں، کہ میرا بچہ دنیا بھر کی ستائش اور تعریف کا شایان قرار پائے" حضرت آمنہ نے ایک روئے صادق کی بنا پر آنحضرت صلعم کا نام "احمد" رکھا۔

گویا محمدؐ اور احمدؑ حضورؐ کے ذاتی نام ہیں۔

آنحضرت صلی اللہ علیہ وآلہ وسلم نے اپنے اسمائے مبارکہ کے متعلق فرمایا کہ:-

میرے بہت سے نام ہیں۔ میں محمدؑ ہوں۔ میں احمدؑ ہوں۔ میں ماجیؑ (مٹانے

والا) ہوں۔ جس کے ذریعے حق تعالیٰ دنیا سے کفر کو مٹا دے گا۔ میں حاشرؑ

(جمع کرنے والا) ہوں۔ کہ لوگ قیامت کے دن میرے قدموں تلے جمع ہوں گے

میں عاقبؑ (آخری نبی) ہوں۔ میں نبی رحمتؑ ہوں۔ نبی توبہؑ ہوں۔ میں

”مفقی“ (افضل و معزز) ہوں۔ میں نبی الملاحمؑ (میدان جہاد کا نبی) ہوں۔

آنحضرت صلعم کی کنیت ”ابوالقاسم تھی۔ حضرت جبریلؑ نے حضورؐ کی کنیت

”ابو ابراہیمؑ“ رکھی تھی۔

مبارک نسب نامہ | آنحضرت صلی اللہ علیہ وآلہ وسلم کے جدِ ماجد کا نام عدنان ہے۔ عدنان

حضرت اسمعیلؑ بن حضرت ابراہیمؑ کی تیسویں یا چالیسویں پشت سے تھے۔ آنحضرت صلعم

جب اپنا نسب بیان فرماتے تو عدنان سے تجاوز نہ کرتے اور فرماتے ”کذب ائسابون“

یعنی نسب دانوں نے غلط کیا۔ حضورؐ عدنان کی اکیسویں پشت سے تھے۔ مبارک نسب

نامہ یہ ہے:-

حضرت محمد صلی اللہ علیہ وآلہ وسلم بن عبد اللہ بن عبد المطلب بن ہاشم بن

عبدمناف بن قصی بن کلاب بن مرہ بن کعب بن لوی بن غالب بن فہر

(الملقب قریش) بن مالک بن نضر بن کنانہ بن خزیمہ بن مدرکہ بن الیاس

بن مضر بن نزار بن معد بن عدنان

رضاعت | اصحاب سیر کے بیان کے مطابق نبی کریم صلی اللہ علیہ وسلم کو آٹھ بلکہ اس سے

زیادہ عورتوں نے دودھ پلایا ہے۔ ان میں سب سے پہلی آپؐ کی والدہ محترمہ حضرت آمنہ
ہیں۔ پھر آپؐ کے چچا ابو لہب کی لونڈی ثویبہ اسلمیہ ہیں جنہیں ابو لہب نے حضرت
علیمہؓ کی آمد سے قبل آنحضرت صلعم کی ولادت کی خبر سن کر آزاد کر دیا تھا۔ انہی میں خولہ
بنت منذر اور اُم ایمن ہیں۔ انہی میں حضرت علیمہؓ کے علاوہ سعدیہ نامی ایک اور خاتون
اور قبیلہ سعو تک کی تین خواتین شامل ہیں۔ آپؐ کو سب سے زیادہ دودھ پلانے والی حضرت
علیمہؓ بنت ابی ذویب سعدیہ ہیں جن کی کنیت اُم کبشہ تھی۔

عرب میں عام رواج تھا۔ کہ جب ان کے ہاں بچہ پیدا ہوتا تو وہ اپنے قبیلہ کو چھوڑ
کر دوسرے قبیلہ کی کسی بہتر انا کو تلاش کرتے تھے، تاکہ بچہ کی نشوونما بہتر عادات و اطوار
اور لسانی فصاحت و شستگی پر ہو سکے چنانچہ اسی رواج کے مطابق آنحضرت صلعم کی ولادت
باسعادت کے تقریباً آٹھ دن بعد بنو سعد کی عورتیں بچوں کی تلاش میں مکہ معظمہ آئیں۔ انہی
عورتوں میں حضرت علیمہؓ سعدیہ بھی تھیں۔ دیگر عورتوں کو مکہ کے کھاتے پیتے گھرانوں کے بچے
ملے۔ مگر حضرت علیمہؓ سعدیہ کو اس ضمن میں کوئی کامیابی نہ ہوئی۔ لیکن قضا و قدر کے فیصلہ
کے مطابق چونکہ حضرت علیمہؓ سعدیہ کی گود میں سرکارِ دو عالم صلعم کی پرورش ہونے والی
تھی۔ اور یہی سعادت ان کو دائمی عظمت اور ہمیشگی کی عزت بخشنے والی تھی۔ اس لئے ہر
طرف سے ناامید ہو کر انہوں نے اسی درِ یتیم کو اپنے لئے منتخب کیا۔ جسے دیگر عورتوں نے کم
معاوضہ ملنے کی وجہ سے نظر انداز کر دیا تھا۔ بہر حال حضرت علیمہؓ سعدیہ آنحضرت صلعم کو بے
گریہ و سعاد میں واپس آگئیں۔

آنحضرت صلعم نے زمانہ شیر خوارگی کے ابتدائی دو سال مہرائی گہوارہ میں بسر فرمائے،
حضرت علیمہؓ سعدیہ حضورؐ کو اپنا دودھ پلاتیں۔ اور ان کی صاحبزادی شیماء آپؐ کو اپنی

شہدائے عہدِ نبوی

گود میں کھلاتیں۔ بیابان کی کھلی فضا اور گرم ہوا میں آنحضرتؐ کے جسمِ اطہر کی نشوونما میں معاون رہیں۔ صبح کی زندگی بسر کرنے سے آنحضرتؐ صلعم کی زیبائی اور اعضا میں تناسب و حسن پوری طرح ابھرتے۔ دو سال بعد جب حلیمہ سعدیہؓ نے آپؐ کا دودھ چھڑایا۔ تو وہ آپؐ کو لے کر آئیں۔ تاکہ حضرت آمنہؓ کی امانت ان کے سپرد کر دیں۔ مگر ان دنوں چونکہ مکہ میں ویاپھیلی ہوتی تھی۔ اور ایسے حالات میں آنحضرتؐ صلعم کی صحت پر برے اثرات پڑنے کا خطرہ تھا۔ اس لئے حضرت حلیمہؓ حضورؐ کو لے کر پھر واپس اپنے قبیلہ میں چلی آئیں۔

آنحضرتؐ صلی اللہ علیہ وسلم چھ سال کی عمر میں جب بنو سعد سے واپس اپنی والدہ ماجدہ کے پاس مکہ معظمہ میں تشریف لائے۔ تو نہ صرف یہ کہ آپؐ کی صحت بہت اچھی تھی۔ بلکہ زبان کی وہ تمام خوبیاں بھی آپؐ میں موجود تھیں۔ جو بنو سعد کا طرہ امتیاز تھیں۔ آنحضرتؐ صلعم اسی ابتدائی پرورش کی بنا پر فرمایا کرتے: "میں تم سب سے فصیح تر ہوں کیونکہ میں قریش کے خاندان سے ہوں۔ اور میری زبان بنو سعد کی زبان ہے"

حضرت حلیمہ سعدیہؓ کے ساتھ آنحضرتؐ صلی اللہ علیہ وسلم کو بے انتہا محبت تھی۔ عہدِ نبوت میں جب وہ آپؐ کے پاس آئیں۔ تو آپؐ "میری ماں" "میری ماں" کہہ کر ان سے لپٹ گئے۔ آنحضرتؐ صلعم کے رضاعی باپ کا نام حارث بن عبد العزیٰ تھا جو آنحضرتؐ کی بعثت کے بعد مکہ آئے اور حلقہ بگوشِ اسلام ہوئے۔ آنحضرتؐ صلعم کے چار رضاعی بہن بھائی تھے جن کے نام عبداللہ، انیتہ، حذیفہ اور حذافہ ہیں۔ (حذافہ تاریخِ اسلام میں شیبانہ کے لقب سے مشہور ہیں) ان میں سے عبداللہ اور شیبانہ کا ایمان لانا ثابت ہے۔ باقی دو کے اسلام لانے کے متعلق کوئی صراحت موجود نہیں۔

حضرت آمنہ کی وفات | چھ سال کی عمر میں جب آپؐ مکہ معظمہ تشریف لائے۔ تو آپ کی والدہ ماجدہ حضرت آمنہ نے آپ کو ساتھ لے کر مدینہ جانے کا قصد کیا۔ اس سفر سے ان کا مقصد اپنے شوہر عبد اللہ کی قبر کی زیارت تھا جو مدینہ میں تابعہ کے مکان میں تھی۔ اس سفر میں ام ایمن بھی حضرت آمنہ کے ساتھ تھیں۔ مدینہ میں حضرت آمنہ نے تقریباً ایک ماہ تک حضرت عبدالمطلب کے ننھیال بنو نجار کے ہاں قیام کیا۔ مدینہ سے واپس مکہ آتے ہوئے جب حضرت آمنہ مع اپنے لختِ جگر اور ام ایمن کے ابواء کے مقام پہنچیں۔ تو پیغامِ اجل آن پہنچا۔ اور آپ یہیں مدفون ہوئیں۔ ام ایمن انحضرت صلعم کو لے کر مکہ آئیں۔

رسول خدا صلعم کو اس مختصر قیامِ مدینہ کی بہت سی باتیں یاد رہ گئی تھیں ہجرت کے بعد جب آپ ایک دفعہ بنو عدی کے منازل پر گزرے تو فرمایا۔ کہ اسی مکان میں میری والدہ نے قیام کیا تھا۔ اور یہی وہ نالاب ہے، جس میں میں نے تیرا سیکھا تھا۔

حضرت عبدالمطلب کی کفالت | والدہ ماجدہ کے انتقال کے بعد آپ کی کفالت آپ کے دادا حضرت عبدالمطلب نے اپنے ذمہ لے لی۔ مگر ابھی اس کفالت کو دو ہی سال گزرے تھے۔ کہ حضرت عبدالمطلب واقعہ قبیل کے آٹھ سال بعد عمر بیاسی سال اس دارِ فانی کو الوداع کہی۔ وفات کے وقت حضرت عبدالمطلب نے اپنے مرحوم بیٹے عبد اللہ کی اس نشانی کو اپنے فراخِ حوصلہ بیٹے ابوطالب کے سپرد کیا حضرت ابوطالب نے اس فرض کو تقریباً بیالیس سال تک جس خوبی اور ذمہ داری سے نبھایا۔ وہ پدرانہ شفقت و محبت کی ایسی درخشندہ مثال ہے جس کی نظیر نہیں ملتی۔

شام کا سفر اور بحیرہ ہب | دیگر قریش مکہ کی طرح حضرت ابوطالب بھی تجارت کرتے تھے جناب ہاشم کے زمانہ سے یہ دستور تھا۔ کہ قریش سال میں ایک بار بغرض تجارت شام جایا کرتے

تھے۔ آنحضرت صلعم نے جب عمر مبارک کے تیرھویں سال میں قدم رکھا۔ تو حضرت ابو طالب نے حسب دستور شام جانے کا ارادہ کیا۔ سفر کی تکالیف اور آنحضرت صلعم کی کم سنی کے پیش نظر حضرت ابو طالب حضور کو اپنے ہمراہ نہیں لے جانا چاہتے تھے۔ مگر عینِ وادگی کے وقت آنحضرت صلعم کو تنگین دیکھ کر حضرت ابو طالب نے آپ کو بھی ساتھ لے لیا۔ اسی سفر میں بحیرا میں کا وہ مشہور واقعہ پیش آیا جس کے متعلق مورخین نے لکھا ہے۔ کہ جب قریش کا تجارتی قافلہ شام کے مقام بصری میں ایک صومعہ کے قریب اُترا۔ تو خانقاہ کے عیسائی راہب بچرانے آنحضرت صلعم کو دیکھ کر کہا۔ کہ ”یہ سید المرسلین“ ہیں۔ لوگوں نے پوچھا۔ کہ تم نے کیوں نہ جانا؟ اُس نے کہا۔ کہ میں نے پہاڑ کے درختوں اور پتھروں کو سجدے کے لئے جھکتے دیکھا ہے۔ بچرانے آنحضرت صلعم کی پشت مبارک پر ہر نبوت دیکھی اور ہر طرح کا یقین کرنے کے بعد حضرت ابو طالب کو مشورہ دیا۔ کہ وہ اپنے یتیم بھتیجے کو جلد از جلد واپس وطن لے جائیں۔ مبادا کہ کوئی شخص انہیں نقصان پہنچائیگی کوشش کرے۔

حربِ فجار میں شرکت | آنحضرت صلعم اپنی عمر مبارک کے سولہویں سال میں تھے۔ کہ آپ نے اپنے چچاؤں کے اصرار پر جنگِ فجار میں صرف اس حد تک حصہ لیا۔ کہ آپ دشمنوں کی طرف سے آئے ہوئے تیراٹھا اٹھا کر اپنے چچاؤں کو دیتے تھے۔ اس جنگ میں نہ تو حضور نے تلوار اٹھائی۔ اور نہ ہی قتال کیا۔ یہ جنگ اُس جنگی سلسلہ کی ایک کڑی تھی جس میں اہل عرب اپنی اقتاد طبع کے باعث اُلجھے رہتے تھے۔ ابن ہشام نے اس جنگ کو چوتھے فجار کا نام دیا ہے۔ اور ابن سعد کے نزدیک حربِ فجار میں شرکت کے وقت آنحضرت صلعم کی عمر مبارک بیس سال تھی۔

حلف الفضول میں شرکت | اہل عرب کو اگرچہ طبیعت کی سرکشی اور قبائلی عصبیت ہمیشہ

جنگ پر آمادہ رکھتی تھی۔ تاہم حربِ قحار کی ہولناکیوں سے وہ کچھ ایسے خائف ہوئے۔ کہ بعض طبیعتوں میں حلفِ الفضول جیسے معاہدہ کو دوبارہ مرتب کرنے کا خیال پیدا ہوا۔ حلفِ الفضول جرہمی دور میں انسدادِ قتل و غارتگری کے لئے تین اشخاص یعنی فضل بن فضالہ، فضل بن وداعہ اور فضل بن حارث نے مرتب کیا تھا۔ چنانچہ حربِ قحار کے ختم ہوتے ہی تجدیدِ حلفِ الفضول کے لئے سلسلہ جنبانی شروع ہوئی۔ رؤسائے قریش عبداللہ بن جدعان کے گھرا ایک دعوت میں شریک ہوئے۔ اس دعوت میں رحمتہ للعالمینؐ بھی شریک تھے۔ بہر حال اس مجلس میں با اتفاق رائے یہ معاہدہ طے پا گیا۔ آنحضرت صلعم ہمیشہ اس معاہدہ کی تعریف فرماتے اور کہتے:-

”اگر اب زمانہ اسلام میں بھی اس قسم کے معاہدے کی طرف بلایا جاوے۔ تو بھی میں اس کی شرکت کو ضرور قبول کروں گا۔“

شام کا دوسرا تجارتی سفر | جیسا کہ گزشتہ سطور میں عرض کیا جا چکا ہے۔ کہ قریش کا بنیادی پیشہ تجارت تھا۔ اور قریش کے تجارتی قافلے سال میں دو دفعہ دو بے علاقوں میں جایا کرتے تھے حضرت خدیجہؓ مشہور تاجرہ تھیں، بھی اپنا مال تجارت قریش کے انہی قافلوں کے ذریعہ بھیجا کرتی تھیں جب آنحضرت صلعم پچیس سال کے ہوئے اور آپ کی دیانت و راستبازی کی خوشبو اہل مکہ میں پھیلی۔ تو حضرت خدیجہؓ نے آپ کو پیغام بھیجا۔ کہ آپ ان کا مال تجارت لے کر شام جائیں۔ وہ اس کے عوض آپ کو اچھا معاوضہ دیں گی۔ آنحضرت صلعم نے اپنے شفیق چچا حضرت ابوطالب سے مشورہ کرنے کے بعد حضرت خدیجہؓ کی اس درخواست کو قبول فرمایا۔ اور حضرت خدیجہؓ کا سامان تجارت لے کر شام تشریف لے گئے۔ اس سفر میں آپ کی ملاقات ایک اور عیسائی راہب سے ہوئی

جس کا نام مورخین نے تسطورا بیان کیا ہے۔ تسطورا نے آپؐ کو پہچان لیا اور آپؐ کے خدمتگار میسرہ سے کہا۔ "یہ وہی نبی ہے اور یہ آخری نبی ہے"۔ بہر کیف جب آپؐ تجارتی امور سے فارغ ہو کر واپس مکہ پہنچے۔ تو نہ صرف یہ کہ آپؐ پہلے سے بھی بہت زیادہ منافع کمائے تھے۔ بلکہ اپنے بلند اخلاق اور اعلیٰ تجارتی صلاحیتوں کا ایسا اظہار بھی فرمایا تھا۔ کہ آپؐ کا خدمتگار میسرہ آپؐ کا گرویدہ ہو گیا۔ اور وطن واپس پہنچتے ہی اُس نے آپؐ کے اخلاقِ عالیہ اور تجارتی دیانت کے حالات حضرت خدیجہؓ کے گوش گزار کئے۔ حضرت خدیجہؓ نے آنحضرتؐ صلعم کے ان تمام اوصاف کا ذکر اپنے چچیرے بھائی ورقہ بن نوفل سے کیا۔ اُس نے سُن کر کہا۔ کہ اگر یہ واقعات صحیح ہیں۔ تو محمدؐ رصتی اللہ علیہ وآلہ وسلم) اس اُمت کے نبی ہیں۔ اور یہ بات ضرور ہونے والی ہے۔

حضرت خدیجہؓ سے نکاح | حضرت خدیجہؓ نے آنحضرتؐ صلی اللہ علیہ وسلم کی سیرت و کردار سے متاثر ہو کر از خود اپنی خادمہ نقیسہؓ کی معرفت حضورؐ کو نکاح کا پیغام بھیجا۔ آنحضرتؐ صلعم چونکہ حضرت ابوطالب کی کفالت میں تھے۔ اس لئے آپؐ نے ان سے مشورہ کے بعد حضرت خدیجہؓ کے پیغامِ نکاح کو قبول فرمایا۔ چنانچہ تقریباً پچیس سال اور دو ماہ کی عمر میں آنحضرتؐ صلعم کا حضرت خدیجہؓ سے نکاح ہو گیا۔ حضرت خدیجہؓ کی عمر اس وقت چالیس سال تھی اور اپنی شرافتِ نسبی، عفت اور پاکدامنی کی وجہ سے اہل مکہ میں طاہرہ کے لقب سے مشہور تھیں (آپؐ کے بطن سے آنحضرتؐ صلعم کے دو لڑکے اور چار لڑکیاں پیدا ہوئیں۔ ان میں سیدنا قاسمؓ سے بڑے تھے جن کی پیدائش شادی سے

تین سال بعد ہوئی۔ ابھی پاؤں پر چلنا سیکھا ہی تھا۔ کہ انتقال فرما گئے۔ سیدنا قاسم کی وجہ سے آنحضرت صلعم کو اپنی کنیت ابو قاسم بہت پسند تھی۔ صحابہ کرام جب محبت سے حضورؐ کا نام لیتے تو ابو قاسم ہی کہتے۔ دوسرے لڑکے عبد اللہ تھے۔ یہ بھی بچپن میں انتقال کر گئے۔ (لڑکیوں میں سب بڑی لڑکی حضرت زینبؓ تھیں۔ آپ حضورؐ کی شادی کے پانچ سال بعد پیدا ہوئیں۔ اور ۸ھ میں عمر اکتیس سال انتقال کیا) آنحضرت صلی اللہ علیہ وسلم (کی دوسری لڑکی کا نام حضرت زینبؓ تھا۔ جو حضورؐ کے اعلانِ نبوت سے سات سال قبل پیدا ہوئیں اور اکتیس بائیس سال کی عمر میں بعارضہ چھپ رمضان المبارک ۲ھ میں انتقال کیا) آنحضرت صلعم کی تیسری دختر نیک اختر سیدہ ام کلثومؓ نبوت سے چھ سال قبل پیدا ہوئیں اور شعبان ۹ھ میں عمر تقریباً اٹھائیس سال داعی اجل کو لبیک کہاں (آپ کی سب سے چھوٹی بیٹی حضرت فاطمہ الزہراءؓ تھیں۔ جو نبوت سے تقریباً پانچ سال قبل پیدا ہوئیں۔ اور آنحضرت صلی اللہ علیہ وآلہ وسلم کے وصال کے چھ ماہ بعد ۳ رمضان المبارک ۱۱ھ میں عمر اکتیس بائیس سال انتقال فرمایا۔ آنحضرت صلعم کی سب سے اولاد میں حضرت فاطمہؓ کو یہ فوقیت حاصل ہے۔ کہ آپ کی اولاد دنیا میں باقی رہی اور آپ کی اولاد سے ائمۃ العظام ہوئے۔ آپ کے بطن سے حضرت امام حسنؓ، سید الشہداء حضرت امام حسینؓ، سیدہ ام کلثومؓ اور سیدہ زینبؓ پیدا ہوئیں۔

تعمیرِ کعبہ اور حضورؐ کی حکیم۔ مؤرخین کی تصریح کے مطابق ابتدائے زمانہ سے لے کر قریش کی تعمیر تک چار مرتبہ کعبہ کی تعمیر ہو چکی تھی۔ قریش نے پانچویں بار کعبہ کو تعمیر کیا۔ کعبہ کی بار بار تعمیر کی ضرورت اس لئے پیش آتی رہتی تھی۔ کہ نشیبی جگہ میں واقع ہونے کے باعث کعبہ، بارشوں، چشموں اور وادیوں کے سیلابوں کا نشانہ بنا رہتا۔ اس کے

علاوہ مرور زمانہ سے بھی اس کی دیواریں خستہ اور تعمیر میں گھنگی کے آثار پیدا ہوتے رہتے تھے۔ قریش مکہ اگرچہ قصی بن کلاب کے زمانہ سے کعبہ کی نگہبانی اور نگہداشت میں لگے رہتے اور مناسب درستی و اصلاح کرتے رہتے تھے۔ پھر بھی سیلابوں کی لگاتار یلغار سے اس کی دیواریں اس قدر بوسیدہ ہو گئی تھیں۔ کہ ان کے انہدام کا خطرہ پیدا ہو گیا تھا۔ چنانچہ کعبہ کی اس حالت کے پیش نظر قریش نے اس کی تعمیر کا ارادہ کیا اور یہ خدمت با قوم نامی قبطنی معمار کے سپرد کی۔ تعمیر کعبہ کے وقت آنحضرت صلی اللہ علیہ وآلہ وسلم کی عمر مبارک پتتیس^{۳۵} سال تھی۔ اور آپ بھی قریش کے ساتھ شریک کار تھے۔

قریش مکہ میں سے کعبہ کی دیواروں کو گرانے کے لئے سب سے پہلے ولید بن مغیرہ نے کدال چلائی۔ اور پھر سب قریش اس کے ساتھ ہو گئے۔ تعمیر کرتے وقت جب کعبہ کی دیواریں ذرا بلند ہوئیں۔ اور حجر اسود کو اپنی جگہ رکھنے کا وقت آیا۔ تو سب قبائل میں زیرست اختلاف پیدا ہو گیا۔ ہر قبیلہ بلا شرکت غیرے اس سعادت کو حاصل کرنا چاہتا تھا۔ جھگڑے نے یہاں تک طول کھینچا۔ کہ قبائل آپس میں کشت و خون پھیل گئے۔ اس کش مکش کی وجہ سے تعمیر کعبہ کا کام معطل ہو گیا۔ حتیٰ کہ اس حالت میں چار پانچ دن گزر گئے۔

آخر قریش کے ایک معزز بزرگ ابوامیہ بن مغیرہ مخزومی کی اس رائے سے سب نے اتفاق کیا۔ کہ کل صبح جو شخص سب سے پہلے حرم کعبہ میں داخل ہو، اسی کو اپنا حکم تسلیم کر کے قبصلہ کر لیا جائے۔ دوسری صبح اس شرط کے مطابق آنحضرت صلی اللہ علیہ وآلہ وسلم سب سے پہلے حرم کعبہ میں تشریف لائے۔ چنانچہ آپ کو دیکھ کر

سب بیک زبان پکارا اٹھے :-

”یہ تو محمد (صلی اللہ علیہ وسلم) امین ہیں۔ ہم ان کو حکم بنانے پر راضی ہیں۔“
 آنحضرت صلی اللہ علیہ وسلم نے ایک چادر منگوا کر زمین پر بچھائی، اپنے دستِ مبارک سے حجرِ اسود کو چادر میں رکھا اور قبائل کے سرداروں سے فرمایا۔ کہ وہ آگے بڑھیں اور مشترکہ طور پر چادر اٹھائیں۔ تاکہ کوئی قبیلہ اس سعادت سے محروم نہ رہے۔ چنانچہ سب آپ کے ارشاد کی تعمیل کی، اور جب وہ رکن کے پاس پہنچے۔ تو آنحضرت صلعم نے پھر اپنے دستِ مبارک سے حجرِ اسود کو اٹھایا، اور اس جگہ رکھا، جہاں رکھنا مقصود تھا۔ نتیجہً آپ کے اس مبارک فیصلہ نے اہل عرب کے سر سے ایک ہولناک جنگ کا خطرہ ٹال دیا۔

(صلی اللہ علیہ وآلہ وسلم)



شمسہ نہ مسندِ ہفت اختران
ختمِ رسل خاتمِ پیغمبران
احمد مرسل کہ خرد خاک اوست
ہر دو جهان بستہ فتراک اوست
انجی و گویا بہ زبانِ فصیح
از آفت آدم و میمِ مسیح
رسمِ تریج است کہ در روزگار
پیش دہد میوہ، پس آرد بہار



بِسْمِ اللّٰهِ الرَّحْمٰنِ الرَّحِیْمِ

باب دوم

آفتابِ رسالت کا طلوع

اور

مشکین عرب کی شپہرہ پستی



پوششِ مکہ کے ظلم و ستم کے مقابلہ پر توحید پرستوں

کا

صبر و استقلال

آنحضرت صلیعہم کا پیرہ سالہ کی دور



وَلَنَبْلُوَنَّكُمْ لَبِئْسَ مِّنَ الْخَوْفِ وَالْجُوعِ وَ
 نَقْصِ مِّنَ الْأَمْوَالِ وَالْأَنْفُسِ وَالثَّمَرَاتِ
 وَبَشِّرِ الصَّابِرِينَ ۝ الَّذِينَ إِذَا أَصَابَتْهُمُ
 مُّصِيبَةٌ قَالُوا إِنَّا لِلَّهِ وَإِنَّا إِلَيْهِ رَاجِعُونَ ۝

(البقرہ: آیت ۱۵۵-۱۵۶)

اللہ تعالیٰ تمہیں آزمائشوں میں ڈالے گا وہ حالتِ خوف و ہراس
 بھوک اور پیاس نقصانِ مال و جان اور ہلاکتِ اولاد و آثارِ
 میں مبتلا کر کے، تمہارے صبر و استقامت کو آزمائے گا۔ پس اللہ
 کی طرف سے بشارت ہے۔ ان کے لئے جن کے ثبات و استقامت
 کا یہ حال ہے کہ جب مصائب میں مبتلا ہوتے ہیں تو اپنے تمام
 معاملات کو یہ کہہ کر اللہ کے سپرد کر دیتے ہیں کہ اِنَّا لِلّٰهِ وَاِنَّا اِلَيْهِ

رَاجِعُونَ۔



آفتاب رسالت کا طلوع بعثت سے کچھ عرصہ پیشتر آنحضرت صلی اللہ علیہ وسلم کا یہ معمول ہو گیا تھا کہ آپ اکثر پانی اور ستولے کر شہر سے تین میل دور کوہِ حرا کی ایک غار میں جا بیٹھتے اور عبادتِ الہی میں مشغول رہتے۔ یہ غار جو غارِ حرا کے نام سے موسوم ہے، طول میں چار گز اور عرض میں پونے دو گز تھا۔ جوں جوں بعثت کا زمانہ قریب آتا جا رہا تھا حضور میں سوچ بچار اور عزت گزینی کی عادت بڑھتی جاتی تھی مستند روایات کے مطابق بعثت سے سات سال قبل حضور کو ایک روشنی، جس میں کوئی صورت یا آواز نہ ہوتی تھی، نظر آنے لگی تھی۔ یہ گویا نبوت کا دیباچہ تھا۔ اس عرصہ میں خواب کی حالت میں حضور پر اسرار حیات و کائنات منکشف ہونا شروع ہو گئے تھے۔

جب آنحضرت صلی اللہ علیہ وآلہ وسلم کی عمر مبارک چالیس سال اور ایک دن ہوئی۔ تو آپ کو بروز دوشنبہ ربیع الاول کی ۹ تاریخ کو حضرت جبرائیل کی معرفت نبوت کی بشارت ملی۔ آنحضرت صلعم اسی عالم اضطراب میں گھر تشریف لائے اور حضرت خدیجہؓ سے فرمایا۔ ”مجھ پر کپڑا ڈال دو“ جب آپ کی طبیعت کو قدرے سکون ہوا۔ تو آپ نے اپنی غمخوار رفیقہ حیات کو غارِ حرا میں پیش آنے والے واقعہ کی تفصیلات بتانے ہوئے فرمایا۔ ”میں ایسے حالات سے دوچار ہوں کہ مجھے جان کا ڈر ہو گیا ہے“ حضرت خدیجہؓ نے آپ کو تسلی دی۔ اور آپ کو اپنے چیرے بھائی ورقہ بن نوفل کے پاس لے گئیں وہ عیسائی عالم اور درویش تھے۔ انہوں نے آنحضرت صلعم کی زبان مبارک سے تمام حالات سن کر فرمایا:۔

”یہی وہ ناموسِ اکبر ہے۔ جو موسیٰ علیہ السلام پر اترتا تھا۔ کاش میں

جو ان ہوتا اور اس وقت تک زندہ رہتا۔ جب قوم آپ کو نکال دے گی۔“

آغازِ نزولِ قرآن | وحی بشارت کے تقریباً چھ ماہ بعد جب کہ آپ کی عمر چالیس سال

چھ ماہ اور دس دن تھی۔ شبِ جمعہ ۸ رمضان المبارک ۱۲۸۰ ہجرت کو حضرت

جبریلؑ دوبارہ تشریف لائے۔ اور آپ کو خداوند عالم کا وہ پاک نام اور پاک کلام

پڑھایا۔ جو ساری حقیقتوں کا خزانہ ہے۔ آنحضرت صلعم نے چونکہ لکھتا پڑھنا سیکھا

نہیں تھا۔ اس لئے حضرت جبریلؑ نے آپ کو اپنے سینہ سے لگا کر بھینچا۔ جس کے باعث سارے

علوم آپ پر کھل گئے۔ اس مبارک رات میں آپ نے حضرت جبریلؑ کے بتانے پر سورۃ

العلق کی ان آیات کو پڑھا تھا:-

اقْرَأْ بِاسْمِ رَبِّكَ الَّذِي

خَلَقَ ۚ خَلَقَ الْإِنْسَانَ مِنْ

عَلَقٍ ۚ اِقْرَأْ وَرَبُّكَ الْأَكْرَمُ ۝

الَّذِي عَلَّمَ بِالْقَلَمِ ۚ عَلَّمَ

الْإِنْسَانَ مَا لَمْ يَعْلَمْ ۚ

سُورَةُ الْعَلَقِ - آیت ۱ تا ۵

تعلیم دی۔ اور (وحی کے ذریعہ) انسان کو وہ باتیں بتائیں جنہیں انسان (پہلے) نہیں جانتا تھا۔

اسی مبارک شب میں آنحضرت صلعم نے حضرت جبریلؑ کے بتائے ہوئے طریقہ کی مطابقت

وصوفریا اور حضرت جبریلؑ کی امامت میں دو رکعت نماز ادا کی۔ اس وقت حضور پر دو

نمازیں فرض ہوئیں۔ یعنی دو رکعت فجر کی اور دو رکعت عصر کی۔

تخصیہ دعوت کا آغاز غارِ حرا سے واپس گھر تشریف لانے کے فوراً بعد آپؐ نے اپنی اہلیہ حضرت خدیجہؓ سے تبلیغِ اسلام کا آغاز کیا۔ حضرت خدیجہؓ نے قبولِ اسلام کے بعد آپؐ کے ہمراہ نماز پڑھی اور بعثت کے اگلے روز حضرت علیؓ نے بھی اسلام قبول کیا۔ اور نماز کی ادائیگی میں آپؐ کے ساتھ شریک ہو گئے۔ قبولِ اسلام کے وقت حضرت علیؓ کی عمر تقریباً بیس سال تھی۔ ازاں بعد آنحضرت صلی اللہ علیہ وسلم نے اپنے رفیقِ قدیم حضرت ابوبکرؓ کو دعوتِ اسلام دی۔ جسے انہوں نے بلا توقف اور بغیر کسی پس و پیش کے قبول کر لیا۔ پھر آپؐ کے غلام حضرت زید بن حارثہؓ بھی حلقہٴ اسلام میں داخل ہو گئے۔

ان حضرات کے قبولِ اسلام کے چند روز بعد حضرت بلالؓ، حضرت عمرو بن عبدالمطلبؓ، حضرت خالد بن سعد بن عاصؓ، حضرت عثمان بن عفانؓ، حضرت زبیرؓ، حضرت عبدالرحمن بن عوفؓ، حضرت طلحہؓ، حضرت سعد بن وقاصؓ، حضرت عمارؓ، حضرت جناب بن لاریثؓ، حضرت ابوعبیدہؓ، حضرت سعید بن زیدؓ، حضرت عبیدہؓ، حضرت جعفر بن ابی طالبؓ، حضرت عبداللہ بن مسعودؓ، حضرت ابوسلمہؓ، حضرت عثمان بن مظعونؓ، حضرت صہیب رومیؓ اور حضرت ارقمؓ بھی داخلِ اسلام ہو گئے۔

عورتوں میں اُمّ المؤمنین حضرت خدیجہ الکبریٰؓ کے بعد سرکارِ دو عالم صلعم کے چچا حضرت عباسؓ کی بیوی لبابہ بنت الحارثؓ، حضرت اسماء بنت ابوبکرؓ، حضرت عمرؓ کی بہن فاطمہؓ بھی حلقہٴ بگوشِ اسلام ہو گئیں۔

اعلانِ تبلیغ کا حکم | اہل مکہ میں جو لوگ ایمان لاتے وہ آنحضرت صلعم کی خدمتِ اقدس میں باریاب ہو کر اپنے ایمان کا اظہار کرتے اور حضورؐ سے ضروری مسائل، عقائد و اعمال کی تعلیم حاصل کرتے۔ مگر یہ لوگ قریش سے اپنا اسلام مخفی رکھتے۔ مبادا کہ بتوں سے

ان کی بیزاری مشرکین کو ان کے درپے آزار کر دے۔ وہ ادا تے نماز کے لئے پہاڑوں میں چلے جاتے اور وہاں چھپ کر نمازیں پڑھتے۔

نبوت کے ابتدائی تین سالوں میں نور اسلام آہستہ آہستہ مکہ کے گھرانوں میں ضیا پاشی کرتا رہا۔ اور نہایت خاموشی کے ساتھ دے سے دیا جلتا رہا۔ اس عرصہ میں خاتہ رقم واقع کوہ صفا تحریک اسلامی کا مرکز بنا۔ اور توحید پرست، کفار کی نظریں بچا کر اسلام کے اس اولین مرکز میں جمع ہو کر کسب ضیا کرتے رہے۔ اس دور میں تقریباً چالیس افراد مشرف بہ اسلام ہوئے۔ ان تین سالوں میں درپردہ تبلیغ جاری رہنے کے بعد اسلام کی دعوت صلائے عام کے درجہ پر آگئی۔ چنانچہ جب آنحضرت صلعم کی عمر مبارک چوالیسویں سال میں داخل ہوئی۔ تو ارشاد خداوندی ہوا:-

فَاَصْدَعْ بِمَا تُؤْمَرُ وَاَعْرِضْ

عَنِ الْمُشْرِكِينَ ۝

۱۱ کا صاف صاف اعلان کر دیجئے۔ اور مشرکین کی پروا نہ کیجئے۔

(الْحَجُّر: - آیت: ۹۲)

مزید حکم ہوا:-

وَاَنْذِرْ عَشِيرَتَكَ الْاَقْرَبِينَ ۝

وَاحْفَظْ جَنَاحَكَ لِمَنِ اتَّبَعَكَ

مِنَ الْمُؤْمِنِينَ ۝ (الشُّعْرَاء: - آیت ۲۱۴ تا ۲۱۵)

ساتھ نرمی اور شفقت کا معاملہ فرمائیے۔

مزید ارشادِ ربّانی ہوا:-

وَقُلْ اِنِّي اَنَا السَّنْدُ

الْمُبِينُ ۝ (سودہ حجد: آیت ۸۹)

اور آپ یہ اعلان کر دیجئے۔ کہ میں واضح طور پر ڈراتے والا ہوں۔

اللہ تعالیٰ کی طرف سے اعلانیہ تبلیغ کا حکم ملنے ہی آنحضرت صلعم نے حضرت علی رضی اللہ عنہ سے فرمایا۔ کہ خاندانِ عبدالمطلب کی دعوت کرو۔ یہ پہلا موقع تھا۔ کہ دینِ حقہ کا آفاقی پیغام پہنچانے کے لئے خاندانِ عبدالمطلب کو مدعو کیا گیا تھا۔ اس دعوت میں تقریباً چالیس ہاشمی موجود تھے۔ اس شب ابولہب کی بکو اس سے آنحضرت صلعم کو خطاب کرنے کا موقع نہ ملا چنانچہ دوسری شب جبکہ سب ہاشمی موجود تھے۔ آنحضرت صلعم نے اپنے خاندان کے افراد کو مخاطب کرتے ہوئے فرمایا:-

”اہل عرب میں سے آج تک کوئی شخص مجھ سے بہتر پیغام نہیں لایا۔ یہ پیغام دنیا اور عقبی دونوں کی بھلائی کا راہنما ہے۔ اس پیغام میں اللہ نے مجھے بتایا ہے۔ کہ میں آپ لوگوں کو اس کی طرف بلاؤں۔ آپ میں کون میرا پیغام قبول کرتا ہے؟“

یہ سن کر تمام حاضرین نے منہ پھیر لیا۔ صرف حضرت علیؑ نے اپنی کمسنی کے باوجود بھری مجلس میں آپ کی دعوت پر لبیک کہتے ہوئے عرض کیا:-

”یا رسول اللہ! میں آپ کی یاوری کروں گا۔ اور جو شخص آپ سے جنگ کرے گا۔ میں اُس سے جنگ کروں گا۔“

بنو ہاشم میں سے بعض حضرت علیؑ کے ان کلمات پر حقارت سے مسکرائے اور بعض مذاق سمجھ کر ہنس دئے۔ غرضیکہ سب سب تمسخر اڑاتے ہوئے اپنے گھروں کی طرف

چل دئے۔

کوہ صفا پر خطاب | خاندانِ عبدالمطلب کے افراد چونکہ آنحضرت صلعم کے قرابت دار تھے۔ اس لئے سب پہلے ان کو دعوتِ اسلام دینا ارشادِ خداوندی کے عین مطابق تھا۔ لیکن

جب ان کچ فطرت لوگوں کی طرف سے کوئی ہمت افزا جواب نہ ملا۔ تو حضورؐ نے ایک دن کوہِ صفا پر چڑھ کر اہل مکہ سے خطاب کیا اور لوگوں کو راہِ حق کی طرف بلاتے ہوئے فرمایا:-

”اے دوستو! تم پر عذاب نازل ہونے سے پہلے میں تمہیں محفوظ رکھتا چاہتا ہوں۔ اے بنو عبدالمطلب! اے خاندانِ عیدِ مناف، اے ابنائے زہرہ! اے اولادِ تیم! اے قبیلہ مخزوم! اے فرزندِ اسد! سب حضراتِ غور سے سنیں! کہ اللہ تعالیٰ نے مجھے اپنے یک جہدی قرابت داروں کو عذابِ آخری سے متنبہ کرنے کا حکم دیا ہے۔ اگر آپ لوگوں نے خدائے وحدہ لا شریک کی پرستش نہ کی۔ تو میری قرابت داری دنیا و عقبیٰ، کسی میں بھی کام نہ آسکے گی۔“

آنحضرت صلعم کا خطاب بالکل واضح تھا۔ مگر وہ لوگ جن کے دلوں، کانوں اور آنکھوں پر سیٹ دھری اور کفر کے پردے پڑے ہوں وہ جمالِ حقیقت کی تاب کیسے لاسکتے تھے؟

حضورؐ کی تبلیغی کوششیں | بہر کیف کوہِ صفا کے نیچے کھڑے لوگوں کا مجمع اگرچہ ابولہب

کی بکو اس سے منتشر ہو گیا تھا اور لوگوں نے حضورؐ کے خطابِ دلنواز پر کوئی توجہ نہ دی تھی۔ تاہم آنحضرت صلعم لوگوں کی اس لاپرواہی اور عدم توجہی سے بددل ہو کر تبلیغِ اسلام سے باز نہ رہ سکتے تھے۔ آپ تمام نوعِ بشری کے لئے تا ابد رحمت بن کر آئے تھے۔ آپ جانتے تھے۔ کہ صدائے حق بتوں کے چجاریوں پر ناگوار گزرتی ہے۔ پھر بھی آپ کا قلبِ رؤف و رحیم ان لوگوں کو اس دوزخ سے بچانے کے لئے حد درجہ بیچین و مضطرب تھا جس کا وہ ایندھن بن رہے تھے۔ چنانچہ آپ نے مشرکین کی مخالفت

کی پروا کئے بغیر مکہ کے گھر گھر میں پیغامِ خداوندی پہنچانا شروع کر دیا۔ آپؐ گلی گلی، کوچہ کوچہ پھرتے اور تبلیغِ اسلام فرماتے۔ آپؐ جہاں کہیں دوچار کا مجمع پاتے۔ انہیں بغیر اللہ کی پرستش سے منع فرماتے اور خدا کی وحدانیت کا وعظ سناتے۔ آپؐ لوگوں کو جو کھیلنے، زنا کرنے اور بیٹیوں کو قتل کرنے سے روکتے۔ آپؐ لوگوں کو بتاتے کہ وہ بتوں کی پوجا چھوڑ کر صرف اللہ کی عبادت کریں۔ وہی پرستش و عبادت کے لائق اور سب جہاتوں کا خالق ہے۔ یہ سورج، چاند، ستارے اور شجر و حجر سب اسی کے پیدا کردہ ہیں۔ وہ وحدہ لا شریک ہے، اور اس کا کوئی ثانی نہیں۔

آنحضرت صلعم کی تبلیغی مساعی بار آور ثابت ہوئیں۔ مکہ کے گلی کوچوں سے صدائے حق بلند ہونے لگی۔ اب مکہ کا کوئی گھرانہ ایسا نہ رہا تھا۔ جہاں کوئی نہ کوئی اسلام کی حقانیت اور آپؐ کی رسالت کا دل و جان سے قائل نہ ہو گیا ہو۔ یہ حالت مشرکین مکہ کی قوتِ برداشت سے باہر تھی۔ چنانچہ جب انہوں نے اپنے جھوٹے معبودوں اور باطل عقائد کے خلاف یہ اعلانات سنے تو بلبلا اٹھے اور توحید پرستوں کی مخالفت پر کمر بستہ ہو گئے۔ مگر قریش کے اس عزمِ مخالفت کی راہ میں حضرت ابوطالب ایک ایسی رکاوٹ بن کر کھڑے تھے۔ جن کو ہٹائے بغیر وہ اپنے ارادہ میں کامیاب نہ ہو سکتے تھے۔

روسائے قریش کی سفارت چنانچہ ایسے حالات میں جب کہ اسلام کا سیلابِ بلا چاروں طرف سے مکہ کی طرف یلغار کر رہا تھا۔ روسائے قریش کی ایک سفارت اس خیال سے حضرت ابوطالب کے پاس آئی۔ کہ انہیں اپنی مخالفت کے نتائج سے ڈرائیں۔ شاید کہ وہ آنحضرت صلعم کی حمایت سے باز آجائیں، اور اسلام کی بڑھتی ہوئی قوت رک جائے۔ روسائے قریش نے حضرت ابوطالب سے آنحضرت صلعم کے رویہ کی شکایت کرتے ہوئے

کہا۔ کہ وہ ہمارے بتوں کی تکذیب کرتے اور ہمیں احمق ٹھہراتے ہیں۔ نیز یہ کہ وہ قوم میں تفرقہ ڈال رہے ہیں۔ اس لئے وہ اپنے بھتیجے کو ایسا کرنے سے باز رکھیں۔ ورنہ نتائج کی ذمہ داری اُن پر ہوگی۔ حضرت ابوطالب نے قریش مکہ کی اس دھمکی کو پائے استخفا سے ٹھکرا دیا۔ اور صاف الفاظ میں کہہ دیا۔ ”تم سے جو کچھ ہو سکتا ہے، کر گزرو۔ میں اپنے بھتیجے کی امداد و حمایت سے باز نہیں رہ سکتا۔“

قریش کی ناکامی کا ردِ عمل | قریش مکہ جب ادھر سے ناکام ہو گئے۔ تو گھلم گھلا تشدد پر اُتر آئے۔ جس جس پر ان کا بس چلا۔ انہوں نے تشدد سے گریز نہ کیا۔ اور جو کچھ وہ کر سکتے تھے، کر گزرے۔ مگر اُن کا کوئی وار کار گرنہ ہوا۔ ایسے حالات میں اگر وہ چاہتے تو شکست کا بدلہ لینے اور تحریکِ اسلامی کو دبانے کے لئے حسبِ عادت جنگ شروع کر سکتے تھے۔ مگر ایک تو وہ جنگِ فجار کی ہولناکیوں سے اس قدر عاجز آچکے تھے۔ کہ اب جنگ کا کوئی نیا سلسلہ چھڑنے سے ڈرتے تھے۔ دوسرے نہیں اپنی انا کی تسکین کے لئے قتالِ جدال نہیں، بلکہ اہلِ اسلام کو ظلم و ستم کا نشانہ بنا کر اسلام کے صراطِ مستقیم سے ہٹانا ضروری تھا۔ تاکہ ان کے ہٹنے سے شجرِ اسلام خود بخود سُوکھ جائے۔ اور بتوں کی خدائی بحال ہو ہو جائے۔ مگر اُن کا فرزدہن ایمان کی اس حلاوت کی گہرائی اور گیرائی کو سمجھنے سے قاصر تھا۔ جسے چاکھ کر اہلِ اسلام دنیا بھر کی کڑوائیوں کو پرکھ کے برابر سمجھنا بھی گناہ خیال کرتے تھے۔ بہر حال انہوں نے ہر قسم کا ظلم روارکھ کر پرستارِ انِ حق کو اسلام سے پھرنے کی کوشش کی۔ آنحضرت صلعم کے خلاف بھی نہ صرف اشتہار و تضحیک کے گھٹیا اور اوجھے ہتھیار استعمال کئے۔ بلکہ حضورؐ کو طرح طرح کی اذیتیں پہنچانے سے بھی قطعی دریغ نہ کیا۔ کبھی آپ کے راستے میں کانٹے بچھائے اور کبھی گلے میں چادر کا پھندا ڈال کر اس زور سے کھینچا، کہ حضورؐ گھٹنوں کے

بل گر گئے۔ مگر قریش مکہ کو ان مخاصمانہ کوششوں کے صلہ میں خجالت و ذلت کے سوا کچھ
ہاتھ نہ آیا۔

ملک حبش کو صحابہؓ کی ہجرت | جب کفار کے حدودِ ظلم و ستم کی وجہ سے اہل اسلام پر عرصہ
حیات تنگ ہو گیا۔ تو آنحضرت صلی اللہ علیہ وآلہ وسلم نے صحابہؓ کو ملک حبش کی طرف ہجرت
کی اجازت فرمائی۔ چنانچہ رجب شہِ بعثت میں مسلمانوں کا گیارہ مردوں اور عورتوں
پر مشتمل قافلہ رات کی تاریکی میں مکہ سے نکل کر جدہ پہنچا، اور پھر حبش روانہ ہو گیا۔ قریش
مکہ نے ہر چند قافلہ کے تعاقب کی کوشش کی۔ مگر مومنین کی کشتیاں کفارِ مکہ کے پہنچنے
سے پہلے ساحل چھوڑ چکی تھیں۔

ملک حبش کو ہجرت کرنے والے اس مختصر سے قافلہ کے سردار حضرت عثمان بن عفانؓ
تھے۔ آپ کے اس سفر میں آپ کی اہلیہ سیدہ رقیہ بنت رسول اللہ صلی اللہ علیہ وآلہ وسلم
بھی ساتھ تھیں۔ اس کے بعد آنحضرت صلعم نے مسلمانوں کو دوبارہ حبش کی طرف ہجرت
کا حکم دیا۔ اس دفعہ ^{۸۳}تراسی مردوں اور ^{۱۸}ٹھارہ عورتوں پر مشتمل قافلہ مکہ سے ہجرت کر کے
حبش پہنچا۔ اس قافلہ میں آنحضرت صلعم کے چچیرے بھائی حضرت جعفرؓ ابن ابی طالبؓ معہ بہتی
اہلیہ حضرت اسماء بنت عمیسؓ بھی شامل تھے۔ قریش نے سہندرت تک قافلہ کا تعاقب کیا۔
مگر اس دفعہ پھر انہیں بے نیل مرام لوٹنا پڑا۔

قریش مکہ اگرچہ مسلمانوں کے دونوں قافلوں کے تعاقب میں ناکام رہے تھے۔
تاہم وہ اسلام دشمنی میں اس قدر ڈھیٹ واقع ہوئے تھے۔ کہ انہوں نے اس کوشش
سے ہاتھ اٹھانے کی بجائے حبش کی راہ لی۔ اور شاہِ حبش کے دربار میں حاضر ہو کر استدعا
کی۔ کہ وہ بغیر کوئی وجہ پوچھے مسلمانوں کو ان کے حوالے کر دے۔ لیکن شاہِ حبش نے ایسا

کرنے سے انکار کر دیا۔ کیونکہ جب اُس نے حضرت جعفرؓ کی زبان سے قریشِ مکہ کے مظالم کی وہ تمام روواؤں سنیں۔ جس کے باعث اہل اسلام وطن چھوڑنے پر مجبور ہوئے تھے۔ تو وہ اہل اسلام کی مظلومیت اور قریشِ مکہ کی بہتیت کا قائل ہو گیا۔ مزید برآں حضرت جعفرؓ نے جب شاہِ حبش کی درخواست پر سورہ مریمؑ تلاوت کی۔ تو وہ کلامِ الہی کی تاثیر سے اس قدر متاثر ہوا۔ کہ اُس کی آنکھوں سے آنسو رواں ہو گئے۔ تلاوتِ قرآن کے خاتمہ پر بے اختیار اُس کی زبان سے یہ حق بات صادر ہوئی کہ:-

”یہ کلام اور وہ کلام جو حضرت عیسیٰؑ لے کر آئے۔ دونوں ایک ہی شمعِ دان سے نکلے ہوئے ہیں۔ محمد (صلی اللہ علیہ وآلہ وسلم) تو وہی رسولؐ ہیں۔ جن کی خبر یسوع مسیحؑ نے دی تھی۔ اللہ کا شکر ہے۔ کہ مجھے اُس رسولؐ کا زمانہ ملا۔“

پھر اُس نے قریشِ مکہ کے سفراءِ عمر بن العاص اور عبداللہ بن ربیعہ کو دربار سے نکل جانے کا حکم دیا۔

شعب ابوطالب میں محسوی | یہ نبوت کا چھٹا سال تھا۔ کہ حضرت امیرِ حمزہؓ اور حضرت عمر بن الخطابؓ حلقہ بگوشِ اسلام ہو گئے۔ اس سے جہاں اہل اسلام کی قوت بڑھ گئی تھی۔ وہاں قریشِ مکہ کی طاقت کو شدید دھچکا لگا۔ اسلام اب چونکہ روز بروز طاقت پکڑتا جا رہا تھا اور اہل مکہ کے اندر اسلام کا دائرہ اثر بڑھتا جا رہا تھا۔ اس لئے قریشِ مکہ نے آخری کارگر وار کے طور پر خاندانِ عبدالمطلب سے سوشل بائیکاٹ کا فیصلہ کیا۔ اس سے اُن کا مقصد سیلابِ حق کے آگے بند باندھنا اور اس کے تیز رفتاری کو روکنا تھا۔ وہ اپنی خام خیالی کے باعث صبح کے اُجالوں کو پابندِ سلاسل اور آنکھیں بند کر کے

چاند کی چمک سے انکار کرنا چاہتے تھے۔ بہر حال مقاطعہ کی شرائط ضبطِ تحریر میں لا کر معاہدہ اندرونِ کعبہ آویزاں کر دیا۔ یہ مقاطعہ یکم محرم ۱۰۰۰ھ بعثت سے شروع ہو کر تقریباً تین سال تک جاری رہا۔ اس عرصہ میں بنی ہاشم اور بنی المطلب کو بڑے شدید مصائب کا سامنا کرنا پڑا۔ ظالم کفار گندم کا ایک دانہ بھی شعوبِ ابی طالب تک پہنچنے نہ دیتے تھے۔ مسلمانوں نے مقاطعہ کے ان تین سالوں میں کبکیر کے پتے وغیرہ کھا کھا کر پیٹ کی آگ بجھائی۔ بھوک کی شدت سے جب بچوں کے بلبلانے کی آواز راستے چلتے لوگوں کو سنائی دیتی، تو سنگدل مشرک سن کر خوش ہوتے۔

چنانچہ ایسی ہی زیادتیوں اور تکالیف کے پیش نظر بعض رحم دل طبائع میں اس ظالمانہ عہد کو توڑنے کا احساس پیدا ہوا۔ اس ضمن میں پہل ہشام بن عمرو نے کی۔ پھر اس نے کچھ اور حضرات اپنے ہمتیوں بنائے۔ اسی دوران آنحضرت صلی اللہ علیہ وآلہ وسلم نے حضرت ابوطالب کو خبر دی۔ کہ معاہدہ میں مندرجہ خدا کے پاک نام کے علاوہ باقی تحریر کو دیکھ چاٹ گئی ہے۔ چنانچہ جب لوگوں کے اصرار پر معاہدہ کو دیکھا گیا۔ تو اس کی حالت ایسے ہی پائی گئی۔ جیسی کہ رسول اللہ صلی اللہ علیہ وسلم نے بیان فرمائی تھی۔ غرضیکہ تین سال کے بعد یہ مقاطعہ ختم ہوا۔ اور آنحضرت صلی اللہ علیہ وسلم مع اپنے اہل خاندان کے شعوبِ ابی طالب سے باہر آئے۔

حضرت ابوطالب اور حضرت خدیجہؓ کی وفات | ابھی محسوری کے زخم مندمل نہ ہوئے تھے۔

کہ آنحضرت صلی اللہ علیہ وآلہ وسلم کو ایک نئے صدمہ سے دوچار ہونا پڑا۔ وہ اس طرح

کہ آنحضرت صلی اللہ علیہ وآلہ وسلم کی بہادر دی میں کفار کے سامنے سینہ سپر کرنے والے حضرت ابوطالب اور

آپ کی غمخوار رفیقہ حیات حضرت خدیجہ الکبریٰؓ کے پیچھے تین دن کے فرق کے ساتھ رہتی

ملکِ عدم ہو گئے۔ یہ سانحہ جس قدر شدید تھا، وہ ظاہر ہے۔ مگر حضور اللہ تعالیٰ سے خاص تعلق کی بنا پر اس صدمہ کو برداشت کر گئے۔ اور پھر پوری دلجمعی کے ساتھ تبلیغِ اسلام میں منہمک ہو گئے۔

دعوتِ اسلام کے لئے طائف کا سفر جناب ابوطالب اور حضرت خدیجہؓ کے انتقال کے بعد مکہ میں آنحضرت صلعم کا کوئی حامی و مددگار نہ رہا تھا۔ قریش مکہ چونکہ پہلے ہی حضور کے جانی دشمن تھے اور ہر وقت ایذا رسانی کے مواقع تلاش کرتے رہتے تھے۔ اس لئے اب ان حضرات کی وفات کے بعد اپنے مظالم میں اور زیادہ بیدیاک ہو گئے تھے۔ بہر کیف اہل مکہ کی چہرہ دستیوں سے تنگ آکر آنحضرت صلعم نے آخر سوال سلسلہ بعثت میں تبلیغِ اسلام کے لئے طائف کے سفر کا ارادہ فرمایا۔ اور حضرت زید بن حارثہؓ کو ہمراہ لے کر روانہ ہو گئے۔ آنحضرت صلعم مکہ اور طائف کے درمیان آباد تمام قبائل میں پیغامِ حق کی متادی فرماتے طائف پہنچے۔ ان دنوں تین بھائی عبداللہ، مسعود اور حبیب طائف کے سردار تھے۔ آنحضرت صلعم سے پہلے ان لوگوں سے ملے۔ اور دعوتِ اسلام دی۔ مگر ان بدسنت اور مغرور سرداروں نے حضور کے ساتھ نہ صرف خود سخت رویہ اختیار کیا۔ بلکہ شہر کے لڑکوں اور اوباشوں کو اکسایا، کہ وہ آپ پر پتھر برسائیں اور آپ کی سنسی اڑائیں۔ آپ ان اوباشوں کی سنگ باری سے اس قدر زخمی ہوئے۔ کہ آپ کے جوتے خون سے تر ہونے لگے۔ طائف والوں کی بد بختی یہاں تک پہنچی ہوئی تھی۔ کہ کسی آدمی نے بھی آپ کی تبلیغ پر توجہ نہ دی۔ آخر آپ ان لوگوں کے رویہ سے مایوس ہو کر مکہ لوٹ آئے۔

طائف سے واپس آکر انہی دنوں آپ نے مکہ کے قرب و جوار میں بسنے والے تمام

قبائل کا دورہ فرمایا، اور سب کے سامنے دعوتِ اسلام پیش کی۔ مگر آپ کو کوئی خاطر خواہ کامیابی نہ ہوئی۔ بلکہ قدم قدم پر آپ کو مشکلات و موانعات کا سامنا کرنا پڑا۔

اسراءِ معراج | ٹھیک اُن دنوں جب چاروں طرف سے تبلیغِ اسلام کی خاطر آنحضرت صلیع
پر مصائبِ آلام کی یلغار ہو رہی تھی۔ اور آپ کے قلبِ رؤف و رحیم کو کفار کی طرف سے
طرح طرح کے دکھ پہنچائے جا رہے تھے۔ اللہ تعالیٰ نے اپنے حبیب کو وہ بے نظیر شرف
عطا فرمایا۔ جسے عرفِ عام میں معراج کے نام سے موسوم کیا جاتا ہے۔ یہ بعثت کا دسواں

سال اور رجب کی ستائیس^{۲۴} تاریخ تھی۔ کہ اللہ تعالیٰ نے اپنے آخری نبی کو اپنی نشانیاں
دکھانے کے لئے ساتوں آسمانوں کی سیر کرائی۔ آپ اس رات جسمانی طور پر سدرۃ المنتہیٰ

اور بیتِ معجز تک پہنچے۔ جہاں آپ کو قربِ حضوری حاصل ہوا۔ اور آپ گونا گوں
وحی سے مشرف ہوئے۔ قرآنِ حکیم نے سورہ بنی اسرائیل کی ابتدائی آیات میں اسراءِ

اور سورہ والنجم کی ایک تا آٹھ آیات میں معراج کا ذکر بڑے دلنشیں انداز میں
فرمایا ہے۔ اسی آسمانی سفر میں آنحضرت صلیع کو امتِ مسلمہ کے لئے پانچ نمازوں کا

تحقہ بخشا گیا، اور دیگر بے انتہا انعاماتِ الہی سے آپ کو نوازا گیا۔ صلی اللہ علیہ وسلم،
مدینہ میں اسلام کی مقبولیت | یہ عجیب بات ہے۔ کہ آفتابِ رسالت کا طلوع تو سرزمینِ مکہ

پر ہوا تھا۔ مگر کسبِ ضیاء کے لئے مدینہ کے ذرے زیادہ بتیاب تھے۔ یہ اسی بتیابی کا نتیجہ
تھا، کہ ذوالحجہ ۱۲ برس بعثت میں قبیلہ خزرج کے کچھ لوگ بغرضِ ادائے حج مکہ آئے۔ ان دنوں

حضور تبلیغِ اسلام کے لئے مختلف قبائل کا دورہ فرمایا کرتے تھے۔ ایک رات حضور
نے مکہ سے چند میل دور مقامِ عقبہ پر کچھ آدمیوں کو باتیں کرتے سنا۔ آپ اُن کے پاس

تشریف لے گئے، اور انہیں دعوتِ اسلام دی۔ یہ کل چھ آدمی تھے۔ یہ سب کے سب

آپؐ کی تبلیغ سے اس درجہ متاثر ہوئے کہ اسی وقت حلقہ بگوش اسلام ہو گئے۔ وہ جب دولتِ اسلام سے بہرہ ور ہو کر واپس مدینہ پہنچے۔ تو گھر گھر نبیؐ آخر الزماں کی مبارک آمد کی بشارت سنائی۔ اور بلاشبہ یہ قبولِ حق کے لئے اہلِ مدینہ کی وافر استعداد کا نتیجہ تھا۔ کہ ذوالحجہ ۱۲ سنہ بعثت میں بارہ اصحاب اور آئندہ سال بہتر مرد اور دو عورتیں رسولِ کریم صلعم کی خدمت میں حاضر ہوئے اور اسلام قبول کرنے کی غرض سے مکہ پہنچے۔ آخری یارانِ لوگوں نے رسول اللہ صلی اللہ علیہ وآلہ وسلم سے یہ عرض بھی کی۔ کہ آنحضرت صلعم مدینہ میں چل کر بسیں۔ وہ حضورؐ کی ہر طرح امداد و اعانت کریں گے۔ خدا جانے کہ اہلِ مدینہ کی استعداد میں کس قدر خلوص اور اسلام کے لئے کتنی محبت تھی۔ کہ آنحضرت صلعم نے ان کی درخواست کو رد کرنا گوارا نہ کیا۔ چنانچہ اہلِ مدینہ کی اسی پر خلوص التجا کے جواب میں آنحضرت صلعم نے صحابہ کرامؓ کو ذوالحجہ ۱۳ سنہ بعثت کے فوراً بعد مکہ سے ہجرت کر کے مدینہ چلے جانے کا حکم فرمایا۔ بعد ازاں خود آنحضرت صلعم بھی حکمِ تعالیٰ ۸ ربیع الاول ۱۴ سنہ ہجرت کے روز و شنبہ مکہ سے ہجرت فرما کر قبا (مدینہ) میں پہنچ گئے۔

آنحضرت صلعم کے قتل کا منصوبہ یہاں اگر ان حالات کا ذکر نہ کیا جائے۔ جن میں سرکارِ دو عالم صلعم ہجرت سے قبل گھرے ہوئے تھے۔ تو یقیناً اہلِ مکہ کی داستانِ ظلم و ستم اُدھوری رہ جائے گی۔ بلاشبہ جو روئے اہلِ مکہ نے مدینہ کے لئے ہجرت کرنے والے مسلمانوں کے ساتھ فرداً فرداً روا رکھا۔ وہ حد درجہ شدید اور جوصلہ شکن تھا۔ مگر جو منصوبہ انہوں نے آنحضرت صلی اللہ علیہ وآلہ وسلم کے قتل کے متعلق بنایا اور اس کی تکمیل کے لئے جو خطرناک طریقہ اختیار کیا، وہ اس شہمنی اور بغض و حسد کا مجموعہ تھا۔ جو وہ اسلام اور بانیِ اسلام کے متعلق دل میں رکھتے، اور جس پر وہ ایک عرصہ سے

عمل پیرا تھے۔

تفصیل اس منصوبہ کی یہ ہے۔ کہ جب قریش مکہ اسلام کی دلپذیری کے خلا
اپنی ہرجال میں ناکام و نامراد ہو گئے، اور بادہ حق کے متوالوں پر ہر سختی اور ہر ظلم و
رکھنے کے باوجود انہیں صراطِ مستقیم سے نہ ہٹا سکے۔ تو انہوں نے دارالندوہ میں ایک
خفیہ اجلاس بلایا۔ اس اجلاس کا مطلب کسی ایسے مشترک لائحہ عمل کی ترتیب تھا۔
جس سے باقی اسلام صلح کا خاتمہ ہو سکے۔ علامہ طبری کے بیان مطابق رؤسائے
قریش کے علاوہ شیطان الرجیم بھی ایک بوڑھے نجدی کی شکل میں اس مجلس میں موجود
تھا۔ اس کا کام تجویز پیش کر کے اس پر عمل کرانا نہیں، بلکہ قریش مکہ کی تجاویز کو
زیادہ مؤثر اور ہلک بنانے کے لئے اپنی رائے کا اظہار کرنا تھا۔ ویسے وہ اگر نہ بھی
شریک ہوتا، پھر بھی ابو جہل اور اسی قبیل کے دوسرے کفار خود کسی شیطان سے کم نہ
تھے۔ بلکہ اسلام دشمنی میں وہ اس سے کہیں بڑھ کر سرگرم عمل تھے۔ پھر بھی کفار کی
اس مجلس میں اس کی شرکت اس لحاظ سے بڑی بامعنی ہے۔ کہ دنیا پر ایک مستحکم
اور روشن مثال کے ذریعہ ثابت ہو جائے۔ کہ زمانہ پھر کی شیطانیت اور ابلست
کی مشترکہ منصوبہ بندی خدائے واحد کی مرضی و نشار کے مقابلہ پرتار عنکبوت سے زیادہ
وقت نہیں رکھتی۔ اور جیسا کہ آئندہ بیان سے ثابت ہوگا۔ کہ ان سب شیطانوں کی
مشترکہ ریشہ دوانیاں تقدیر کے فیصلے میں بال برابر تبدیلی بھی نہ کر سکیں، اور نہ ان
مقدس قدموں کے سامنے کوئی ایسی روک پیدا کر سکیں۔ جو اللہ تعالیٰ کے حکم سے
ہجرت کے لئے مدینہ کی طرف اٹھنے والے تھے۔

بہر حال رؤسائے قریش نے اپنی اپنی سمجھ کے مطابق کسی آراء پیش کیں۔ مگر ہر

رائے میں کوئی نہ کوئی ایسی کمزوری ضرور پائی جاتی۔ جس سے وہ مقصد پورا نہیں ہوتا تھا۔ جس کے لئے وہ سب اکٹھے ہوئے تھے۔ آخر ابو جہل نے رائے دی۔ کہ ہر قبیلہ سے ایک ایک جوان کا انتخاب کیا جائے۔ یہ سب جوان مل کر رات کو آنحضرت صلعم کے مکان کا محاصرہ کر لیں۔ صبح جب محمد (صلی اللہ علیہ وآلہ وسلم) نماز کے لئے مکان سے باہر آئیں، تو سب بل کر حضور پر ایسا مہلک وار کریں۔ کہ اُن کا کام تمام ہو جائے۔ اس تجویز کی خوبیاں گنواتے ہوئے اُس نے کہا۔ کہ اس قتل میں چونکہ سب قبائل شریک ہوں گے۔ اس لئے بنو ہاشم کے لئے سب انتقام لینا ممکن نہیں ہوگا۔ اور ابو جہل کی اس رائے کو سبے بالاتفاق منظور کر لیا۔

ادھر آنحضرت صلعم قریش کے اس منصوبہ سے بیخبر نہ تھے۔ آپ کو اگرچہ دارالندوہ میں روئے قریش کے خفیہ اجلاس میں بالاتفاق منظور ہونے والی تجویز کا کلی علم تھا۔ تاہم اس کی وجہ سے آپ کے قلب سلیم پر خوف و ہراس کی ادنیٰ سی پر چھپائی بھی نہ تھی۔ اس خوفناک رات کو آپ نے اپنے ارادہ ہجرت کی خبر دیتے ہوئے حضرت علیؑ کو اپنے بستر پر سونے کے لئے فرمایا۔ اور وصیت کی۔ کہ وہ بھی آپ کی روانگی کے بعد لوگوں کی تمام امانتیں لوٹا کر مدینہ پہنچ جائیں۔ بہر حال اس قیامت اثر رات نے جب تمام عالم کو سیاہ چادر میں ڈھانپ لیا۔ تو قریش کے منتخب افراد نے حضور سرورِ دو عالم صلعم کے حجرہ اقدس کا حسبِ منصوبہ محاصرہ کر لیا۔ اور اپنی آنکھیں اُس دروازے پر لگا دیں۔ جس سے صبح نماز کے لئے حضور نے باہر آنا تھا۔ جب رات کافی گزر گئی۔ تو آنحضرت صلعم سورہ یسین تلاوت فرماتے ہوئے حجرہ اقدس سے باہر تشریف لائے۔ ایک مٹی کی خاک زمین سے اٹھا کر کفار کی طرف پھینکی اور پھر بلاخوت و جھجک حضرت ابو بکر صدیقؓ کے

گھر کی طرف چل دئے۔ یہ اللہ ہی بہتر جانتا ہے۔ کہ قریش کے جوان خوابِ غفلت میں ڈوب گئے تھے یا ہنوز ٹٹکٹکی لگائے دروازے کی طرف ہی دیکھ رہے تھے۔ البتہ یہ ایک تاریخی حقیقت ہے۔ کہ کسی کافر کی نظر آپ پر نہ پڑی۔ بہر کیف جب آپ اپنے رفیقِ قدیم حضرت ابوبکرؓ کے گھر پہنچے۔ تو انہیں سراپا انتظار پایا۔ پھر حضرت ابوبکرؓ کی معیت میں مکہ سے نکل کر غارِ ثور میں پوشیدہ ہو گئے۔

قریش مکہ نے صبح اٹھ کر جب حضورؐ کے بستر مبارک پر حضرت علیؓ کو دیکھا۔ تو اپنی غفلت پر بہت جھنجلائے۔ چنانچہ آپ کی تلاش میں دو روز دیک آدمی روانہ کر دئے۔ اہل مکہ نے آپ کی تلاش میں اس قدر تنگ و دو کی۔ کہ ٹوہ لگاتے لگاتے قریش کی ایک جماعت غارِ ثور کے دہانے تک پہنچ گئی۔ مگر یہاں پہنچ کر بھی حسبِ سابق انہیں ناکامی و نامرادی کے سوا کچھ ہاتھ نہ آیا۔ آنحضرت صلعم معہ حضرت ابوبکر صدیقؓ کے تین دن تک اس غار میں پوشیدہ رہنے کے بعد بروز دو شنبہ یکم ربیع الاول ۱۳^ھ بعثت مطابق ۱۳ ستمبر ۶۲۲ء رات کے وقت غارِ ثور سے نکل کر عازمِ مدینہ ہوئے۔ اور بفضلِ تعالیٰ آئندہ سو موار یعنی ۸ ربیع الاول ۱۳^ھ بعثت مطابق ۲۰ ستمبر ۶۲۲ء

بعمرتِ پانچ سال مدینہ کی ایک لستی قبایں پہنچ گئے۔ اس سفر کے دوران راستے میں جو کچھ پیش آیا، اور آنحضرت صلی اللہ علیہ وآلہ وسلم جس طرح اس سے عہدہ برآ ہوئے۔

وہ اعجازِ نبویؐ کی ایک ادنیٰ مثال ہے۔ (صلی اللہ علیہ وآلہ وسلم)

نبوتِ کا تیرہ سالہ کی دور | آنحضرت صلعم کی نبوت کا تیرہ سالہ کی دور تاریخِ اسلام

میں بڑی اہمیت کا حامل ہے۔ اس دور میں جہاں اسلام اور بانیِ اسلام کے خطرناک دشمن پیدا ہوئے۔ وہاں اسی سرزمین سے ایسے جانثار بھی ابھرے، جنہوں نے

بتوں کے پجاریوں پر ثابت کر دیا۔ کہ حق کی حلاوت ظلم و ستم کی ان تمام تلخیوں سے زیادہ
 فرحت بخش اور روح افزا ہے جنہیں مشرکین نے حق پرستوں کے خلاف پوسے تیرہ^{۱۳}
 سال تک روارکھا تھا۔ فی الحقیقت اگر بت پرستوں کی مخالفت میں اتنی شدت
 نہ ہوتی اور ان کی شب و روز کی کوششیں اسلام کو مٹانے کے خلاف نہ ہوتیں۔ تو
 حق پرستوں کے جذبہ صبر و استقامت میں بھی کبھی اس قدر سختی پیدا نہ ہوتی۔ اس دور
 میں دو ضدیں ایک دوسرے کے مخالف ابھرتی نظر آتی ہیں۔ ایک انتہا پر اگر کلمہ حق
 کے لئے جان دینے کا عزم کام کر رہا تھا۔ تو دوسری انتہا پر ان تمام حق پرستوں کے
 قلع قمع کرنے کا مصمم ارادہ سرگرم عمل تھا۔ جن کے نعرہ توحید سے بتوں کی خدائی میں
 پہل مچ گئی تھی۔ یہی وہ دور ہے جس میں اہل اسلام ابتلا و آزمائش کی بھٹی میں
 پگھلے، اور کنان بن کر نکلے۔ یہی وہ دور ہے جس کے چند سال صدیوں کی انسانی
 تاریخ پر ہر لحاظ سے فوقیت رکھتے ہیں۔ یہی وہ دور ہے جس نے اسلام کے لئے ایک
 درخشندہ و روشن مستقبل کے لئے بنیادیں ہتیا کیں جس نے صدیوں سے راہ گم کردہ
 انسان کو صراطِ مستقیم پر چلنا سکھایا، اور خداوند عالم سے ٹوٹے ہوئے انسانی رشتے
 کو پھر سے جوڑ دیا، اور یہی وہ زمانہ ہے جس میں رسول اللہ صلی اللہ علیہ وآلہ وسلم
 کی زبردست پیغمبرانہ قیادت میں انسانوں کی ایک ایسی مقدس جماعت تیار ہوئی۔
 جو تعداد میں اگرچہ قلیل تھی۔ مگر جس کی طاقت و عظمت کے سامنے غافل لوگوں کی اکثریت
 نے اپنے عجز کا اعتراف کیا۔ اور جس کی جانثاریاں تاریخِ عالم میں سنہری حروف میں لکھی گئیں۔
 قریشِ مکہ نے اس دور میں اپنے جھوٹے خداؤں کی خدائی اور اپنی سیادت و
 قیادت کا بھرم رکھنے کے لئے بڑے جتن کئے۔ ہر طرح کی ترغیب و تحریص سے کام لیا۔

اہلِ اسلام پر ظلم و ستم کے نئے نئے ہتھیار آزمائے، صلح و آشتی کے نئے نئے جال پھینکے، مگر بالآخر خاسر و ذلیل ہوئے۔ اور وہی کچھ ہوا جسے سننے اور دیکھنے کی وہ تاب نہ رکھتے تھے۔ اس دور میں اُن کی مخالفت و مخالفت کے باوجود نیرِ اسلام کی روشنی مکہ کے ہر گھر میں پہنچ چکی تھی اور اب قریش کی شپورہ چشمی سے صبح کے اُجالے رات کے اندھیروں میں تبدیل ہونے سے قاصر تھے۔

اس دور میں قریش نے غلاموں کے علاوہ آزاد مسلمانوں یعنی حضرت ابو بکرؓ، حضرت عثمانؓ، حضرت زبیرؓ، حضرت طلحہؓ، حضرت سعد بن ابی وقاصؓ، حضرت عامر بن ابی وقاصؓ، حضرت مصعب بن عمیرؓ، حضرت خالد بن سعیدؓ، حضرت عبداللہ بن مسعودؓ، حضرت سعید بن زیدؓ، حضرت عثمان بن مظعونؓ وغیرہ کی ایذا دہی میں بھی کوئی کوتاہی نہ کی تھی۔ خود سرکارِ دو عالم صلعم جو بنو ہاشم اور بنو عبد المطلب کی پناہ میں تھے۔ قریش کی یادنیوں سے بچے ہوئے نہ تھے۔ ابو لہب کی بیوی ام جمیل نے گھر کا گڑا کر کٹ سمیٹ کر آنحضرت صلعم کے وجودِ اطہر پر پھینکنا یا آپؐ کی راہ میں کانٹے پھیلانا تو گویا اپنا دستور ہی بنا لیا تھا۔ عبداللہ بن حنظل کی دو طوائفیں بازاروں میں گا گا کر آنحضرت صلعم کی ہجو بیان کرتیں اور دشمنانِ اسلام سے اپنی خوش الحانی کی داد پاتیں۔ ابو جہل جو کفر کی ایک مستقل علامت تھا، اور جس نے اختس بن شریق کے استفسار پر کہا تھا کہ

”ہم اور بنو عبد مناف (یعنی آلِ ہاشم) ہمیشہ حریفِ مقابل رہے۔

انہوں نے ہمانداریاں کیں تو ہم نے بھی کیں، انہوں نے خوں بہا دئے تو

ہم نے بھی دئے۔ انہوں نے فیاضیاں کیں، تو ہم نے اُن سے بڑھ کر

کیں۔ یہاں تک کہ جب ہم نے اُن کے کاندھے سے کاندھا ملا دیا۔ تو

اب بنو ہاشم پیغمبری کے دعویٰ دار ہیں۔ خدا کی قسم ہم اس پیغمبر پر کبھی

ایمان نہیں لاسکتے۔“

بھلا آنحضرت صلی اللہ علیہ وآلہ وسلم کو اذیت پہنچانے میں کب کسی سے پیچھے ہٹ سکتا

تھا؟ یہی حال ابو لہب، امیہ بن خلف اور نصر بن حارث جیسے شیاطین کا تھا۔ جو

آنحضرت صلعم کو نازیبا القابات سے یاد کیا کرتے اور آپ کو ساحر، شاعر، کاہن اور

جنون کہہ کر اپنے نامراد دل کی تسکین کا سامان بہم پہنچاتے۔

غرضیکہ اس تیرہ سالہ دورِ نبوت میں آنحضرت صلعم کو جہاں جسمانی طور پر

مصائب و شدائد میں مبتلا کیا گیا۔ وہاں بدزبانی و بدکلامی، طعن و تشنیع، بہتان و

افتراء سب و شتم اور ہجو و مذمت سے آپ کے قلبِ رؤف و رحیم کو ہر قسم کا دکھ پہنچانے

سے بھی قطعی دریغ نہ کیا گیا۔ مگر آنحضرت صلعم ان رکاوٹوں، مخالفتوں اور مزاحمتوں

کے باوجود حق رسالت پوری دلجمعی و اطمینان کے ساتھ ادا فرماتے رہے۔ اور یہ آپ

کی سیرتِ اقدس اور اخلاقِ کریمانہ کا اعجاز تھا۔ کہ آپ کے تربیت یافتہ قریش کی

شدتِ مخالفت کے مقابلہ پر اس درجہ نڈر ہو گئے تھے۔ کہ انہیں مشرکین کی ایذا

رسانیوں میں لطف آنے لگا تھا اور توحید پرستوں کا جذبہٴ استقامت اس دور کی

قیامت خیزیوں سے گزر کر موت کے خوف پر اس طرح غالب آ گیا تھا۔ کہ جب قریش

اہلِ اسلام کو سخت سے سخت اذیت پہنچانے کا اہتمام کرتے، تو یہ انہیں توحید کا وعظ

سنانے لگ جاتے۔

واقعات کے بہاؤ کا اگر عمیق نظری سے مطالعہ کیا جائے۔ تو تعجب ہوتا ہے۔ کہ مکہ

کے ان مسلمانوں کے دلوں میں ایمان کی بیخستگی، باوجودیکہ نہ ابھی دین مکمل ہوا تھا اور نہ

ابھی قرآن حکیم کی آیات ہی زیادہ تعداد میں نازل ہوئی تھیں۔ لیکن اس حیرت کے جواب میں یہ اٹل حقیقت تسلیم کئے بغیر کوئی چارہ نہیں۔ کہ اصحاب رسول کے خلوص و ثبات کے محرکات میں رسول امین کا اخلاص و محبت، حسن اخلاق، راست گفتاری، قوت ارادی اور قوت عزیمت جیسے جوہر الجواہر اس طرح سرایت کر چکے تھے۔ کہ قریش مکہ کی تمام کوششیں انہیں لایعنی نظر آنے لگی تھیں۔ اصل میں یہ دور اہل ایمان کے صبر و استقامت سے زیادہ مشرکین کے ظلم و ستم کے امتحان کا دور ہے۔ جس میں بالآخر وہ ناکام ہوئے اور ان کی تمام چالیں اور منصوبہ بندیاں بوردی ثابت ہوئیں۔

فی الحقیقت رسالت کا یہ دور تاریخ کا حیرت انگیز مرقع ہے۔ اس دور میں رسول خدا کے اصحاب دنیا کی ہر نعمت، مال و منصب، حتیٰ کہ پادشاہت تک کے مقابلہ پر ایمان کی سلامتی کو ترجیح دیتے نظر آتے ہیں۔ مشرکین اس بات پر خوش ہوتے۔ کہ وہ انہیں کریناک اذیتیں دے دے کہ راہِ حق سے پھیرنے کی کوشش کر رہے ہیں۔ مگر حق پرستوں کی خوشی اس میں تھی۔ کہ ان کو اذیت دینے والے صبت پرستی کے آزار سے رہا ہو جائیں۔ جس سے انسان کی روح ہر لحظہ ذلت و سستی میں سرنگوں رہتی ہے۔

یہ عجیب بات ہے۔ کہ آنحضرت صلعم نے جن لوگوں کی فلاح و بہبود کے لئے اصلاح و رشد کا بیڑہ اٹھایا تھا۔ انہی کے ہاتھوں آپ کو طرح طرح کی تکالیف پہنچیں۔ مگر تاریخ اس حقیقت پر شاہد ہے۔ کہ ان ریشہ دوانیوں سے رسول اللہ صلی علیہ وآلہ وسلم کے حوصلوں میں قطعی کوئی کمی نہ آنے پائی۔ بلکہ آئے دن صبر و استقلال میں اضافہ ہوتا گیا۔ یہی حال آپ کے اصحاب کا تھا جنہوں نے ہر مصیبت کا خندہ پیشانی سے مقابلہ کیا اور کسی حالت میں بھی صبر و رضا کا دامن ہاتھ سے نہ چھوڑا۔ ان کی روح میں

بھی اپنے ہادی برحق کا وہی عزم بالجزم موجزن تھا جس کا اظہار حضورؐ نے اپنے
چچا ابوطالب کی درخواست

”وہ (آنحضرت صلعم) ان پر اتنا بوجھ نہ ڈالیں۔ کہ وہ (ابوطالب) اٹھا
نہ سکیں۔ اب قریش تحمل نہیں کر سکتے۔ اور میں تن تنہا ان کا مقابلہ
نہیں کر سکتا“

کے جواب میں ان الفاظ میں فرمایا تھا:-

”اگر اہل مکہ میرے دائیں ہاتھ پر سورج اور بائیں ہاتھ پر چاند رکھ کر
کہیں، کہ مہر و ماہ کے عوض میں تبلیغ رسالت ترک کر دوں۔ تو مجھے منظور
نہ ہوگا۔ اگر اس راہ میں مجھے ہلاکت نظر آئے۔ تب بھی میں پیچھے نہ لوٹوں گا“

اور یہی وہ اعلانِ حق تھا جس نے ایک طرف تو حضرت ابوطالب کو ایک نیا عزم بخش
دیا تھا۔ کہ آپ جان کی بازی لگا کر آنحضرت صلعم کی امداد و حمایت پر تکل گئے اور
دوسری طرف اسی اعلان نے غصے سے بھیرے ہوئے قریش مکہ پر رات کی نیتِ حرام
کردی تھی۔ بلاشبہ قریش مکہ نے اس کے بعد بظاہر اہل اسلام کے لئے زندگی کا
کوئی لطف نہ چھوڑا تھا۔ مگر خود ان کا اقتدار بھی خطرہ میں پڑ گیا تھا۔ اور عیش
آزادی کے وہ تمام دروازے بند ہو گئے تھے جنہیں وہ اپنا موروثی حق سمجھتے
اور صدیوں سے اختیار کئے ہوئے تھے۔

یوں تو یہ مصائب و شدائد بیکس مسلمانوں پر عام تھے۔ پھر بھی اس دور
میں جو اصحابِ رسولؐ قریش کی خصوصی زیادتیوں کا تختہ مشق بنے۔ ان میں
حضرت حارث بن ابی ہاشم، حضرت حباب بن الارت، حضرت بلالؓ، حضرت

صہیبؓ رومی، حضرت عمار بن یاسرؓ، حضرت یاسرؓ، حضرت ابو فکیہہؓ، حضرت عامر بن فہیرہؓ قابل ذکر ہیں۔

مردوں کے علاوہ قریش کے ظلم و ستم سے عورتیں بھی محفوظ نہ تھیں۔ اسلام کی خاطر ستائے جانے والی خواتین یعنی حضرت عمارؓ کی والدہ حضرت سمیہؓ، حضرت لبیہہؓ، حضرت زبیرہؓ، حضرت نہدیہؓ، اور حضرت ام عبیسؓ، کے نام اسلام کی ابتدائی تاریخ کی زینت بنے۔ ان مظلوموں میں سے حضرت بلالؓ، حضرت عامر بن فہیرہؓ، حضرت لبیہہؓ، حضرت زبیرہؓ، حضرت نہدیہؓ، اور حضرت ام عبیسؓ کو حضرت ابوبکر صدیقؓ نے بھاری داموں خرید کر آزاد کیا تھا۔

مندرجہ بالا اصحابِ رسولؐ میں سے حضرت حارث بن ابی ہالہؓ، حضرت یاسرؓ اور حضرت سمیہؓ راہِ حق میں مصائب برداشت کرتے کرتے شہید ہو گئے۔ مگہ کی تیرہ سالہ تاریخِ اسلامی کے ان شہدائے کرام کے مختصر حالات زندگی یہ ہیں۔

● حضرت حارث بن ابی ہالہؓ — اسلام کے پہلے شہید

مؤلف سیرۃ النبیؐ کی تصریح کے مطابق :-

”اب مسلمانوں کی ایک معتدبہ جماعت تیار ہو گئی تھی جن کی تعداد چالیس سے زیادہ تھی۔ آپؐ نے حرمِ کعبہ میں جا کر توحید کا اعلان کیا۔ کفار کے نزدیک یہ حرم کی سب سے بڑی توہین تھی۔ اس لئے دفعۃً ایک ہنگامہ برپا ہو گیا۔ اور ہر طرف سے لوگ آپؐ پر ٹوٹ پڑے۔ آنحضرت صلعم کے ربیب حارث بن ابی ہالہؓ گھر میں تھے، ان کو خبر ہوئی دوڑے ہوئے آئے اور آنحضرت صلعم کو بچانا چاہا۔ لیکن ہر طرف سے آن پر تلوا رہے

شہدائے عہد نبویؐ

پڑیں اور وہ شہید ہو گئے۔ اسلام کی راہ میں یہ پہلا خون تھا۔ جس سے

زمین رنگین ہوئی۔ "إِنَّا لِلّٰهِ وَإِنَّا إِلَيْهِ رَاجِعُونَ" ط

● حضرت یاسر بن عامر بن مالک بن کنانہ بن قیس

حضرت یاسرؓ کی کنیت ابو عامر تھی۔ آپ مشہور صحابی حضرت عمارؓ کے والد

تھے۔ آپ قحطانی النسل اور یمن کے باشندہ تھے۔ آپ کا ایک بھائی مفقود البحر

تھا۔ جس کی تلاش میں آپ مع اپنے دو بھائیوں عمارت اور مالک کے مکہ آئے۔

وہ دونوں تو واپس یمن لوٹ گئے۔ لیکن آپ ابو حذیفہ بن مغیرہ سے حلیفانہ

تعلقات پیدا کر کے مکہ میں اقامت اختیار کر لی۔ ابو حذیفہ نے اپنی ایک لونڈی حضرت

سمیہؓ سے آپ کی شادی کر دی۔ جن سے حضرت عمارؓ پیدا ہوئے۔

ابو حذیفہ کی وفات کے بعد جب اسلام کا غلغلہ بلند ہوا۔ تو حضرت یاسرؓ مع

اپنی بیوی اور بیٹے کے داخل اسلام ہو گئے۔ آغاز اسلام میں جب بڑے بڑے

ذی اثر مسلمان قریش کے ظلم و جور سے محفوظ نہ تھے۔ تو ان بے یار و مددگار غریبوں کا

کیا شمار تھا حضرت سَمِيَّةُؓ بنی مخزوم کی غلامی میں تھیں۔ اس لئے بنی مخزوم نے ان

تینوں کو یہاں تک اپنے ظلم و ستم کا تختہ مشق بنایا۔ کہ اپنی تمام سختیاں ان پر ختم کر دیں

لیکن ان توحید پرستوں کی زبان کلمہ حق سے نہ پھری۔ حضرت یاسرؓ چونکہ ضعیف و

ناتواں تھے اس لئے ان وحشیانہ سزاؤں کی تاب نہ لاسکے اور شہید ہو گئے۔

"سیرت ابن ہشام" میں حضرت عمارؓ، حضرت یاسرؓ اور حضرت سَمِيَّةُؓ کو اہل

بیت اسلام کے لقب سے ملقب کیا گیا ہے۔ ابن اسحاقؒ کی روایت کے مطابق

"جب دوپہر کی گرمی اور دھوپ خوب تیز ہو جاتی، تو بنو مخزوم (حضرت عمارؓ

ان کے والد (حضرت) یاسرؓ اور والدہ — اہلبیتِ اسلام — کو مکہ کی آگ کی طرح گرم ریت پر تڑپاتے۔ رسول اللہ صلی علیہ وآلہ وسلم کا اس طرف سے گزر ہوتا، تو فرماتے:۔

”آلِ یاسر! صبر کرو۔ تم سب کے لئے جنت کا وعدہ ہے۔“

● حضرت سمیہ بنتِ خطابؓ — اسلام کی پہلی شہید خاتون

آپ حضرت یاسرؓ کی اہلیہ محترمہ اور حضرت عمارؓ کی والدہ ماجدہ تھیں۔

آپ اسلام لانے والوں میں ساتویں خاتون ہیں۔ حضرت سمیہؓ پہلی بیوی ہیں۔ جو

حق کی خاطر طرح طرح کی تکالیف کا نشانہ بنیں۔ مشرکین آپ کو، صرف اس لئے

کہ مسلمان ہو گئی تھیں، لوہے کی زرہ پہنا کر مکہ کی جلتی ریت پر دھوپ میں کھڑا کرتے۔ مگر آپ کے عزم و استقلال میں فرق نہیں آتا تھا۔

آپ کا دن تو اس طرح مصائب و آلام میں گزر جاتا، شام کو کچھ آرام ملتا۔

پھر دوسرے دن یہی سلسلہ شروع ہو جاتا۔ ایک روز شام کو جب گھر لوٹیں۔ تو

ابو جہل نے گالیاں دیتے دیتے غصہ میں برچی پھینک ماری۔ جس سے آپ جاں بحق

ہو گئیں۔ اِنَّا لِلّٰهِ وَاِنَّا اِلَيْهِ رَاٰجِعُوْنَ ط

آپ آنحضرت صلعم کے مکی دور کی پہلی شہید خاتون ہیں۔

اس کتاب کا موضوع اگرچہ صرف عہدِ نبویؐ کے شہدائے مقدس ذکر ہے۔ تاہم

قریش کی سفاکیوں اور لرزہ خیز و دلخراش مظالم کی داستان مکمل کرنے کے لئے ان

اصحابِ رسولؐ کا نام بنام ذکر بھی ضروری معلوم ہوتا ہے جو پہلے ہی قریش کی سادھ

میں کوئی قابلِ ذکر مقام نہ رکھتے تھے کہ ان سے قبولِ اسلام کا ایک اور جرمِ عظیم نسر ہو گیا جس کے

باعث یہ بلاکشانِ محبت اور پروانگانِ شمع رسالتِ قریش کی خصوصی نوجواریوں اور الم انگیز مظالم کا نشانہ بنے اور مسلسل تیرہ سال تک ظلم و ستم سہتے رہے۔ مگر ان کی زبان سے کلمہ حق کے علاوہ کبھی کچھ نہ نکلا۔ اور جن کے نزدیک عشقِ الہی میں مرنے اور جینے کا کوئی فرق نہیں رہ گیا تھا۔ وہ اگر اتنے ظلم برداشت کر کے بھی شہادت سے بچ گئے۔ تو یہ امر ظلم و جور کی کمزوری کی دلیل سمجھنا چاہیے۔ اصحابِ رسولؐ کے شوقِ شہادت کی نہیں۔

یہ ایک ناقابلِ تردید حقیقت ہے۔ کہ اہل عرب میں جو جنگل کا قانون رائج تھا۔ اس میں کسی کی جان لینا کوئی مشکل کام نہ تھا۔ اور پھر ایسے حالات میں ان لوگوں کو جو قبولِ اسلام اور اپنی حق گوئی کی وجہ سے معتوبِ زمانہ قرار پائے تھے قتل کر دینا کیا مشکل تھا؟ لیکن فی الحقیقت خنجر قاتل میں ہی وہ دم خم نہ رہ گیا تھا۔ کہ ان کی جان لیتا۔ توحید کے ان متوالوں کا کام تو ہر مصیبت میں اُحد اُحد پکارنا تھا۔ اب اس کے صلہ میں جان جاتی ہے یا رہتی ہے۔ وہ اس سے قطعاً بے نیاز ہو گئے تھے۔ طلوعِ اسلام کی ابتدائی تاریخ اس امر پر شاہد ہے۔ کہ کلمہ حق کے یہ جانثار تو متواتر تیرہ سال تک ہر روز شہید ہوتے، اور پھر اداے کلمہ حق کے لئے اپنے ہی خون کی روانی سے ایک نئی زندگی، ایک نیا عزم اور ایک نیا ولولہ لے کر ابھرتے رہے۔ اور خود شہیدِ عالمتاب کی طرح ظلم و جور کا سینہ چیر کر کفر و شرک کے آفتق پر ہر روز تازہ دم ہو کر طلوع ہوتے رہے۔ رسولِ خدا صلعم کی حیاتِ اقدس کے شبِ روزان کے سامنے تھے۔ خدا کے یہ برگزیدہ بندے قریش کے ڈھائے ہوئے مظالم برداشت کرنے کے بعد جب خدا کے رسولؐ کو ایک نظر دیکھ لیتے اور آپؐ کی زبانِ معجز بیان سے

کلامِ الہی کا کوئی حصہ سن لیتے۔ تو اس قدر مسحور و مسحور ہو جاتے۔ کہ قریش کے اٹھائے ہوئے ہنگامے انہیں بے معنی نظر آنے لگتے، اور صبح رسالت کے یہ پرانے جب نبی آخر الزمان کے مبارک قدموں میں بٹھ کر ان ابدی انعامات کا وجدان کرتے۔ جو ان پریشانیوں کے بدلے میں انہیں خدائے وحدہ لا شریک کی طرف سے ملنے والے تھے۔ تو یہ خود قریش کے مظالم کو دعوت دینے لگتے، اور جب قریش انہیں اذیت دیتے دیتے تھک جاتے۔ تو کلمہ حق کے یہ زندہ شہید پریشان ہو جاتے، اور ان کے جسم کا رُو آں رُو آں پکارا اٹھنا

وا حسرتنا کہ یار نے کھینچا ستم سے ہاتھ

ہم کو جس میں لذتِ آزار دیکھ کر

بہر حال ان حضرات کے مقدس نام یہ ہیں :-

● حضرت حبیب بن الارت بن جندلہ بن سعد بن خزیمہ بن کعب۔

آپ کی کنیت ابو عبد اللہ اور نسبی تعلق قبیلہ تمیم سے تھا۔ جاہلیت میں غلام بنا کر حبیب مکہ میں فروخت کئے گئے۔ تو آپ کو ام انمار الخزاعیہ نے خریدا۔ جو سباع کی ماں تھی۔

یزید بن رومان سے مروی ہے۔ کہ حبیب بن الارت نے اس وقت اسلام قبول کیا جب خانہ ارقم ابھی تحریکِ اسلامی کا مرکز نہیں بنا تھا۔ اور مسلمانوں کی تعداد چھ سات سے تجاوز نہ ہوئی تھی۔

قریش نے اسلام سے پھرنے کے لئے آپ پر طرح طرح کے مظالم ڈھائے۔ ایک دن کوئلے جلا کر زمین پر بچھائے، آپ کو اس پر چیت لٹایا۔ اور ایک شخص کو چھاتی پر چڑھا دیا۔ کہ آپ کروٹ بدلتے نہ پائیں۔ یہاں تک کہ کوئلے پٹھ کے نیچے پڑے پڑے

ٹھنڈے ہو گئے۔ جس سے آپ کی پیٹھ برص کی طرح بالکل سفید ہو گئی۔
 آپ کا عاص بن وائل پر قرض تھا جب آپ اس سے ادائیگی کا تقاضا کرتے
 تو وہ کہتا کہ جب تک محمد صلی اللہ علیہ وآلہ وسلم کا انکار نہ کرو گے، ایک کوڑی تک ادا
 نہیں کروں گا۔ مگر آپ ہمیشہ فرماتے:-

”نہیں، جب تک تم مر کے پھر جیو، نہیں۔“

آپ نے جب مکہ سے مدینہ کی طرف ہجرت کی۔ تو آپ قبا میں کلتوم بن ہدم کے
 کے پاس اترے۔ آپ مواخات میں جیہڑ بن عتیک کے بھائی بنے تھے۔ آپ غزوہ
 بدر، احد، خندق، بلکہ تمام غزوات میں آنحضرت صلعم کے ہمراہ رہے۔ آپ نے
 اپنے بیٹے عبداللہ بن حباب کی روایت کے مطابق ۳۷ھ میں ہجرت بہتر سال انتقال
 کیا۔ محمد بن عمر راوی ہیں کہ حباب پہلے شخص ہیں جن کی حضرت علی رضی اللہ عنہ نے کوفے میں
 قبر بنائی۔ اور جنگ صفین سے واپسی پر ان پر نماز پڑھی۔ اِنَّا لِلّٰهِ وَاِنَّا اِلَيْهِ رَاجِعُونَ

● حضرت بلال بن رباح

حضرت بلال رضی اللہ عنہ تاریخ اسلام میں مؤذن کے لقب سے مشہور ہیں۔ آپ حبشی النسل
 امیہ بن خلف کے غلام اور السراة کے غیر خالص عربوں میں سے تھے۔ آپ حبشیوں
 میں سب سے پہلے ایمان کی دولت سے بہرہ مند ہوئے۔ آپ کی کنیت ابو عبد اللہ تھی۔
 اور آپ کی والدہ حمامہ بنی جحج میں سے کسی کی مملوکہ تھیں۔

حضرت بلال رضی اللہ عنہ اسلام قبول کرنے کی پاداش میں گونا گوں مصائب اور طرح طرح
 کے مظالم کا نشانہ بنے۔ آپ کو تپتی ہوئی ریت، جلتے ہوئے سنگریزوں اور دیکھتے ہوئے
 انکاروں پر لٹا کر آپ کے استقلال و استقامت کی آزمائش کی گئی۔ مشرکین لڑکوں نے

گلوے مبارک میں رسیاں ڈال کر آپ کو باز پچھ اطفال بنایا۔ لیکن ان تمام رُوح فرسا و جانگسل آزمائشوں کے باوجود توحید کا جبلِ متین حضرت بلالؓ کے ہاتھ سے نہ چھوٹا۔

ستمِ پیشہ مشرکین میں آپ کا آقا امیہ بن خلف سب سے پیش پیش تھا۔ اس کی جدت طرازیوں نے ظلم و جفا کے نئے طریقے ایجاد کئے تھے۔ وہ آپ کو طرح طرح کی اذیتیں پہنچاتا، کبھی گائے کی کھال میں لپیٹتا، کبھی لوہے کی زرہ پہنا کر چلچلاتی دھوپ میں بٹھاتا اور کہتا: تمہارا خدالات اور عزیزی ہے۔ لیکن آپ کی زبان سے اُحد اُحد کے سوا اور کوئی کلمہ نہ نکلتا۔ مشرکین کہتے کہ تم ہمارے ہی الفاظ کا اعادہ کرو۔ مگر آپ فرماتے: ”میری زبان ان کو اچھی طرح ادا نہیں کر سکتی“

حضرت بلالؓ ایک روز حسبِ معمول وادیِ لُجائین مشقِ ستم بنائے جا رہے تھے کہ حضرت ابوبکر صدیقؓ اس طرف سے گزرے، تو یہ عبرت ناک منظر دیکھ کر دل بھرا آیا، اور ایک گرانقدر رقم معاوضہ دے کر انہیں آزاد کرادیا۔ آنحضرت صلعم نے سنا تو فرمایا: ”ابوبکرؓ! تم مجھے بھی اس میں شریک کر لو“ حضرت ابوبکرؓ نے عرض کی: ”یا رسول اللہ! میں آزاد کر چکا ہوں“

حضرت بلالؓ مکہ سے ہجرت کر کے جب مدینہ پہنچے۔ تو حضرت سعد بن خنیسہ کے تہمان ہوئے۔ حضرت ابورویحہ عبداللہ بن عبدالرحمن خثعمیؓ سے مواخات ہوئی۔ آپ دونوں میں اتنی محبت پیدا ہو گئی تھی۔ کہ حضرت عمرؓ کے عہدِ خلافت میں جب حضرت بلالؓ نے شامی مہم کا ارادہ کیا۔ تو فاروقِ اعظمؓ نے پوچھا: ”بلالؓ! تمہارا وظیفہ کون وصول کرے گا؟“ عرض کی ”ابورویحہؓ، کیونکہ رسول اللہ صلی اللہ علیہ وآلہ وسلم نے ہم

دونوں میں جو برادرانہ تعلق پیدا کر دیا ہے۔ وہ کبھی منقطع نہیں ہو سکتا۔“
 مدینہ منورہ کی زندگی میں جب خدائے لایزال کی عبادت پر سنتش کے لئے
 نماز پنجگانہ قائم ہوئی اور اعلانِ عام کے لئے اذان کا طریقہ وضع کیا گیا۔ تو حضرت
 بلالؓ اپنی بلند و لکش آواز کی بدولت اذان دینے پر مامور ہوئے۔ آپ کی لکش و
 پرتاثر آواز توحید کے متوالوں کو بچپن کر دیتی تھی۔ آپ اگر کسی روز مدینہ میں موجود
 نہ ہوتے۔ تو حضرت ابو مخدورہؓ اور حضرت عمرو بن اُمّ مکتومؓ آپ کی قائم مقامی کرتے
 تھے۔ حضرت بلالؓ سفر و حضر غرضیکہ ہر موقع پر رسول اللہ صلی اللہ علیہ وآلہ وسلم
 کے مؤذنِ خاص تھے۔

حضرت بلالؓ تمام مشہور غزوات میں آنحضرت صلعم کے ہمراہ رہے۔ غزوہ
 بدر میں حضرت بلالؓ نے اُمیہ بن خلف کو تہ تیغ کیا۔ جو اسلام کا بڑا دشمن اور خود
 ان کی ایذا رسانی میں جس کا ہاتھ سب سے پیش پیش تھا۔
 فتح مکہ میں بھی حضرت بلالؓ آنحضرت صلعم کے ہمراہ تھے۔ حضور سرورِ دو عالم
 صلی اللہ علیہ وآلہ وسلم جب کعبہ میں داخل ہوئے۔ تو اس مؤذنِ خاص کو معیت کا
 فخر حاصل تھا۔ آنحضرت صلعم نے حضرت بلالؓ کو کعبہ کی چھت پر کھڑے ہو کر اذان دینے
 کا حکم دیا۔ خدا کی قدرت کہ وہ حریمِ قدس جس کو ابوالانبیاء ابراہیمؑ نے خدائے واحد
 کی پرستش کے لئے تعمیر کیا تھا۔ مدتوں صنم خانہ رہنے کے بعد پھر ایک حبشی نژاد کے نغمہ
 توحید سے گونجا۔

آنحضرت صلعم کی وفات کے بعد عہدِ صدیقیؓ میں حضرت بلالؓ خلیفہٴ اول کی خدمت
 میں رہے۔ حضرت ابوبکر صدیقؓ کے بعد حضرت عمرؓ سے بجا اصرار کر کے جہاد میں شرکت کی

اجازت حاصل کی۔ اور شامی ٹہم میں شریک ہو گئے۔ پھر شام کے قصبہ خولان میں اپنے اسلامی بھائی حضرت ابو رویحہؓ سمیت مستقل سکونت اختیار کر لی۔ آخر ۲۷ھ بعہدِ خلافتِ حضرت عمرؓ تقریباً ساٹھ سال دنیا سے فانی کو خیر باد کہا۔ اور دمشق میں باب الصغیر کے قریب مدفون ہوئے۔

آپ کے صحابہ کے متعلق مورخین نے لکھا ہے کہ آپ کا قاف کا فی طویل جسم لاغر، رنگ نہایت گندم گوں بلکہ مائل بہ سیاہی، سر کے بال بہت گھنے، خمدار اور اکثر سفید تھے۔

حضرت بلالؓ نے متعدد شادیاں کیں۔ ان کی بعض بیویاں عرب کے نہایت شریف و معزز گھرانوں سے تعلق رکھتی تھیں۔ حضرت ابو بکرؓ کی صاحبزادی سے خود رسول اللہ صلی اللہ علیہ وآلہ وسلم نے نکاح کر دیا تھا۔ بنی زہرہ اور حضرت ابوالدرداءؓ کے خاندان میں بھی رشتہ مصارت قائم ہوا تھا لیکن کسی سے کوئی اولاد نہیں ہوئی۔

● حضرت صہیبؓ بن سنان بن مالک

صہیبؓ نام اور کنیت ابو یحییٰ تھی۔ آپ کی والدہ سلمیٰ بنت قعید بن مہیض، قبیلہ تمیم سے تھیں۔ حضرت صہیبؓ کا اصلی وطن ایک قریہ تھا۔ جو باختلاف روایت لبِ دجلہ یا الجزیرہ میں واقع تھا۔ آپ کے والد یا چچا کسریٰ کی طرف سے ابلہ کے عامل تھے۔ آپ ابھی بچہ تھے کہ رومی فوجوں نے ابلہ پر چڑھائی کی، اور دوسرے مال و اسباب کے ساتھ اس تو نہال کو بھی لے گئے۔ آپ کی گمشدگی سے آپ کا گھرانہ ماتم کہہ بن گیا۔ حضرت صہیبؓ کی بہن امیمہ اور چچا لبید نے ان کی تلاش و جستجو میں دنیا کی خاک چھان ماری۔ تمام جامع، میلوں اور موسمی بازاروں میں ڈھونڈا۔

لیکن حضرت صہیبؓ کا کوئی سراغ نہ لگا۔

حضرت صہیبؓ رومیوں میں ہی پرورش پا کر جوان ہوئے۔ بنی کلب نے

آپ کو خرید کر مکہ پہنچایا اور ان سے عبداللہ بن جدعان نے خرید کر آپ کو آزاد

کر دیا۔ ایک دوسری روایت کے مطابق حضرت صہیبؓ خود بھاگ کر مکہ آئے تھے

اور عبداللہ سے حلیفانہ تعلق تھا۔ بہر حال آپ مکہ میں عبداللہ کی زندگی تک اس کے

ساتھ رہے۔ جب مکہ میں اسلام کا غلغلہ بلند ہوا تو تفتیش و جستجو کے خیال سے

حضرت عمار کے ساتھ مل کر آستانہ نبوت پر حاضر ہوئے اور توفیق الہی حلقہ بگوش

اسلام ہو گئے۔

حضرت صہیبؓ پہلے روحی تھے۔ جنہوں نے صدائے توحید کو لبیک کہا۔ آنحضرت

صلعم فرمایا کرتے تھے۔ کہ صہیبؓ روم کا پہلا پھل ہے۔ حضرت صہیبؓ جن دنوں

اسلام لائے۔ ان دنوں آنحضرت صلعم ارقم بن ابی ارقم کے مکان میں پناہ گزین

تھے۔ اور تیس سے زائد صحابہ کرام اس میں داخل ہو چکے تھے۔ جن میں سے اکثروں

نے مشرکین کے خوف سے اپنا اسلام ظاہر نہ کیا تھا۔

حضرت صہیبؓ کو غریب الوطن تھے اور اس سرزمین کفر میں کوئی ان کا حامی

معاون نہ تھا۔ تاہم غیرت ایمانی نے چھپ کر رہنا پسند نہ کیا۔ چنانچہ انہوں نے

ابتدا ہی میں اپنے مذہب کی تبدیلی کا حال ظاہر کر دیا۔ اور راہِ خدا میں

گوٹا گوں مصائب و مظالم برداشت کئے۔ لیکن استقامت و استقلال کا دامن

ہاتھ سے نہ چھوٹا۔

حضرت صہیبؓ سب سے آخری ہجرت تھے جب آپ نے رختِ سفر درست کر کے

ہجرت کا ارادہ کیا۔ تو مشرکین قریش نہایت سختی سے سدِ راہ ہوئے، اور آپؐ کا تمام مال و اسباب کوٹ لیا۔ چنانچہ حضرت صہیبؓ اپنے مال و منال کے عوض متاعِ ایمان کا سودا خرید کر مدینہ پہنچے، جہاں حضرت سعد بن حیشمہؓ کے نہان ہوئے اور حضرت حارث بن الصمہؓ سے مواخات ہوئی۔

حضرت صہیبؓ تیراندازی میں کمال رکھتے تھے۔ غزوہ بدر، احد، خندق اور تمام دوسرے مشاہدات میں رسول اللہ صلی اللہ علیہ وآلہ وسلم کے ہمراہ رہے۔ عالم پیری میں آپؐ لوگوں کو جمع کر کے نہایت مؤثر انداز میں اپنے جنگی کارناموں کی دلچسپ داستان سنایا کرتے تھے۔

حضرت عمر فاروقؓ آپؐ سے بہت محسن ظن رکھتے تھے، اور خاص لطف و کرم کے ساتھ پیش آتے تھے۔ حضرت فاروق اعظمؓ نے وفات کے وقت وصیت فرمائی کہ حضرت صہیبؓ ہی ان کی نماز جنازہ پڑھائیں اور اہل شوریٰ جب تک مسئلہ خلافت کا فیصلہ نہ کریں۔ وہ امامت کا فرض انجام دیں۔ چنانچہ حضرت صہیبؓ نے تین دن تک نہایت خوش اسلوبی سے اس فرض کو پورا کیا۔

۳۸ھ میں پیمانہ حیات لبریز ہو گیا۔ ستر، بہتر برس کی عمر میں وفات پائی۔ اور یقیع کے گورِ غرباں میں مدفون ہوئے۔ اِنَّا لِلّٰہِ وَاِنَّا اِلَیْہِ رَاجِعُوْنَ ط حضرت صہیبؓ سرچشمہ اخلاق سے بہت زیادہ مستفیض ہوئے تھے۔ فرمایا کرتے تھے۔ کہ نزولِ وحی سے پہلے ہی مجھے رسول اللہ صلی اللہ علیہ وآلہ وسلم کی مصائب کا فخر حاصل تھا۔ آپؐ اس درجہ نہان نواز، غریب پرور اور کشادہ دست تھے کہ لوگوں کو اسراف کا دھوکہ ہوتا تھا۔ آپؐ کا قدمیانا نہ بلکہ ایک حد تک کوتاہ، چہرہ

نہایت سُرخ، سر کے بال گھٹے اور زبان میں لگنت تھی۔

● حضرت عمارؓ بن یاسر بن عامر بن مالک بن کنانہ بن قیس

آپ کی کنیت ابو الیقظان اور والدہ کا نام حضرت سمیہؓ تھا جیسا کہ حضرت یاسرؓ کے حالات میں لکھا جا چکا ہے۔ کہ حضرت یاسرؓ قحطانی النسل تھے۔ اور اپنے اصلی وطن یمن سے اپنے ایک مفقود الخیر بھائی کی تلاش میں مکہ آئے، اور یہیں مستقل سکونت اختیار کر لی تھی۔ مکہ میں ابو حذیفہ بن العشرہ مخزومی کی ایک لونڈی سمیہ سے شادی کی جس سے حضرت عمارؓ پیدا ہوئے۔

مکہ میں جب اسلام کا غلغلہ بلند ہوا۔ تو حضرت عمارؓ اور حضرت صہیبؓ بن سنان ایک ساتھ خانہ ارقم میں آنحضرت صلعم کی خدمت اقدس میں حاضر ہوئے۔ کہ ساتی اسلام کے ایک ہی جام نے دونوں کو نشہ توحید سے مخمور کر دیا۔ پھر حضرت عمارؓ کے والدین بھی اپنے بلند بخت بیٹے کے ساتھ یا آگے پیچھے مشرت بہ اسلام ہوئے۔

صحیح بخاری کی ایک روایت ہے۔ کہ حضرت عمارؓ جس وقت ایمان لائے اس

وقت تیس سے زائد اصحاب داخل اسلام ہو چکے تھے۔ مگر کفار کے خوف سے حضرت ابو بکر

صدیقؓ کے علاوہ صرف پانچ مردوں اور دو عورتوں نے ہی اپنا اسلام ظاہر کیا تھا۔

حضرت عمارؓ گویے یار و مددگار اور غریب الوطن تھے۔ اور آپ کی والدہ ماجدہ

حضرت سمیہؓ اس وقت تک بنی مخزوم کی غلامی سے آزاد نہ ہوئی تھیں۔ تاہم جویشِ یمانی

نے ایک دن سے زیادہ مخفی ہو کر رہنے نہ دیا۔ مشرکین نے حضرت عمارؓ اور ان کے خاندان

کو لاچار و مجبور دیکھ کر سب سے زیادہ انہیں اپنے ظلم و ستم کا نشانہ بنایا۔ طرح طرح کی

ذلتیں دیں۔ ٹھیک دوپہر کے وقت پتی ریت پر لٹایا۔ دہکتے ہوئے انگاروں سے

شہدائے عہدِ نبویؐ

حضرت عمارؓ نے نماز پڑھنے کے لئے اپنے گھر میں مسجد بنائی ہوئی تھی۔ آپ کی حبشہ کی ہجرت کے متعلق اربابِ سیر میں اختلاف ہے۔ بعضوں کا خیال ہے کہ دوسری مرتبہ جب صحابہ کرامؓ نے حبشہ کی طرف ہجرت کی۔ تو حضرت عمارؓ ان مہاجرین کے ساتھ تھے۔ جب مدینہ کی ہجرت کا عام حکم ہوا۔ تو حضرت عمارؓ نے بھی اس سرزمینِ امن کی راہ لی اور حضرت مبشر بن عبد المنذرؓ کے یہاں ہوئے۔ آنحضرت صلی اللہ علیہ وسلم نے یہاں حضرت حذیفہؓ بن الیمان انصاری سے بھائی چارہ کرادیا۔ اور مستقل سکونت کے لئے ایک قطعہ زمین بھی مرحمت فرمایا۔

حضرت ابو سعیدؓ فرماتے ہیں۔ کہ مسجدِ نبویؐ کی تعمیر کے وقت ہم لوگ ایک ایک اینٹ اٹھاتے تھے، اور عمارؓ دو دو۔ ایک دفعہ آنحضرت صلعم کی طرف سے گزے، تو حضورؐ نے نہایت شفقت کے ساتھ حضرت عمارؓ کے سر سے غبار صاف کر کے فرمایا۔ افسوس عمارؓ! تمہیں باغی گروہ قتل کرے گا۔ تم اسے خدا کی طرف دعوت دو گے۔ اور وہ تمہیں جہنم کی طرف بلائے گا۔

حضرت عمارؓ کی شہادت کے متعلق اہلِ سیر نے لکھا ہے۔ کہ جنگِ صفین میں حضرت عمارؓ نے حضرت علیؓ کا ساتھ دیا تھا۔ عینِ معرکہ جنگ میں جبکہ آپ غنیم پر باز کی طرح جھپٹ رہے تھے۔ ابنِ العادویہ کے نیزے سے زخمی ہو کر زمین پر گر گئے۔ اور ایک دوسرے شامی نے بڑھ کر سرتن سے جدا کر دیا۔ پھر یہ دونوں قاتل جھگڑتے ہوئے امیرِ معاویہؓ کے دربار میں پہنچے۔ کیونکہ ان میں سے ہر ایک اس کا رنامہ کو اپنی طرف منسوب کرتا تھا۔ حضرت عمرو العاصؓ حاضر دربار تھے۔ انہوں نے کہا: "خدا کی قسم یہ دونوں جہنم کے لئے جھگڑ رہے ہیں۔"

حضرت علیؑ نے جب اپنے مونس و جانثار کی شہادت کی خبر سنی تو آہ سرد کھینچ کر فرمایا:-

”خدا نے عمارؓ پر رحم کیا، جس دن اسلام لائے۔ خدا نے رحم کیا، جس دن شہید ہوئے اور خدا ان پر رحم کرے گا، جس دن زندہ اٹھائے جائیں گے میں نے ان کو اس وقت رسول اللہ صلی اللہ علیہ وسلم کے ساتھ دیکھا تھا۔ جب کہ صرف چار یا پانچ صحابہؓ کو اعلانِ ایمان کی توفیق عطا ہوئی تھی۔ قدیم صحابہؓ میں سے کوئی بھی ان کی مغفرت میں شک نہیں کر سکتا۔ عمارؓ اور حق لازم و ملزوم تھے، اس لئے ان کا قاتل جہنمی ہوگا۔“

اس کے بعد تجہیز و تکفین کا حکم دیا۔ خود نمازِ جنازہ پڑھائی۔ اور خونِ آلود پیراہن کے ساتھ کیا تو بے برس کی عمر کے اس حامیِ حق کو زیرِ زہر میں پہساں کر دیا۔ اِنَّا لِلّٰہِ وَاِنَّا اِلَیْہِ رَاجِعُوْنَ

حضرت عمارؓ آنحضرت صلعم کی حیاتِ اقدس میں غزوہ تبوک تک جس قدر اہم معرکے پیش آئے۔ سب میں نہایت جان بازی و شجاعت کے ساتھ حضرت خیر الانام صلی اللہ علیہ وآلہ وسلم کے ہمراہ رہے۔ عہدِ صدیقیؓ کی اکثر فتون و ریزہ جنگوں میں بھی خوب دادِ شجاعت دی۔ حضرت عمر فاروقؓ نے ۲۷ھ میں آپ کو گوفہ کا والی بنایا۔ جہاں تقریباً پونے دو سال تک بڑی خوش اسلوبی اور بیدار مغزی کے ساتھ اپنے فرائض منصبی انجام دیتے رہے۔

حضرت عمارؓ کی مذہبی زندگی کے متعلق مورخین لکھتے ہیں۔ کہ آپ کو خدائے واحد

کی عبادت و پرستش میں خاص لطف حاصل ہوتا تھا۔ رات رات بھر نماز اور وظائف میں مشغول رہتے تھے۔ جمعہ کے روز خطبہ سے پہلے منبر پر بیٹھ کر عموماً سورہ السین تلاوت فرماتے تھے خطبہ نہایت فصیح و بلیغ ہوتا، اور اس میں ایجاز و اختصار خاص طور پر ملحوظ رکھتے تھے۔ ایک دفعہ کسی نے اس اختصار پر اعتراض کیا، تو بولے :-

”رسول اللہ صلی اللہ علیہ وآلہ وسلم فرمایا کرتے تھے کہ نماز کو طول دینا اور خطبہ مختصر کرنا انسان کی سمجھ کی علامت ہے“

● حضرت ابو فکیہہ

امام ابن سعدؒ لکھتے ہیں کہ حضرت ابو فکیہہؓ از مدین سے تھے، اور بعض کے نزدیک بنی عبدالدار کے مولیٰ تھے۔ مکہ میں اسلام لائے۔ ان پر عذاب کیا جاتا تھا کہ اپنے دین سے پھر جائیں، مگر وہ انکار کرتے تھے۔ بنو عبدالدار آپ کو ٹھیک پہر کے وقت شدت کی گرمی میں، منھکڑیاں وغیرہ پہنا کر سخت گرم ریت پر منہ کے بل گرا دیتے اور بھاری پتھر آپ کی پشت پر رکھ دیتے۔ یہاں تک کہ آپ بیہوش ہو جاتے۔ ظلم و تشدد کا یہ سلسلہ برابر جاری رہا۔ حتیٰ کہ اصحاب رسولؐ نے حبشہ کی طرف ہجرت کی اور حضرت ابو فکیہہؓ بھی ان کے ساتھ ہجرتِ ثانیہ میں شریک ہو گئے۔ امام ابن حجرؒ کے بیان کے مطابق حضرت ابو فکیہہؓ صفوان بن امیہ کے غلام تھے۔ جب اسلام لائے، تو امیہ بن خلف نے آپ کے پاؤں میں رسی باندھی، گھسیٹتے ہوئے باہر لے گیا، اور یثیبی زمین پر ڈال دیا۔ پھر آپ کا گلا گھونٹنے لگا۔ کہ امیہ کا بھائی ابی بن خلف آگیا اور کہنے لگا۔ ”اور زیادہ سختی کرو۔“ چنانچہ امیہ برابر گلا گھونٹتا رہا۔ یہاں تک کہ یہ خیال کیا کہ حضرت ابو فکیہہؓ شہید ہو گئے۔

ایک دن حضرت ابو بکر صدیقؓ ادھر سے گزرے۔ حضرت ابو فکیہہؓ کی حالت دیکھ کر دل بھرا آیا۔ چنانچہ خرید کر آزاد کر دیا۔

● حضرت عامر بن فہیرہ

آپ غزوہ بدر معونہؓ میں شہید ہوئے۔ آپ کے حالات شہدائے بدر معونہ کے ضمن میں درج کئے گئے ہیں۔

● حضرت لبینہؓ (یا لبینہؓ)

مؤلف سیرۃ النبیؐ لکھتے ہیں:-

”یہ بیچاری ایک کنیز تھیں۔ حضرت عمرؓ (قبولِ اسلام سے پہلے) اس

بیکس کو مارتے مارتے تھک جاتے تو کہتے تھے۔ کہ میں نے تجھ کو رحم کی بنا

پر نہیں بلکہ اس وجہ سے چھوڑ دیا ہے کہ تھک گیا ہوں“ وہ نہایت

استقلال کے ساتھ جواب دیتیں کہ اگر تم اسلام نہ لاؤ گے، تو خدا اس

کا انتقام لے گا“

حضرت ابو بکر صدیقؓ نے انہیں خرید کر آزاد کر دیا۔

● حضرت زینرہؓ

علامہ شبلیؒ لکھتے ہیں:-

”حضرت عمرؓ کے گھرانے کی کنیز تھیں اور اس وجہ سے حضرت عمرؓ (اسلام

لانے سے پہلے) ان کو جی کھول کر ستاتے۔ ابو جہل نے ان کو اس قدر مارا

کہ آنکھیں جاتی رہیں۔

انہی کے حالات میں ابن ہشامؒ تحریر فرماتے ہیں کہ:-

”حضرت زینرہؓ جب آزاد ہوئیں۔ تو ان کی بینائی جاتی رہی۔ یہ دیکھ کر قریش نے کہا، لات و عزیٰ نے اسے اندھا کر دیا۔ زینرہؓ نے سنا تو کہا بیت اللہ کی قسم قریش جھوٹے ہیں، لات و عزیٰ نہ کسی کو نقصان پہنچا سکتے ہیں نہ نفع۔ پس اللہ تعالیٰ نے پھر ان کی بینائی بحال کر دی۔“

انہیں حضرت ابو بکر صدیقؓ نے خرید کر آزاد کیا تھا۔

● حضرت نہدیہؓ اور ان کی صاحبزادی

حضرت نہدیہؓ کے حالات میں ابن ہشامؒ لکھتے ہیں کہ:-

حضرت ابو بکرؓ نے حضرت نہدیہؓ اور ان کی بیٹی کو بھی آزاد کیا۔ یہ دونوں

بنو عبدالدار کی ایک عورت کی ملک تھیں۔ اس عورت نے ان دونوں

ماں بیٹی کو آٹا پیستے کے لئے دیا۔ ساتھ ہی کہا:- ”واللہ میں تمہیں کبھی

آزاد نہ کروں گی۔“

حضرت ابو بکر صدیقؓ ان کے پاس سے گزرے۔ یہ سن کر فرمایا:-

”اے فلاں شخص کی ماں! قسم توڑ دے، اور اس کا کفارہ ادا کر دے۔“

وہ بولی:-

”تمہیں نے تو انہیں بگاڑا ہے۔ تمہیں انہیں آزاد کراؤ۔“

حضرت ابو بکر صدیقؓ نے فرمایا:- ”ان کی قیمت بتاؤ۔“

اس عورت نے کہا:- ”اتنی قسم۔“

حضرت ابو بکر صدیقؓ نے فرمایا:-

”میں نے انہیں خرید لیا، اور یہ دونوں آزاد ہیں۔“ ساتھ ہی حضرت

ابوبکر صدیق رضی اللہ عنہ نے حضرت زید بن خطابؓ سے فرمایا:۔
 ”اس کی چیز واپس کر دو“

دونوں ماں بیٹی نے عرض کیا: ”اے ابوبکرؓ، ابھی واپس کر دیں، یا
 کام پورا کر کے“

حضرت ابوبکرؓ نے فرمایا: ”جیسا تم چاہو“

● حضرت امّ عبیس رضی اللہ عنہا

علامہ شبلیؒ تحریر فرماتے ہیں کہ:-

”حضرت زید بن خطابؓ اور امّ عبیس رضی اللہ عنہا، یہ دونوں بھی کنیزیں تھیں، اور

اسلام لانے کے جسم میں سخت سے سخت مصیبتیں جھیلتی تھیں“

شیخ الاسلام رحمہ اللہ تحریر فرماتے ہیں:-

”حضرت امّ عبیس رضی اللہ عنہا ان سابقین مسلمین میں سے ایک ہیں جنہیں

مشرکین نے عذاب میں مبتلا کیا ہے“

اور محمد بن عثمان بن ابی شیبہ نے اپنی تاریخ میں بسند روایت کیا ہے کہ

حضرت امّ ہانی رضی اللہ عنہا بنت ابی طالب نے فرمایا:-

اعتق ابوبکر یلاً لا حضرت ابوبکرؓ نے حضرت بلال رضی اللہ عنہ

وعتق معہ ستۃ، اور اس کے ساتھ چھ اور اشخاص کو آزاد

منہماہ عبیس! کیا، جن میں حضرت امّ عبیس بھی ہیں!۔



اسلام اور جہاد ایک ہی حقیقت کے دو نام ہیں، اور ایک ہی معنی کیلئے
 دو مرادف الفاظ ہیں، اور اسلام کے معنی جہاد ہیں اور جہاد کے معنی اسلام۔
 _____ جب کوئی جماعت جہاد ترک کر دیتی ہے۔ تو اس پر بلائیں
 نازل ہوتی ہیں، جو کبھی دُور نہیں ہو سکتیں۔ اِلَّا یہ کہ وہ اس معصیت سے
 باز آئیں۔ _____ کوئی خاص وقت اور عہد اس کے لئے مخصوص
 نہیں۔ ہر حال اور ہر زمانے میں ایک مسلم و مومن زندگی کے ایمان و
 صداقت کی بنیاد یہی چیز اور اسی کا سچا عشق و ولولہ ہے۔ _____
 نماز دین کا ستون ہے، اور روزہ برائیوں کی ڈھال، لیکن بیدین کی
 بنیاد ہے، اور برائیوں کو معدوم کر دینے والی تلوار۔ _____ ہزاروں
 نمازیں اور ہزاروں روزے بھی اس ایک قطرہ خون کی تقدیس
 نہیں پاسکتے، جو اس راہ میں بہایا گیا ہو، اور عمر بھر کی صدقات و
 خیرات بھی اس ایک درہم کے اجر کا مقابلہ نہیں کر سکتیں، جو اس
 راہ میں خرچ کیا گیا۔ _____ حضرت ختم المرسلین علیہ الصلوٰۃ والسلام
 نے تمام عالم کی ضلالتوں اور تاریکیوں کو دور کرنا چاہا اور اپنی نورانی
 جماعت مقدس کی زندگی اس راہ میں صرف کر دی۔

بِسْمِ اللّٰهِ الرَّحْمٰنِ الرَّحِیْمِ ۝

باب سوم

نبوتِ کا دس سالہ مدنی دور

فرمانِ جہاد

اور

سلسلہٴ غزواتِ مبارکہ



جس سے جگرِ لالہ میں ٹھنڈک ہو وہ شبنم
دریاؤں کے دل جس سے پہل جائیں وہ طوفان

بِسْمِ اللّٰهِ الرَّحْمٰنِ الرَّحِیْمِ



اِنَّ اللّٰهَ اشْتَرٰی مِنَ الْمُؤْمِنِیْنَ اَنْفُسَهُمْ
 وَاَمْوَالَهُمْ بِاَنَّ لَهُمُ الْجَنَّةَ یُقَاتِلُوْنَ
 فِیْ سَبِیْلِ اللّٰهِ فِیَقْتُلُوْنَ وَیُقْتَلُوْنَ فِیْ
 (سُوْرَةُ التَّوْبَةِ اٰیة ۱۱۱)

بلاشبہ اللہ نے مومنوں سے ان کی جانیں بھی خرید لیں، اور ان کا
 مال بھی، اور اس قیمت پر خرید لیں، کہ ان کے لئے بہشت (کی
 جاودانی زندگی) ہو۔ وہ (کسی دنیوی مقصد کی راہ میں نہیں
 بلکہ) اللہ کی راہ میں جنگ کرتے ہیں۔ پس مارتے بھی ہیں اور
 مرتے بھی ہیں۔

بِسْمِ اللّٰهِ الرَّحْمٰنِ الرَّحِیْمِ



بِسْمِ اللّٰهِ الرَّحْمٰنِ الرَّحِیْمِ
 بِسْمِ اللّٰهِ الرَّحْمٰنِ الرَّحِیْمِ

فرمانِ جہاد


تمام مورخین و محدثین اس حقیقت کے بالاتفاق معترف ہیں کہ اللہ تعالیٰ نے ذیل کی آیاتِ بینات نازل فرما کر مسلمانوں کو حملہ آور دشمن کے مقابلہ میں اپنے دفاع کی لجازت بخشی۔ مزید مورخین کا اس پر بھی اتفاق ہے کہ یہ حکم ۱۲ صفر ۳ھ کو نازل ہوا۔

چنانچہ اس ارشادِ خداوندی کے ساتھ ہی تحریکِ اسلامی ایک ایسے انقلابِ آفریں دور میں داخل ہوئی جس سے خداوندِ عالم اور اس پر لازوال یقین کے ساتھ کلمہ حق کی سر بلندی کے لئے قتل ہونا، قتل کرنا اور ہر حال میں ثابت قدم رہنا مسلمانوں کی بنیادی اور اہم ترین خصوصیت قرار پائی۔

جنگ کرنے والوں کو اجازت دی جاتی ہے کیونکہ
 ان پر ظلم ہوا اور خدا کی مدد پر بیشک قادر ہے
 یہ لوگ اپنے وطن سے بلاوجہ صرف اس لئے نکالے
 گئے کہ انہوں نے اللہ کو اپنا رب مان لیا ہے
 اور اگر بعض لوگوں (حملہ آوروں) کو بعض
 لوگوں (مسلمانوں) سے اللہ پاک دفع نہ
 کرنا تب ضرور عیسائیوں کے گرجے، یہودیوں کے
 معابد اور نرسا کے مندر اور مسلمانوں کی مسجدیں جن
 میں اسمِ الہی کا ذکر کثیر ہوتا ہے گرا دی جائیں۔

أَذِنَ لِلَّذِينَ يُقْتَلُونَ بِأَنَّهُمْ
 ظَلَمُوا وَإِنَّ اللَّهَ عَلَىٰ نَصْرِهِمْ
 لَقَدِيرٌ ۗ الَّذِينَ أُخْرِجُوا مِنْ
 دِيَارِهِمْ بِغَيْرِ حَقٍّ إِلَّا أَنْ يَقُولُوا
 رَبَّنَا اللَّهُ ۗ وَلَا دَفْعُ اللَّهِ
 النَّاسَ بَعْضَهُمْ بِبَعْضٍ لَّهْدَمَتْ
 صَوَامِعُ وَبِيَعٌ وَصَلَوَاتٌ وَمَسْجِدٌ
 يُذَكَّرُ فِيهَا اسْمُ اللَّهِ كَثِيرًا ۗ

(سورة الحج - آیت ۳۹-۴۰)





اللَّهُ وَلِيُّ الَّذِينَ آمَنُوا يُخْرِجُهُم مِّنَ
الظُّلُمَاتِ إِلَى النُّورِ وَالَّذِينَ كَفَرُوا
أُولَئِهِمُ الطَّاغُوتُ يُخْرِجُونَهُم مِّنَ
النُّورِ إِلَى الظُّلُمَاتِ (البقرة - آیت ۲۵۷)

خدا مسلمانوں کا دوست اور ساتھی ہے ان کو ہر طرح کی تاریکیوں
سے نکال کر فطرتِ صالحہ کی ربانی روشنی میں لاتا ہے۔ مگر
کفار کے دوست ان کے طاغوت ہیں۔ جو ان کو خدا کی بخشی ہوئی
روشنی سے نکال کر جہل و ضلالت کے اندھیرے کی طرف لے
جاتے ہیں۔

بِسْمِ اللّٰهِ الرَّحْمٰنِ الرَّحِیْمِ

پیغمبرِ خاتم
حضرت محمد رسول اللہ صلی اللہ علیہ وسلم

کی

مدینہ منورہ میں مبارک آمد اور اسلامی سرزمین کی تشکیل

مشترکین مکہ کی ریشہ وانیوں اور انتقامی کارروائیوں

کے متبادل پر

مسلمانوں کی ایم کی جاہد آغاز

ہو حلقہ یاراں تو برہنہ کی طرح نرم
نرم حق و باطل ہو تو فولاد ہے مومن

اسلام کے اولین عظیم الشان معرکہ

غزوة بدر

کا

پس منظر اور کلمہ حق کے ان جانثاروں کا مقدس ذکر
جنہوں نے

اسلام کے روشن مستقبل کیلئے اپنی جانوں کا نذرانہ پیش کیا

	۳۱۳	شہرکائے معرکہ	} مسلمان
متفق علیہ	۱۲	تعداد شہداء	
	۱۰۰۰ (تقریباً)	شہرکائے معرکہ	} کفار
	۶۰	مقتول	
	۶۰	اسیر	

بِسْمِ اللّٰهِ الرَّحْمٰنِ الرَّحِیْمِ ط

آنحضرت صلعم کی مدینہ میں مبارک آمد

آنحضرت صلی اللہ علیہ وآلہ وسلم ہجرت مکہ کے بعد جب قیام میں پہنچے۔ تو اہل مدینہ نے آنکھیں فرشِ راہ کر کے جس والہیت اور عقیدت کے ساتھ آپ کا استقبال کیا۔ وہ واقعی نبوت کی شایانِ شان تھا۔ مدینہ کے انصار، جو قبیلہ اوس اور خزرج سے تھے، اس طرح آپ کے گرد جمع ہوئے، جس طرح مدتوں کے پیاسے آپ شیریں کے گرد جمع ہوں۔ آنحضرت صلعم چار روز تک قیام میں حضرت کلثوم بن ہذیم کے ہاں قیام فرمائے، اور مسجد قبا کی نیواٹھانے کے بعد تشریف فرمائے مدینہ ہوئے۔ یہ ۱۲ ربیع الاول ۱۱ھ مطابق ۲۴ ستمبر ۶۲۲ء جمعہ کا مبارک دن تھا۔ کہ آپ نے قبا سے مدینہ منورہ جاتے ہوئے محلہ بنو سالم میں اسلام کا پہلا جمعہ پڑھایا اور نماز سے پہلے خطبہ ارشاد فرمایا۔ بعد ازاں آئے نماز آپ مدینہ پہنچے اور بنو نجار کے محلہ میں حضرت ابوالیوب انصاریؓ کے ہاں اترے۔ آپ کے اس قیام کے ساتھ ہی شرب کا نام بدل کر مدینۃ النبیؐ ہو گیا۔ جو آخر کار مدینہ کے نام سے معروف ہوا۔

مواخات | آنحضرت صلی اللہ علیہ وآلہ وسلم نے قیام مدینہ کے فوراً بعد اسی محلہ میں دو یتیم بچوں سہیل اور سہیل کی افتادہ زمین خرید کر مسجد نبویؐ کی بنیاد رکھی۔ اور خود اپنے دست مبارک سے پتھر ڈھو ڈھو کر اس کی تعمیر میں حصہ لیا۔ انہی دنوں آپ نے ہاجرین و انصار کے درمیان رشتہ اخوت قائم فرمایا۔ آپ کا یہ مبارک اقدام وقت

کا اہم ترین تقاضا تھا۔ کیونکہ مکہ سے ہجرت کی آمد اس امر کی متقاضی تھی کہ مقامی
 و ہجرتی حضرات میں ایک ایسا رشتہ قائم کیا جائے۔ جس کی بنیاد میں خون اور نسل کے
 مقابلہ پر اسلام کی ابدی صداقتیں کام کر رہی ہوں۔ چنانچہ حضورؐ نے ہجرتی
 انصار کو حضرت انسؓ بن مالک کے گھر جمع فرمایا۔ حاضرین کی تعداد نوٹے تھی۔
 جس میں نصف ہجرتی اور نصف انصار تھے۔ آنحضرتؐ صلعم نے بعض حضرات
 کو بعض کے ساتھ وابستہ فرمادیا۔ اس رشتہ مؤدّت و یگانگت نے جو صورت اختیار
 کی وہ بے نظیر تھی۔ اس سے ایک ایسی قومیت کی بنیاد پڑی۔ جو اسلام کی ہمہ گیری
 اور عالمگیریت کی ایک روشن دلیل ہے۔

ہجرتی مکہ جس حالتِ بے بسی میں مدینہ پہنچے تھے۔ وہ اس کی مستحق تھی کہ ان کے
 ساتھ ایسا سلوک کیا جائے۔ کہ وہ ماضی کی تلخیاں بھول کر ایک نئی زندگی کی طرح
 ڈالیں اور اپنے آپ کو آنے والی آزمائشوں سے عہدہ برآ ہونے کے لئے تیار کر لیں۔
 اور بلا ریب یہ رسول اللہ صلی اللہ علیہ وآلہ وسلم کی عظیم الشان پیغمبرانہ فراست کا
 اعجاز تھا۔ کہ ہجرتی و انصار اس طرح شیر و شکر ہو گئے۔ کہ کوئی ہجرتی ہجرتی
 رہا۔ ہجرتی زمین، جائداد اور مال و دولت میں اپنے انصار بھائیوں کے ساتھ
 برابر کے شریک ہو گئے۔

یہاں اگر ان رشتہ دوانیوں کو بھی پیش نظر رکھا جائے۔ جو اہل یہود، مدینہ کے
 انصار، اوس اور خزرج، میں پھوٹ ڈالنے کے لئے ہمیشہ جاری رکھتے تھے۔ تو اس
 مواخات کی عظیم حکمت کو تسلیم کئے بغیر کوئی چارہ نہیں رہتا۔ یہودی، جن کی زندگی
 صرف ایسی ہی سازشوں کے سہارے قائم تھی۔ ظاہر ہے کہ ہجرتی و انصار کے درمیان

مناقرت پھیلانے میں کوئی کسر اٹھانہ رکھتے۔ مگر موافقات نے اُن کی تمام چالیں خاک میں ملا دیں۔ فی الحقیقت یہ رشتہ انہوں پر اللہ تعالیٰ کا احسانِ عظیم تھا اور وہ اگر متفرق رہتے۔ تو تباہی سے انہیں کوئی نہ بچا سکتا۔ قرآن حکیم کا ارشاد ہے:-

فَأَصْبَحْتُمْ بِنِعْمَتِهِ إِخْوَانًا
وَكُنْتُمْ عَلَىٰ شَفَا حُفْرَةٍ مِّنَ
النَّارِ فَأَلْقَدْكُم مِّنْهَا
مسلمانو! یہ اللہ تعالیٰ کی ایک نعمت ہے۔ کہ تم
سب بھائی بھائی بن گئے ہو۔ تم آگ کے گڑھے
کے کنارے کھڑے تھے۔ اللہ نے تمہیں اس میں
رہنے سے بچالیا۔ (آیت ۱۰۳)

اہلِ یہود سے معاہدہ | آنحضرت صلعم چونکہ ایک ایسے معاشرہ کی تشکیل فرمانا چاہتے تھے جو ہر لحاظ سے اسلام کی حقانیت کا آئینہ دار ہو۔ اس لئے ضروری تھا، کہ اطرافِ مدینہ میں بسنے والے قبائل کے ایسے معاہدات کئے جائیں۔ جو ایک دوسرے کے احترام اور صلح و آشتی کی بنیادوں پر قائم ہوں۔ ان دنوں اہلِ یہود کے تین قبائل یعنی بنو قینقاع، بنو نضیر اور بنو قریظہ اطرافِ مدینہ میں رہتے تھے۔ چنانچہ آنحضرت صلعم نے ان قبائل کے رؤسا کو بلا کر اپنی رہنمائی میں ایک ایسا معاہدہ مرتب و نافذ فرمایا۔ جو ہر لحاظ سے انصارِ مدینہ اور اہلِ یہود کے لئے قابلِ قبول تھا۔ تاریخی طور پر بلاشبہ اس معاہدہ کو دنیا کے اولین عدالتی و فاقی دستور کی حیثیت حاصل ہے۔

سرمانِ جہاد | جب تک سرکارِ دو عالم صلعم مکہ معظمہ میں مقیم رہے۔ اس وقت تک صرف دلائل و حجّت کے ساتھ لوگوں کو اللہ کی توحید کی طرف بلاتے اور اسلام کی دعوت دینے کا حکم تھا۔ چنانچہ حضورؐ کی زندگی میں انتہائی نامساعد حالات کے باوجود لوگوں کو نرمی اور محبت کے ساتھ دینِ حق کی طرف بلاتے اور بت پرستی سے منع فرماتے

رہے حضورؐ نے مکہ میں اگرچہ پید و حساب مصائب برداشت کئے اور آپؐ کے اصحابؓ پر بے پناہ مظالم توڑے گئے۔ تاہم آپؐ نے کبھی صبر و استقلال کا دامن ہاتھ سے نہ چھوڑا۔ آخر جب حالات زیادہ سنگین ہو گئے۔ اور مکہ کے لوگ آپؐ کی تبلیغِ حق سے چڑ کر آپؐ کے قتل کے دریغ ہوئے۔ تو آپؐ نے اللہ تعالیٰ کے حکم کے ساتھ مکہ چھوڑا اور مدینہ میں آکر قیام فرمایا۔ لیکن پھر بھی قریش مکہ کی آتشِ انتقام سرد نہ ہوئی، اور وہ یہاں بھی پیغمبرِ اسلامؐ اور آپؐ کے اصحابؓ کو مٹانے کے منصوبے باندھنے لگے۔ مدینہ منورہ جو اب تک بیرونی خطرات سے محفوظ تھا۔ آپؐ کی آمد کے ساتھ ہی قریش مکہ کے غیض و غضب کی تاراج گاہ بن گیا۔ چنانچہ آپؐ کی آمد کے چند دن بعد قریش نے عبداللہ بن ابی کو جو واقعہ ہجرت سے پہلے رئیس الانصار تھا، اور انصار نے اس کی تاج پوشی کی شاہانہ رسم آدا کرنے کے لئے تاج تیار بھی کر لیا تھا۔ خط لکھا کہ:-

”تم نے ہمارے آدمی کو اپنے ہاں پناہ دی ہے۔ ہم خدا کی قسم کھاتے ہیں، کہ یا تو تم لوگ ان کو قتل کر ڈالو، یا مدینہ سے نکال دو۔ ورنہ ہم سب تم پر حملہ کریں گے۔ اور تم کو فنا کر کے تمہاری عورتوں پر تصرف کریں گے۔“

اور یہ خط محض دکھاوے کا خط نہ تھا۔ بلکہ ان دنوں قریش مدینہ پر حملے کی تیاریاں بھی کر رہے تھے۔ اگرچہ آنحضرت صلی اللہ علیہ وآلہ وسلم کے سمجھانے بجھانے پر عبداللہ بن ابی قریش کے حکم کی تعمیل تو نہ کر سکا۔ تاہم اہل مدینہ پر قریش مکہ کے اچانک حملہ کا خطرہ ضرور منڈلانے لگا تھا۔

بہر کیفیت مدینہ میں بھی جب حالات حد درجہ سنگین ہو گئے اور چاروں طرف سے اہل اسلام پر عرصہٴ حیات تنگ کیا جانے لگا۔ تو اللہ تعالیٰ نے مسلمانوں کو حملہ آور دشمنوں کے مقابلہ پر اپنی مدافعت کی اجازت بخش دی۔ چنانچہ سورہ الحج کی آیات ۳۹-۴۰ کے ذریعہ حکم جہاد ملتے ہی آنحضرت صلی اللہ علیہ وآلہ وسلم نے دو تدابیر اختیار کرنے کا ارادہ فرمایا۔ اول یہ کہ قریش کی شامی تجارت، جو ان کی سرمایہٴ غرور تھی، بند کر دی جائے۔ دوسرے مدینہ کے قرب و جوار کے قبائل امن و امان کا معاہدہ کر لیا جائے۔ تاکہ قریش مگر نہ صرف تجارت کے بند ہو جانے کی وجہ سے صلح پر مجبور ہو جائیں۔ بلکہ معاہدہ قوموں کو مسلمانوں کے خلاف براہِ نگینہ بھی نہ کر سکیں۔

گھنور کا پہلا غزوہ — غزوہ ودان | چنانچہ صفر ۲ میں آنحضرت صلی اللہ علیہ وآلہ وسلم

بہ نفس نفیس ابواء تک تشریف لے گئے۔ اس غزوہ میں آنحضرت صلعم کے ہمراہ ساٹھ یا ستر صحابہؓ تھے۔ آنحضرت صلعم نے قریش کی ایک جماعت کی مزاحمت کی غرض سے مقام ودان تک سفر فرمایا مگر کوئی ٹڈ بھڑ نہ ہوئی۔ آپ نے یہاں چند روز قیام فرما کر معاہدہ امن کو وسعت دینے کی غرض سے آس پاس کے قبائل سے معاہدات کئے۔ ان میں قبیلہ بنی ضمر بن بکر بن عبدمناف کا معاہدہ بھی شامل ہے۔

جس پر مخشی بن عمرو ضمری نے دستخط کئے تھے۔ اس غزوہ کو غزوہ ابواء بھی کہتے ہیں۔ غزوہ ابواء | آنحضرت صلی اللہ علیہ وآلہ وسلم ربیع الاول ۲ ھ مطابق ستمبر ۶۲۳ء

میں قریش کی ایک جماعت کی مزاحمت کے لئے دو سو صحابہؓ کے ساتھ ابواء تشریف لے گئے، مگر قریش سے کوئی تصادم نہ ہوا چنانچہ آپ رجعت فرمائے مدینہ ہوئے۔

غزوہ سفوان | اسی ماہ میں آنحضرت صلی اللہ علیہ وآلہ وسلم کرز بن جابر الفہری کے

تعاقب میں نکلے۔ اُس نے مدینہ کی چراگاہ پر حملہ کیا تھا۔ آپ نے وادی سفوان تک

کرز کا پھچا کیا۔ مگر وہ بچ کر نکل گیا۔ اس غزوہ کو غزوہ بدرِ اولیٰ بھی کہتے ہیں۔

غزوہ ذوالعشیرہ | جمادی الآخر ۲ھ مطابق دسمبر ۶۲۳ء میں آنحضرت صلی اللہ

علیہ وآلہ وسلم ڈیڑھ صد ہا جبر صحابہؓ کے ساتھ پھر قریش کی ایک جماعت کی مزاحمت

کے لئے نکلے۔ آپ کو خبر ملی تھی، کہ قریش کی ایک جمعیت مالِ تجارت لے کر مکہ سے شام

کے لئے روانہ ہو چکی ہے۔ آنحضرت صلی اللہ علیہ وآلہ وسلم ذوالعشیرہ تک گئے۔ مگر آپ کے

پہنچنے سے کئی روز پہلے وہ لوگ یہاں سے آگے بڑھ چکے تھے۔ یہی جماعت جب شام سے

واپس ہوئی۔ اور حضورؐ پھر اس کی مزاحمت کو نکلے تو غزوہ بدرِ کبریٰ وقوع پذیر ہوا۔

سریہ نخلہ | سریہ نخلہ غزوہ بدر کی وجوہات میں سے ایک بنیادی وجہ کی حیثیت

رکھتا ہے۔ مورخین نے اس کی تفصیل بیان کرتے ہوئے لکھا ہے۔ کہ رجب ۲ھ

مطابق جنوری ۶۲۲ء میں آنحضرت صلی اللہ علیہ وآلہ وسلم نے حضرت عبداللہ بن جحشؓ

کو بارہ مجاہدین کے ہمراہ روانہ فرمایا۔ آپ نے روانگی کے وقت حضرت عبداللہؓ

کو ایک خط دے کر کہا۔ کہ اس خط کو دو دن کی مسافت طے کرنے کے بعد پڑھنا اور

مندرجہ ہدایات کے مطابق عمل کرنا۔

حضرت عبداللہؓ نے دو دن کے بعد حسب ہدایت خط پڑھا۔ اُس میں حکم دیا گیا

تھا۔ کہ نخلہ چلے جاؤ، اور قریش کے قافلوں کی تحقیق کر کے ہمیں خبر دو۔ چنانچہ اس ارشاد

کے مطابق حضرت عبداللہؓ مع مجاہدین کے نخلہ پہنچے۔ شام کے وقت قریش کا ایک قافلہ

آیا۔ جو عمرو بن الحضرمی، عبداللہ بن مغیرہ کے دو لڑکوں (غمان اور نوفل) اور بنی مغیرہ

کے مولیٰ حکم بن کیسان پر مشتمل تھا۔ اُونٹوں پر چوڑا اور دیگر سامان تجارت تھا۔
 مجاہدینِ اسلام میں سے حضرت واقدہؓ نے قافلہ سردار عمرو بن الحضرمی کو
 تیر مارا، جس سے وہ مر گیا۔ اُس کے دوسرے ساتھی خوفزدہ ہو کر بھاگ کھڑے ہوئے۔
 مگر مجاہدین نے عثمان بن عبداللہؓ اور حکم بن کیسان کو گرفتار کر کے مال و اسباب پر
 قبضہ کر لیا۔ بہر کیف عمرو بن الحضرمی پہلا کافر تھا جو مسلمانوں کے ہاتھوں مارا گیا
 اور جس کا خون غزوہ بدر کا باعث بنا۔

غزوہ بدر — اسلام کا اولین عظیم الشان معرکہ

المعركة بدر دورِ نبوت کے باقی تمام معرکوں میں نہایت امتیازی حیثیت کا
 حامل ہے۔ اس معرکہ کی کامیابی نے نہ صرف اسلام کے مستقبل کو تابناک بنایا، بلکہ
 کفر کی ہزیمت اور حق کی فتح کے لئے راہ بھی ہموار کی۔ اس معرکہ میں اسلام کے
 وہ تمام اُزلی دشمن، جو اسلام کی ترقی کے راستے میں سنگِ گراں کی حیثیت رکھتے تھے،
 مجاہدین کی ٹھوکروں میں پا مال ہو کر واصلِ جہنم ہوئے۔ جس کے نتیجے میں ہر حکمہ مسلمانوں
 کا رعب چھا گیا۔ اور اطراف کے دشمن اسلام کی عظمت سے کانپنے لگے۔

اس کتاب کا موضوع چونکہ اس معرکہ کی کامیابی میں کام آنے والے شہدائے
 مقدّس تھیں سے شروع ہو کر عہدِ نبویؐ کے دیگر شہدائے کارناموں تک جا پہنچتا ہے۔

اس لئے ضروری ہے۔ کہ اس معرکہ پر ذرا تفصیل سے روشنی ڈالی جائے۔ اور کلمہ حق

کے اُن جانشینوں کے جذبہٴ جہاد اور شوقِ شہادت کو خراجِ عقیدت پیش کیا جائے۔

جنہوں نے اسلام کے لئے جان دینے کی رسم جاری کر کے مسلمانوں کو جانشاری و سرفروشی

کی بنا پر اقوامِ عالم میں ممتاز کیا۔

بلاشبہ یہی وہ سعیدِ روحیں ہیں جن کے مقدس تذکروں نے نہ صرف مسلمانوں کی دینی سمیت کو ہمیشہ زندہ رکھا۔ بلکہ وہ جذبہٴ لازوال بھی بخشا، جو آج بھی میدانِ جنگ میں دشمنانِ اسلام پر قیامت بن گوتتا، قہر بن کر گزتا اور ہر لحظہٴ کفار کو لرزہ برانداز رکھتا ہے۔ یہی وہ پاکباز لوگ ہیں جنہیں اللہ تعالیٰ نے مردہ کہنے سے منع فرمایا۔ اور جن کا ذکر اپنے پاک کلام میں نبیوں اور صدیقیوں کے بعد کیا۔ تاکہ خدا کے ہاں ان کے ابدی درجات کے تعین میں کسی کو کوئی غلط فہمی نہ رہے۔

”خدا رحمت کند این عاشقانِ پاک طینت را“

مقامِ بدر (بدر زمانہ جاہلیت کی تماشا گاہوں میں سے ایک تماشا گاہ تھا۔ جہاں بازار لگتا اور عرب جمع ہوتے تھے۔ یہاں ایک بڑا بت خانہ تھا جو بت پرستوں اور مشرکوں کا مرجع و مرکز تھا۔ مگر اس کی زیادہ اہمیت اس کے سالانہ میلے کی وجہ سے تھی۔ لوگ اس میلہ میں سامانِ تجارت لے کر آتے اور تبادلے میں خواہاک اور زندگی کی دوسری ضروریات حاصل کیا کرتے تھے۔

(بدر کا میدان چاروں طرف سے پہاڑوں میں گھرا ہوا ہے۔ یہ میدان طول و عرض میں تقریباً پانچ پانچ میل کے ٹک بھگ ہے۔ اس کا زیادہ حصہ ریتلا اور باقی میں ریت کے پتھر اور چٹانیں ہیں۔ بحرِ احمر یہاں سے دس میل دور ہے، اور یہی ساحلی رقبہ عام طور پر تجارتی قافلوں کی گزر گاہ تھا۔)

معرکہ کے اسباب (مورخین کے بیان کے مطابق آنحضرت صلی اللہ علیہ وآلہ وسلم خفیہ طور پر قریش کے اس تجارتی قافلہ کی واپسی کے منتظر تھے۔ جو ابوسفیان کی کی قیادت میں شام گیا ہوا تھا، اور جس کی مزاحمت کے ارادہ سے آپ ذوالعشر

تک تشریف لے گئے تھے۔ بہر حال جب اس قافلہ کی واپسی کی خبر ملی۔ تو آپؐ نے مسلمانوں کو اپنے ہمراہ چلنے کی دعوت دی، اور فرمایا:-

”یہ قریش کا وہ قافلہ ہے جس میں ان کا مال و اسباب ہے۔ شاید اللہ تعالیٰ اسے تم کو غنیمت میں دے دے۔“

نیز علامہ طبریؒ غزوہ بدر کے اسباب میں لکھتے ہیں:-

”اور جس چیز نے بدر کے واقعہ کو ابھارا، اور وہ تمام لڑائیاں چھیڑ دیں، جو آنحضرت صلعم اور مشرکین میں پیش آئیں، سب کا سبب یہی تھا کہ واقعہ تمیمیؒ نے حضرت حمی کو قتل کر دیا تھا۔“

قریش کی تیاریاں | بہر حال ادھر حضرت حمی کا قتل ہو گیا تھا، اور ادھر مکہ میں یہ افواہ پھیل

گئی تھی کہ مسلمان قریش کے قافلہ تجارت کو لوٹنے کا ارادہ رکھتے ہیں۔ یہی خیر کسی طرح

قافلہ سالار ابو سفیان کو بھی پہنچ گئی۔ اس نے ان حالات کی خبر دینے کے لئے ضمضم

بن عمرو غفاری کو مکہ بھیج کر امداد طلب کی۔ ان اطلاعات نے اہل مکہ کی آتش انتقام

کو اور بھڑکا دیا۔ چنانچہ وہ غمغص و غضب کا بادل بن کر مکہ سے نکل کھڑے ہوئے۔

مسلمانوں کا ردِ عمل | آنحضرت صلی اللہ علیہ وآلہ وسلم کو جب قریش مکہ کی اس

پیشقدمی کی خبر ملی۔ تو آپؐ نے صحابہؓ کو جمع کر کے واقعہ کا اظہار فرمایا۔ مہاجرین

میں سے پہلے حضرت ابو بکر صدیقؓ پھر حضرت عمر خطابؓ نے جانثاری کا یقین دلایا۔

مگر حضور سرورِ دو عالم صلعم کی نظر استفسار انصارِ مدینہ کی طرف تھی۔ چنانچہ

قبیلہ خزرج کے سردار حضرت سعد بن عبادہؓ نے کھڑے ہو کر دربار رسالت میں

میں عرض کی۔ ”اگر حضورؐ کا اشارہ ہماری طرف ہے۔ تو خدا کی قسم آپؐ فرمائیں تو

ہم سمندر میں کود پڑیں۔“ ان کے بعد حضرت مقدادؓ نے حضورؐ رسالتاً میں اپنی
جاٹاری کا یقین دلاتے ہوئے عرض کیا کہ:-

”ہم موسیٰؑ کی قوم کی طرح یہ نہ کہیں گے، کہ آپؐ اور آپؐ کا خدا جا کر لڑیں، ہم
لوگ آپؐ کے دائیں سے، بائیں سے، سامنے سے اور پیچھے سے لڑیں گے۔“

حضرت مقدادؓ کی اس تقریر سے آنحضرت صلی اللہ علیہ وآلہ وسلم کا رخ انور
چمک اٹھا۔ آپؐ نے ارشاد فرمایا:-

”تم لوگوں کو بشارت ہو۔ اللہ تعالیٰ شانہ نے مجھ سے فتح و نصرت کا وعدہ
فرمایا ہے۔“

الغرض ۱۲ رمضان المبارک ۲ھ کو آنحضرت صلی اللہ علیہ وآلہ وسلم تین سو
سے کچھ اوپر مجاہدین کے ساتھ مدینہ سے نکلے۔ چونکہ مسلمان جو شہ جہاد میں اس قدر
سرشار تھے۔ کہ کم عمر بچے بھی ساتھ ہو گئے تھے۔ اس لئے آنحضرت صلعم نے مجاہدین کا
ملاحظہ فرماتے ہوئے ان تمام کم عمر بچوں کو شرکت سے روک دیا۔ جو جہاد کے مکلف نہ
تھے۔ الا حضرت عمیر بن ابی وقاصؓ کے، جو واپسی کا حکم ملنے پر شدت جذبات میں
رو پڑے تھے۔ یہ اس کم سن مجاہد کی خوش بختی تھی۔ کہ آنحضرت صلعم نے نہ صرف اسے
شرکت کی اجازت فرمادی۔ بلکہ خود اپنے دست مبارک سے اس کے گلے میں تلوار
بھی حائل کی۔

صحیح روایات کے مطابق جو مسلمان آنحضرت صلعم کے ساتھ جہاد کے لئے نکلے تھے،
ان کی تعداد تین صد تیرہ تھی۔ ایک روایت ہے۔ کہ جب آنحضرت صلعم نے اپنے
ساتھیوں کا شمار کیا اور انہیں تین سو تیرہ پایا، تو خوش ہوئے اور فرمایا:-

”یہ طاقت کے ساتھ تھیوں کی گنتی ہے، جو ان کے ساتھ نہر عبور کر گئے تھے۔“

آنحضرت صلعم نے جب روانگی کا قصد فرمایا۔ تو اپنی ذات الفصول نامی زردہ زیب تن کی اور غضب نامی تلوار حائل فرمائی۔

فریقین کی پیشقدمی قریش عقبہ بن ربیعہ کی زیر قیادت بڑے ساز و سامان کے ساتھ مکہ سے نکلے تھے۔ لشکر قریش کی تعداد ایک ہزار کے لگ بھگ تھی۔ اور قریش کے رؤسا یعنی ابو جہل، امیہ، نضر، حرت بن عامر وغیرہ سب شریک لشکر تھے۔ لشکر قریش ابھی مکہ سے چار منزل پر ہی پہنچا تھا۔ کہ اسے ابوسفیان کے تجارتی قافلہ کی بسلا مکہ پہنچنے کی اطلاع ملی۔ اس پر لشکر قریش نے واپس مکہ لوٹ جانے کا ارادہ کیا۔ مگر ابو جہل نے انکار کر دیا۔ اس کا کہنا تھا۔ کہ ہم اسی شان کے ساتھ بدت تک جائیں گے۔ وہاں جشنِ شادی مرتب کریں گے۔ اونٹ ذبح کر کے اس پاس کے لوگوں کو کھلائیں گے۔ اس کا اثر یہ ہوگا، کہ گرد و نواح کے قبائل ہماری کثرت و شوکت سے مرعوب ہو کر مسلمانوں سے ہم عہد ہونا پسند نہیں کریں گے۔ چنانچہ اہل لشکر نے ابو جہل کی اس رائے سے متفق ہو کر ساحل سمندر کا راستہ چھوڑ دیا۔ اور مدینہ کے رخ آگے بڑھنے لگے۔

ادھر آنحضرت صلی اللہ علیہ وآلہ وسلم روحا، منصور، ذاتِ اجڈال، معلقات اور اشیل سے گزرتے ہوئے بدر کے قریب پہنچ گئے۔ خبر رسائوں نے خبر دی۔ کہ قریش وادی کے دوسرے سرے تک آگئے ہیں۔ چنانچہ آنحضرت صلعم نے یہاں ہی رک کر پڑاؤ ڈال دیا۔

دوسری طرف لشکر قریش آگے بڑھ کر عتقل کے ٹیلے کے پیچھے خیمہ زن ہو گیا۔ قریش چونکہ پہلے پہنچ گئے تھے۔ اس لئے انہوں نے مناسب موقعوں پر قبضہ کر لیا۔

تھا۔ برخلاف اس کے مسلمانوں کی سمت کوئی چشمہ یا کنواں نہ تھا۔ زمین ایسی ریتی تھی۔
 کہ اونٹوں کے پاؤں دھنس دھنس جاتے تھے۔ حضرت جنابؑ نے دربارِ نبوتؐ میں
 عرض کیا۔ کہ اس مقام پر اگر حضورؐ کا قیام وحی الہی کی رُوسے ہے تو بہتر، ورنہ اگر
 فوجی نقطہ نظر سے ہے۔ تو آگے بڑھ کر چشمہ پر قبضہ کر لینا چاہیے اور اس پاس کے
 کنوئیں بیکار کر دینے چاہئیں۔ آنحضرتؐ صلعم نے حضرت جنابؑ کی رائے کو پسند فرمایا۔
 بناؤ ایزدی رات کو یارش ہو گئی۔ جس سے لشکرِ کفار کو نقل و حرکت میں دشواری
 پیش آئی۔ چنانچہ حضورؐ نے آگے بڑھ کر چشمہ پر قبضہ کر لیا۔

چشمہ پر اگرچہ لشکرِ اسلام کا قبضہ ہو چکا تھا۔ تاہم ساقی کو تر کے فیضِ عام
 نے لشکرِ کفار پر پانی بند کرنا گوارا نہ کیا۔ اس لئے کفار کو بھی پانی لینے کی عام اجازت
 تھی۔

جنگ سے ایک روز پیشتر آنحضرتؐ صلی اللہ علیہ وآلہ وسلم نے میدانِ جنگ
 ملاحظہ فرمایا۔ صحابہ کرامؓ ساتھ تھے۔ حضورؐ جگہ جگہ ٹھہر کر فرماتے۔ کہ کل یہاں
 کافر کی لاش ہوگی، اور وہاں فلاں کافر کی۔ اس طرح آنحضرتؐ صلی اللہ علیہ وسلم
 نے جملہ سردارانِ قریش کے نام گنوا دئے۔

معرکہ کا رزار، ۱۱، ۱۲، ۱۳، ۱۴، ۱۵، ۱۶، ۱۷، ۱۸، ۱۹، ۲۰، ۲۱، ۲۲، ۲۳، ۲۴، ۲۵، ۲۶، ۲۷، ۲۸، ۲۹، ۳۰، ۳۱، ۳۲، ۳۳، ۳۴، ۳۵، ۳۶، ۳۷، ۳۸، ۳۹، ۴۰، ۴۱، ۴۲، ۴۳، ۴۴، ۴۵، ۴۶، ۴۷، ۴۸، ۴۹، ۵۰، ۵۱، ۵۲، ۵۳، ۵۴، ۵۵، ۵۶، ۵۷، ۵۸، ۵۹، ۶۰، ۶۱، ۶۲، ۶۳، ۶۴، ۶۵، ۶۶، ۶۷، ۶۸، ۶۹، ۷۰، ۷۱، ۷۲، ۷۳، ۷۴، ۷۵، ۷۶، ۷۷، ۷۸، ۷۹، ۸۰، ۸۱، ۸۲، ۸۳، ۸۴، ۸۵، ۸۶، ۸۷، ۸۸، ۸۹، ۹۰، ۹۱، ۹۲، ۹۳، ۹۴، ۹۵، ۹۶، ۹۷، ۹۸، ۹۹، ۱۰۰

نے لشکرِ اسلام کی صف بندی فرمائی اور بارگاہِ ایزدی میں دعا کی :-
 ”اے بارِ الہا، اگر مسلمانوں کی یہ مٹھی بھر جماعت ہلاک ہو گئی۔ تو روئے

زمین پر تیری پاکی بیان کرنے والا اور تیری اطاعت کرنے والا کوئی

باقی نہ رہے گا۔“

بہر حال اسی روز بدر میں لڑائی چھڑ گئی۔ لڑائی میں قریش نے پہل کی سب سے پہلے عامِ حضرمی، جسے اپنے بھائی کے خون کا دعویٰ تھا۔ دعوتِ مبارزت دیتا ہوا آگے بڑھا۔ حضرت عمرؓ کے غلام حضرت جیحؓ مقابلہ پر آئے۔ اور شہید ہو گئے۔ اس کے بعد عتبہ حضرت حمزہؓ سے اور ولیدؓ حضرت علیؓ سے مقابل ہوئے اور دونوں مارے گئے۔ البتہ عتبہ کے بھائی شیبہ نے حضرت عبیدہؓ کو زخمی کیا۔ لیکن خود حضرت علیؓ کی تلوار سے جہنم رسید ہوا۔ انصار میں سے دو بھائیوں عوذ اور معوذؓ نے باز کی طرح جھپٹ کر الجھل پر کاری وار کیا۔ اس کے بعد لشکرِ کفار نے عام ہلہ بول دیا۔ آنحضرت صلی اللہ علیہ وسلم نے مجاہدینِ اسلام کی صف بندی کچھ اس انداز سے فرمائی تھی۔ کہ دشمن کے تمام وار خالی گئے۔ رسول اللہ صلی اللہ علیہ وآلہ وسلم نے مسطحی بھر ریت کفار کی طرف پھینکی۔ ہوا کا ایک جھونکا آیا اور ریت کو دشمنانِ دین کی آنکھوں میں ڈال گیا جس سے لشکرِ قریش میں بھگڑ مچ گئی۔ اسی عالم میں مسلمانوں نے اس زور سے حملہ کیا۔ کہ ان کے رہے سہے اوسان بھی خطا ہو گئے۔ اور افراتفری میں ادھر ادھر بھاگنے لگے۔ فتح و نصرت نے آگے بڑھ کر مسلمانوں کے قدم چومے اور حق و باطل کا یہ اولین معرکہ اپنے عظیم نتائج کے ساتھ رسول اللہ کی عظیم الشان پیغمبرانہ قیادت میں سر ہو گیا۔ اس معرکہ میں ستر کفار قتل اور اتنے ہی گرفتار ہوئے۔ جبکہ مسلمان شہداء کی تعداد صرف چودہ تھی۔

(فتحِ اسلام) ایہ اللہ تعالیٰ کا احسانِ عظیم اور رسول اللہ صلی اللہ علیہ وآلہ وسلم کی قیادت کا معجزہ تھا۔ کہ مسلمانوں کی قلیل اور بے سروسامان جماعت اپنے سے تین گنا زیادہ دشمن پر غالب آئی اللہ تعالیٰ نے اسی احسان کو احد کے موقع پر یاد دلایا ہے:-

شہدائے عہدِ نبویؐ

وَلَقَدْ نَصَرَكُمُ اللَّهُ بِبَدْرٍ
وَأَنْتُمْ أَذِلَّةٌ فَاتَّقُوا اللَّهَ
لَعَلَّكُمْ تَشْكُرُونَ
جاؤ: (سُورَةُ آلِ عَمْرَانَ - آیت ۱۲۲)

لڑائی کے خاتمے کے بعد آنحضرت صلعم لاشوں کے قریب تشریف لائے۔ کفار کی لاشیں اسی جگہ پڑی تھیں جس کی نشاندہی آنحضرت صلعم نے پہلے ہی فرمادی تھی۔ آپ نے کفار کی لاشوں سے خطاب کرتے ہوئے فرمایا:-

”کسی نبی کے لئے اس کے قرابت مند جس درجہ بُرے ثابت ہو سکتے ہیں تم اپنے نبی کے لئے ایسے ہی بُرے ثابت ہوئے۔ تم نے مجھے جھٹلایا اور دوسرے لوگوں نے میری صداقت کی گواہی دی۔ تم نے مجھے وطن سے نکالا۔ اور دوسرے لوگوں نے مجھے اپنے پاس جگہ دی۔ تم میرے خلا لڑنے اٹھے، اور دوسرے لوگوں نے اپنا تعاون پیش کیا“

اس کے بعد رحمتہ للعالمین نے لاشوں کو دفنانے کا حکم دیا۔ چنانچہ چوبیس ^{۲۴} رُوسائے قریش کو ایک گڑھے میں اور باقی کفار کو دوسرے گڑھے میں یرخاک کر دیا گیا۔ تیسرے روز آنحضرت صلعم اس گڑھے کے کنارے تک تشریف لائے۔ جہاں سردارانِ قریش کے ناپاک جتنے گرائے گئے تھے۔ حضور نے بلند آواز سے فرمایا:-

”اے عتبہ بن ربیعہ، اے شیبہ بن عتبہ، اے امیہ بن خلف، اے ابو جہل بن ہشام، اے فلاں، اے فلاں۔ اللہ نے جو تمہاری بابت کہا تھا۔ کیا تم نے اسے ٹھیک پایا؟ مجھے تو جو اللہ نے وعدہ فرمایا تھا۔ میں نے اسے بالکل درست دیکھ لیا۔“

صحابہؓ کی شانِ ایمانی جب رسول اللہ صلی اللہ علیہ وآلہ وسلم نے لاشوں کو گڑھوں میں پھینکنے کا حکم فرمایا۔ تو عتبہ بن ربیعہ کو گھسیٹ کر گڑھے کی طرف لایا گیا۔ رسول اللہ صلی اللہ علیہ وآلہ وسلم نے حضرت ابو حذیفہؓ بن عتبہ کو دیکھا کہ وہ رنجیدہ ہیں اور ان کے چہرے کا رنگ بدل گیا ہے۔ فرمایا:۔

”اے ابو حذیفہؓ! اپنے باپ کی حالت دیکھنے سے شاید تمہارے دل میں کوئی بات پیدا ہو گئی ہے“
حضرت ابو حذیفہؓ نے عرض کیا:۔

”یا رسول اللہ، واللہ! میں نے اپنے باپ کے کفر یا اس کے مارے جانے کے متعلق کبھی شک نہیں کیا۔ لیکن میں اپنے باپ کا جانتا تھا۔ کہ وہ عقلمند، حلیم اور بہتر صفات والا ہے۔ اس لئے مجھے اُمید تھی۔ کہ یہ صفات ضرور اس کی رہنمائی اسلام کی طرف کریں گی۔ مگر وہ نشانہ آفت بنا اور حالتِ کفر میں مرا۔ اب مجھے باپ کا نہیں۔ اپنی اُمید کے پورا نہ ہونے کا رنج ہے“

رسول خدا صلعم نے ابو حذیفہؓ کی تعریف فرمائی، اور ان کے لئے دعائے خیر کی۔ یہی شانِ ایمانی ان سب صحابہؓ کی تھی۔ جو اسلام کی خاطر اپنے خویش و اقربا کے مقابل ہوئے۔ اور ان کے قتل سے قطعی ہاتھ پیچھے نہ کھینچا۔ (رضی اللہ تعالیٰ عنہم)
شکرِ اسلام کی مراجعت | لڑائی کے فیصلے کے تین دن بعد تک آنحضرت صلی اللہ علیہ وآلہ وسلم یہاں ہی مقیم رہے۔ پھر اموالِ غنیمت اور قیدیوں کو لے کر مدینہ روانہ ہوئے۔ حیب مقامِ صفراء پر پہنچے۔ تو اموالِ غنیمت تقسیم فرمایا اور اسی مقام پر نضر بن المارث

بن مکہ کو قتل کیا۔ پھر یہاں سے چل کر عرقِ الطیبہ پہنچے۔ تو عقبہ بن ابی معیط کو

قتل کیا۔ پھر آپ مظفر و منصور مدینہ منورہ میں داخل ہوئے۔ (صلی اللہ علیہ وسلم)

شہدائے بدر کا ذکر شدہ سطور میں ان سعید روجوں کا نام بنام ذکر کیا جائے گا۔ جو

اس معرکہ میں داخل بالحق ہو کر ہمیشہ کے لئے زندہ ہو گئے، اور جن کی روشن کی

ہوئی شمع آج بھی ہر دل میں نور پھیلا رہی ہے۔ اور جن کے کارنامے اس پیغام کی

صداقت و عظمت کے گواہ ہیں جسے خدا کے آخری نبی خدا کی طرف سے لائے تھے۔

شہدائے بدر کی تعداد بعض مورخین نے سترہ بیان کی ہے۔ اور ان میں حضرت

سعید بن خولی، حضرت صفوان بن بیضاء اور حضرت عبداللہ بن سعید کو بھی شامل کیا

ہے۔ مگر مورخین کی اکثریت کے نزدیک صحیح تعداد چودہ ہے۔ (واللہ اعلم)

● حضرت جیح بن صالح، مولائے حضرت عمر بن الخطاب۔ غزوہ بدر کے پہلے شہید

کہا جاتا ہے۔ کہ حضرت جیح اہل مین میں سے تھے۔ آپ پر قید کی مصیبت آئی

حضرت عمر فاروق نے احسان فرمایا۔ اور آزاد کر دیا۔ بدر میں آپ عامر الحضرمی

کے ہاتھ سے شہید ہوئے۔ آپ کی شہادت پر رسول اللہ صلی اللہ علیہ وآلہ وسلم نے

آپ کو سید الشہداء کے خطاب سے نوازا۔ یہ اسلام کی انسانیت نوازی ہے۔ کہ ایک

غلام کو سید الشہداء کا خطاب عطا فرمایا گیا۔ حضرت جیح کا کوئی پس ماندہ نہ تھا۔

● حضرت عبیدہ بن الحارث بن المطلب بن عبدمناف بن قصی القرشی

آپ کی کنیت ابو الحارث یا ابو معاویہ تھی۔ والد کا نام حارث اور والدہ کا نام

سخلہ تھا۔

حضرت عبیدہ بن دو کے صحابہ یعنی حضرت ابو سلمہ بن اسد، حضرت عبداللہ بن اقرظ

اور حضرت عثمان بن مظعون کے ساتھ ایمان لائے تھے۔ اس وقت تک آنحضرت صلی اللہ علیہ وآلہ وسلم حضرت ارقم بن ابی ارقم کے مکان میں پناہ گزین نہیں ہوئے تھے۔ مگر میں حضرت بلالؓ ان کے اسلامی بھائی قرار پائے تھے۔

جب مدینہ کی طرف ہجرت کا حکم ہوا۔ تو حضرت عبیدہؓ نے اپنے دو بھائیوں حضرت طفیلؓ، حضرت حصینؓ اور ایک اور بزرگ حضرت مسطح بن اثاثہؓ کے ایک تھوڑا سا ٹکڑا لیا۔ اتفاقاً راہ میں حضرت مسطحؓ کو چھو یا سانپ نے ڈنک مارا جس کی وجہ سے وہ پیچھے رہ گئے۔ مگر جب دوسرے دن ان حضرات کو خبر ملی۔ کہ حضرت مسطحؓ نقل و حرکت سے مجبور ہو گئے ہیں۔ تو پھر واپس آئے۔ اور ان کو اٹھا کر مدینہ لائے۔ یہاں حضرت عبدالرحمن بن سلمہؓ نے خوش آمدید کہا۔ اور نہایت لطف و محبت سے میزبانی کا حق ادا کیا۔ آنحضرت صلی اللہ علیہ وآلہ وسلم نے تشریف لانے کے بعد حضرت عبیدہؓ کی حضرت عمیر بن حاتم انصاری سے مواخات کرادی اور مستقل سکونت کے لئے ایک قطعہ زمین مرحمت فرمایا جس میں ان کا تمام خاندان آباد ہوا۔

ہجرت کے چند ماہ بعد یعنی شوال ۱ھ میں آپ ساٹھ ہجراجرین کے ایک دستہ پر افسر مقرر ہو کر مشرکین قریش کے حالات کی ٹوہ لگانے کے لئے وادی رابغ کی طرف گئے۔ وادی کے قریب پہنچے تو ابوسفیان کی زیر امارت دو سو مشرکین کی ایک جمعیت سے ٹٹ بھڑ ہوئی۔ لیکن جنگ و جدال کی نوبت نہ آئی۔ صرف معمولی طور پر چند تیروں کا تبادلہ ہوا۔ تاریخ اسلام میں یہ دوسرا لوٹنے امارت تھا۔ جو حضرت عبیدہؓ کو عطا ہوا تھا۔

اس کے بعد حق و باطل کے پہلے معرکہ عظیم یعنی غزوہ بدر میں شریک ہوئے۔ کفار

کی طرف سے عتیبہ، شیبہ اور ولید کی دعوتِ مبارزت پر شکرِ اسلام میں سے جب چند انصاری نوجوان آگے بڑھے، تو رؤسائے قریش نے پکار کر کہا: "محمد! ہم ناجنسوں سے نہیں لڑ سکتے، ہمارے مقابل والوں کو بھیجو۔" آنحضرت صلی اللہ علیہ وسلم نے حضرت علیؑ، حضرت حمزہؑ اور حضرت عبیدہؑ کو آگے بڑھتے کا حکم دیا۔ جنبشِ لب کی دیر تھی۔ کہ یہ تینوں بہادر دشمن کے مقابلہ پر سینہ سپر ہو گئے۔ حضرت عبیدہؑ اور شیبہؑ میں دیر تک کش مکش جاری رہی۔ یہاں تک کہ دونوں زخمی ہو گئے۔ حضرت علیؑ اور حضرت حمزہؑ اپنے حریفوں کے قتل سے فارغ ہو کر ادھر بیٹھے تو ایک ساتھ شیبہ پر ٹوٹ پڑے اور اسے تہ تیغ کر کے زخمی عبیدہ کو میدانِ جنگ سے اٹھالائے۔

حضرت عبیدہؑ کا ایک پاؤں کٹ گیا تھا اور بدن زخموں سے چور تھا۔ اسی حالت میں حضرت عبیدہؑ نے آنحضرت صلی اللہ علیہ وسلم سے عرض کی: "یا رسول اللہ! اگر ابوطالب مجھے دیکھتے تو انہیں یقین ہو جاتا۔ کہ میں ان سے زیادہ ان کے اس قول کا مستحق ہوں۔"

"ہم محمدؐ کی حفاظت کریں گے۔ یہاں تک کہ ان کے ارد گرد مارے جائیں گے۔"

اور اپنے بچوں اور بیویوں سے غافل ہو جائیں گے۔"

اختتامِ جنگ کے بعد حضورؐ کے ساتھ بدر سے واپس آئے۔ لیکن زخمِ ایسے کاری تھے کہ جانبر نہ ہو سکے۔ تریسٹھ سال کی عمر میں جنت کو سدھارے اور مقامِ صفا کی خاکِ پاک نے انہیں اپنے دامن میں چھپا لیا۔ اِنَّا لِلّٰہِ وَاِنَّا اِلَیْہِ رَاجِعُوْنَ۔

آپ کے حلیہ کے متعلق مورخین نے لکھا ہے۔ کہ آپ کا قدمیانہ، رنگ گندم گوں اور چہرہ خوبصورت تھا۔

● حضرت عمیر بن ابی وقاص (مالک) بن اہیب بن عبد مناف بن زہرہ بن کلاب القرشی الزہری۔

آپ کی والدہ کا نام حمہ بنت سفیان تھا۔ آپ حضرت سعد بن ابی وقاص فاتح ایران کے حقیقی بھائی تھے۔

حضرت سعد بن ابی وقاص نے ابتدا ہی میں اسلام قبول کر لیا تھا۔ اس زمانہ میں اگرچہ حضرت عمیرؓ کمسن تھے۔ تاہم اس عہدِ طفولیت میں بھائی کا ساتھ دیا اور ساتھی اسلام کے ایک ہی جام نے ان کو نشہٴ توحید سے مخمور کر دیا۔

ہجرت کے وقت آپ کی عمر چودہ سال تھی۔ آنحضرت صلعم نے ان کی دستگی کے لئے قبیلہ عبدالاشہل کے سردار حضرت سعد بن معاذ کے چھوٹے بھائی حضرت عمرو بن معاذ سے بھائی چارہ کرا دیا۔ یہ دونوں تقریباً ہم عمر تھے۔

غزوہ بدر میں جب مجاہدین اسلام علمِ نبویؐ کے نیچے جمع ہوئے تو یہ بھی اس مجمع میں موجود تھے۔ لیکن بیقراری کے عالم میں ادھر ادھر ٹھہرتے پھرتے تھے۔ ان کے بھائی حضرت سعد بن ابی وقاص نے اس بیقراری کی وجہ پوچھی۔ تو عرض کیا:-

”بھائی جان، میں اس جنگ میں شریک ہونا چاہتا ہوں۔ شاید کہ خدا شہادت نصیب کرے۔ لیکن خوف ہے۔ کہ رسول خدا صلی اللہ علیہ وسلم مجھے چھوٹا سمجھ کر واپس فرما دیں گے“

آنحضرت صلعم کے سامنے جب تمام جا نثار یکے بعد دیگرے معائنہ کے لئے پیش ہوئے تو حضرت عمیرؓ کا خوف صحیح ثابت ہوا۔ ان کو آنحضرت صلی اللہ علیہ وآلہ وسلم نے ضعیفیٰ کی بنا پر واپس فرمایا۔ حضرت عمیرؓ ارشادِ نبوتؐ سن کر بے اختیار رو پڑے۔ ان کے

اس طفلانہ گریہ و بکا کے ساتھ جوشِ جہاد اور شوقِ شہادت نے آنحضرت صلعم کے قلبِ رُوف و رحیم پر خاص اثر کیا۔ چنانچہ سرورِ دو عالم صلعم نے جنگ میں شرکت کی اجازت فرمادی اور خود اپنے دستِ مبارک سے ان کے تلوار باندھی۔

اس وقت حضرت عمیرؓ کی عمر صرف سولہ سال تھی، اور ابھی اچھی طرح تلوار سے آراستہ ہونا بھی نہ جانتے تھے۔ مگر فوراً جوش نے کفار کے نرغہ میں گھسا دیا۔ دیر تک شجاعانہ کڑتے رہے۔ بالآخر اسی حالت میں دلی تمنا برآئی۔ یعنی عمرو بن عبدود کی تلوار نے شہادت کی آرزو پوری کر دی۔ اِنَّا لِلّٰہِ وَاِنَّا اِلَیْہِ رَاجِعُوْنَ۔

● حضرت عاقلؓ بن ابی بکر بن عبدیالیل بن ناشب بن غیرہ

حضرت عاقلؓ چار بھائی تھے۔ حضرت عاقلؓ، حضرت ایاسؓ، حضرت خالدؓ اور حضرت عامرؓ۔ مورخین کے مطابق خانہ ارقم میں قبولِ اسلام کا آغاز انہی چار بھائیوں سے ہوا تھا، اور سب نے معہ اہل و عیال کے ایک ساتھ ہی مدینہ کی طرف ہجرت کی۔ مدینہ پہنچنے پر چاروں بھائی حضرت رفاعہؓ بن عبدالمندر کے یہاں اترے، اور آنحضرت صلعم نے حضرت عاقلؓ اور حضرت مجذّرؓ بن زیاد میں، حضرت ایاسؓ اور حضرت حارثؓ بن خزيمة میں، حضرت خالدؓ اور حضرت یزیدؓ بن دثنہ میں، اور حضرت عامرؓ اور حضرت ثابتؓ بن قیس بن شماس میں مواخات کرادی۔

مدینہ آنے کے بعد چاروں بھائی غزوات میں شریک ہوتے رہے۔ حضرت عاقلؓ ان سب میں زیادہ خوش نصیب تھے۔ کہ انہوں نے بدر میں مالک بن زہیر کے ہاتھوں حجام شہادت نوش کیا۔ ان کے بعد حضرت خالدؓ نے بدر اور احد کے معرکوں میں شرکت کے بعد سریر جمع (۳۷ھ) میں حیاتِ جاوید حاصل کی۔ حضرت عامرؓ غزوہ بدر،

احد اور خندق میں آنحضرت صلعم کے ہمراہ ہے، ۱۳ھ میں مرتدوں کی سرکوبی پر مامور ہوئے۔ اور اسی سلسلہ کی مشہور جنگِ یمامہ میں شہید ہوئے۔ آخر میں حضرت ایساؓ سب غزوات میں شرکت کے بعد ۳۷ھ میں راہی ملکِ عدم ہوئے۔ اس طرح حضرت ایساؓ کے سوائے بھائی سواتیرہ سال کی مدت میں راہِ خدا میں کام آئے۔ (ذالک فضل اللہ یوتیہ من لیشاء)

● حضرت عمیر بن عبد عمیر بن نضلہ بن عمرو بن عبشان

حضرت عمیرؓ کی کنیت ابو محمد اور لقب زوالشمالین تھا۔

آپ کا زمانہ اسلام متعین نہیں۔ قبولِ اسلام کے بعد مدینہ ہجرت کی اور حضرت سعد بن خیدمہ کے مہمان ہوئے۔ آنحضرت صلی اللہ علیہ وآلہ وسلم نے ان میں اور حضرت یزید بن حارث میں مواخات کرادی۔

حضرت عمیرؓ ان خوش نصیب بزرگوں میں تھے جن کا دامن زیادہ عرصہ تک نیا

سے ملوث نہ ہوتے پایا۔ مدینہ آنے کے بعد غزوہ بدر میں شریک ہوئے اور اسی میں جامِ شہادت نوش کر کے پاک و صاف دنیا سے اٹھ گئے۔ آپ کی غربت کے غمگسار بھائی حضرت یزیدؓ نے زندگی کی طرح سفرِ آخرت میں بھی آپ کا ساتھ نہ چھوڑا۔ یعنی انہوں نے بھی اسی غزوہ میں مرتبہ شہادت حاصل کیا۔

● حضرت عوفؓ یا (عوذ) بن عفرآء

● حضرت معوذ بن عفرآء

آپ دونوں سگے بھائی تھے۔ آپ کے والد کا نام حارث بن رفاعہ بن حارث

بن سعد، اور والدہ کا نام عفرآء بنت عبد بن ثعلبہ بن عبید تھا۔ دونوں

بھائی تاریخ میں والد کی بجائے والدہ کے نام سے مشہور ہیں۔ دونوں بھائی بیعتِ عقبہ ثانیہ کے ان بہتر خوش نصیب انصار میں شامل تھے۔ جو ذوالحجہ ۱۳ھ میں آنحضرت صلعم کی قادسیہ کے لئے حضرت مصعب بن عمیر کے ہمراہ گئے تھے۔ غزوہ بدر میں دونوں بھائیوں نے باز کی طرح جھپٹ کر ابو جہل پر کاری وار کیا۔ مگر ابو جہل نے مرتے مرتے دونوں بھائیوں کو شہید کر دیا۔ اِنَّا لِلّٰهِ وَاِنَّا اِلَيْهِ رَاجِعُونَ۔

● حضرت حارث بن عاص (حارثہ بن ہرقہ بن حارث بن عدی بن مالک) انصار کے پہلے شہید

حضرت حارث قبیلہ خزرج کے خاندانِ نجار سے تھے۔ آپ کی والدہ حضرت ربیع بنت نصر جلیل القدر صحابیہ اور حضرت انس کی حقیقی پھوپھی تھیں۔

آپ کے والد ہجرت سے قبل انتقال کر گئے تھے۔ والدہ زندہ تھیں اور اسلام کے شرف سے مشرف ہوئیں۔ ماں کے ساتھ بیٹے نے بھی دائرہ اسلام میں شمولیت اختیار کی۔

غزوہ بدر میں شریک تھے۔ جس دن روانگی کا حکم ملا۔ سب سے پہلے گھوڑے پر

سوار ہو کر نکلے۔ آنحضرت صلعم نے ان کو ناظر و نگران بنا کر ساتھ لیا۔ ایک حوض پر

پانی پی رہے تھے۔ کہ حبان بن عرفہ نے تیر مارا۔ اس نے اس تشہ لیب کی پیاس شربتِ

شہادت سے بھائی۔ مؤرخین کے نزدیک انصار میں آپ سے پہلے مرتبہ شہادت حاصل کیا۔

بدر سے واپسی کے وقت حضرت حارثہ کی والدہ نے حضور رسالت میں حاضر

ہو کر عرض کیا۔ یا رسول اللہ! حارثہ سے مجھے جس قدر محبت تھی۔ آپ کو معلوم ہے۔

اگر وہ جنت میں گئے ہوں، تو خیر صبر کروں گی ورنہ آپ دیکھیں گے۔ کہ میں کیا کرتی

ہوں۔ ارشاد نبوت ہوا۔ کیا کہہ رہی ہو، جنت ایک نہیں کثرت سے ہیں، اور حارثہ

تو جنت الفردوس میں ہیں۔“ حضرت زینبؓ یہ سن کر باغ باغ ہو گئیں، مسکراتی ہوئی اٹھیں اور کہنے لگیں۔ ”واہ واہ اے حارثہؓ۔“

حضرت حارثہؓ کے جوشِ ایمانی کا اندازہ اس واقعہ سے ہوتا ہے۔ کہ ایک مرتبہ آنحضرت صلعمؐ کسی طرف جا رہے تھے۔ کہ سامنے سے حضرت حارثہؓ آگئے۔ آنحضرت صلعمؐ نے ارشاد فرمایا۔ ”حارث، صبح کیسی کی۔“ انہوں نے عرض کی۔ ”اس طرح کہ سچا مسلمان ہوں۔“ ارشاد ہوا۔ ”ذرا سوچ کر کہو، ہر قول کی ایک حقیقت ہوتی ہے۔“ عرض کی۔ ”یا رسول اللہ! دنیا سے مٹنے پھر لیا ہے۔ رات کو رواں اور دن کو تشنہ دہن رہتا ہوں۔ اس وقت یہ حال ہے، کہ اپنے کو عرش کی طرف جاتے ہوئے دیکھ رہا ہوں۔ جنتی، جنت اور جہنمی، جہنم میں جاتے ہوئے مجھے معلوم ہو رہے ہیں۔“ آنحضرت صلعمؐ نے فرمایا۔ ”جس بندے کا قلب خدا منور فرمادے، وہ پھر خدا سے جدا نہیں ہوتا۔“ حضرت حارثہؓ نے دربار رسالتؐ میں درخواست کی، کہ میرے لئے شہادت کی دعا کیجئے۔ حضورؐ نے دعا کی، جس کی قبولیت غزوہ بدر میں ظاہر ہوئی۔

”خدا رحمت کندا میں عاشقانِ پاک طینت را“

● حضرت زینبؓ یا حارث (حرث) بن قیس بن مالک۔

آپ کی والدہ فہم قبیلہ قضاہ کے بلقین بن جسریں سے تھیں۔ آپ کو والدہ کے نام سے بھی پکارا جاتا تھا۔ یعنی آپ زینبؓ بن فہم اور زینبؓ بن فہم بھی کہلاتے تھے۔ ہجرت کے بعد جب مکہ کے ہاجرین مدینہ پہنچے۔ تو آنحضرت صلی اللہ علیہ وسلم نے حضرت زینبؓ بن حارث اور حضرت عمیر بن عبد عمیر بن نضله کے درمیان عقدِ نکاح کیا۔ غزوہ بدر میں آپ اپنے دینی بھائی کے ساتھ ہی شریک ہوئے، اور دونوں

شرفِ شہادت سے مشرف ہوئے۔ حضرت یزیدؓ کو نوفل بن معاویہ الدیلی نے شہید کیا تھا۔ اِنَّا لِلّٰهِ وَاِنَّا اِلَيْهِ رَاٰجِعُوْنَ۔

● حضرت رافعؓ بن معالی بن لوزان بن حارثہ بن زید

حضرت رافعؓ کی والدہ کا نام اوام بنت عوف بن مبدول بن عمرو تھا۔ رسولِ خدا صلی اللہ علیہ وآلہ وسلم نے ان کے اور حضرت صفوانؓ بن بیضاء کے درمیان عقدِ موآخات کیا تھا۔ دونوں غزوہ بدر میں شریک تھے۔ بعض روایات کے مطابق دونوں اسی روز شہید ہوئے۔ لیکن یہ روایت بھی ہے۔ کہ اس روز حضرت رافعؓ بن معالی شہید ہوئے اور حضرت صفوانؓ آنحضرت صلی اللہ علیہ وآلہ وسلم کے بعد تک زندہ رہے۔ (واللہ اعلم)

حضرت رافعؓ کو عکرمہ بن ابو جہل نے شہید کیا تھا۔ اِنَّا لِلّٰهِ وَاِنَّا اِلَيْهِ رَاٰجِعُوْنَ

● حضرت عمیرؓ بن حمام بن جموع بن زید بن حرام بن کعب

آپ کی والدہ کا نام الثوار بنت عامر بن نابی بن زید بن حرام تھا۔ آنحضرت صلی اللہ علیہ وآلہ وسلم نے حضرت عمیرؓ اور حضرت عبیدہؓ بن الحارث کے درمیان عقدِ موآخات کیا تھا۔ دونوں غزوہ بدر میں شریک ہو کر شرفِ شہادت سے مشرف ہوئے۔

شہادت کے لئے حضرت عمیرؓ کی بیقراری و اضطراب کے متعلق عکرمہ سے مروی

ہے۔ کہ بدر کے دن آنحضرت صلعم ایک خیمے میں تھے۔ آپ نے ارشاد فرمایا۔ گھڑے

ہو کر اس جنت کی طرف جاؤ، جس کی وسعت آسمان و زمین کے برابر ہے اور پرہیزگاروں

کے لئے تیار کی گئی ہے۔ حضرت عمیرؓ نے ارشادِ نبوتؐ سن کر کہا۔ "خوب خوب"۔ آنحضرت صلعم نے

فرمایا: تم کیوں تعجب کرتے ہو؟ انہوں نے عرض کیا: میں امید کرتا ہوں کہ اس کا اہل ہوں گا۔
آنحضرت صلعم نے فرمایا: بیشک تم اس کے اہل ہو۔ حضرت عمرؓ نے اپنے ترکش سے کھجوریں
جھاڑیں۔ اور انہیں چبانے لگے۔ پھر کہا، ”واللہ اگر میں ان کے چبانے تک زندہ رہا۔ تو
یہ بڑی طویل زندگی ہے۔“ چنانچہ کھجوریں پھینک دیں۔ اور قال کیا۔ یہاں تک کہ آپ
خالد بن الا علم کی تلوار سے شہید ہو گئے۔ اِنَّا لِلّٰہِ وَاِنَّا اِلَیْہِ رَاجِعُوْنَ۔

● حضرت سعد بن خنیسہ بن حارث بن مالک بن کعب بن سخاط

آپ کے والد بزرگوار حضرت خنیسہؓ صحابی تھے۔ غزوہ احد میں شہادت پائی۔ آپ کی

والدہ کا نام نہدینت اوس بن عدی بن اُمیہ تھا۔ حضرت سعدؓ کی کنیت ابو عبد اللہ اور

لقب خیر تھا۔ بیعت عقبہ میں شریک تھے۔ اور بنی عمرو بن عوف کے نقیب بنائے گئے تھے۔

آنحضرت صلی اللہ علیہ وآلہ وسلم جب ہجرت فرما کر مدینہ تشریف لائے۔ تو اولاً

(قبائیں) قبیلہ عمرو بن عوف کے سردار حضرت کلثوم بن الہدم کے گھر ٹھہرے۔ اس دوران

میں حضورؐ نے عقیدتمندوں کی ملاقات کے لئے حضرت سعدؓ کا مکان تجویز فرمایا، اور

آپ انہی کے مکان میں ہاجرین و انصار سے ملتے تھے۔ حضرت سعدؓ کا گھر منزل العراب

(العراب) کے نام سے مشہور تھا۔

حضرت سعدؓ نے جب غزوہ بدر میں شرکت کا قصد کیا، تو عجیب واقعہ پیش آیا۔ وہ

یہ کہ آپ کے والد حضرت خنیسہؓ نے ان سے کہا۔ کہ ہم دونوں میں سے ایک کو گھر رہنا چاہیے۔

لہذا تم ہمیں رہو اور مجھے جہاد میں شرکت کا اختیار دو۔ لیکن حضرت سعدؓ نے انکار کیا۔

اور کہا، اگر جنت کے علاوہ کوئی اور معاملہ ہوتا، تو میں اس میں آپ کو ترجیح دیتا اور

دوسرے میں اسی سمت میں شہادت کی امید کرتا ہوں۔ تاہم شفقتِ پدری نے

مجبور کیا لیکن حضرت سعدؓ اپنے ارادے پر مصر رہے۔ آخر فیصلہ ہوا کہ قرعہ ڈالا جائے۔
 حضرت خلیفہؓ نے قرعہ ڈالا۔ نصیبے یاوری کی اور قرعہؓ قال حضرت سعدؓ کے نام
 نکل آیا۔ اس پر حضرت خلیفہؓ مجبور ہو گئے۔ اور اپنے قرزند کو شرکت کی اجازت
 دے دی۔ چنانچہ حضرت سعدؓ، رسول اللہ صلی اللہ علیہ وسلم کے ہمراہ بدر پہنچے اور
 طعیمہ بن عدی کے ہاتھ سے جامِ شہادت نوش کیا۔

آپ کے ایک صاحبزادے تھے۔ جن کا نام عبداللہ تھا۔ وہ اگرچہ کم عمر تھے تاہم
 عقبہ اور بدر میں باپ کے ساتھ شریک تھے۔ بعض مورخین کا خیال ہے کہ حضرت
 سعدؓ نے کوئی اولاد نہیں چھوڑی۔ (واللہ اعلم)

● حضرت مبشرؓ بن عبد المنذر بن زبیر بن امیہ بن زید

آپ انصاری الاوسی تھے۔ والدہ کا نام نسیم بنت زید بن صبیعہ بن
 زید بن مالک تھا۔

حضرت مبشرؓ غزوہ بدر میں شریک ہوئے اور ابو ثور کی تلوار سے جنت
 کو سدھارے۔ اِنَّا لِلّٰهِ وَاِنَّا اِلَيْهِ رَاٰجِعُوْنَ۔

● حضرت عمارؓ بن زید بن سکین بن رافع

آپ انصاری الاشہلی تھے۔ غزوہ بدر میں شریک ہوئے اور شہادت پائی۔
 اِنَّا لِلّٰهِ وَاِنَّا اِلَيْهِ رَاٰجِعُوْنَ۔



بِسْمِ اللّٰهِ الرَّحْمٰنِ الرَّحِیْمِ ۝

باب چہارم

آنحضرت صلی اللہ علیہ وآلہ وسلم

کا

دس سالہ مدنی دور

غزوہ بدر کا انتقام لینے کے لیے
مشرکین مکہ کا بیچ و تاب

غزوہ سویق تا غزوہ احد

اسباب و نتائج اور ذکر شہدائے کرام

غزوہ سویق — ۵ ذی الحجہ ۲ھ مطابق ۲۹ مئی ۶۲۷ء — دو مسلمان شہید ہوئے

غزوہ احد — ۶ شوال ۳ھ مطابق ۲۲ مارچ ۶۲۵ء — ستر مسلمان شہید ہوئے



وَلَا تَهِنُوا وَلَا تَحْزَنُوا وَأَنْتُمُ الْأَعْلَوْنَ إِنْ كُنْتُمْ
 مُؤْمِنِينَ ○ إِنْ يَسْسِكُمْ قَرْحٌ فَقَدْ مَسَّ الْقَوْمَ
 قَرْحٌ مِّثْلَهُ ۗ وَتِلْكَ الْآيَاتُ لِقَوْمٍ يُؤْمِنُونَ
 النَّاسِ وَيَعْلَمَ اللَّهُ الَّذِينَ آمَنُوا وَيَتَّخِذَ
 مِنْكُمْ شُهَدَاءَ ۗ وَاللَّهُ يَحِبُّ الظَّالِمِينَ ۗ وَ
 لِيَمْحَسَّ اللَّهُ الَّذِينَ آمَنُوا وَيَمْحَقَ الْكُفْرَ
 أَمْ حَسِبْتُمْ أَنْ تُدْخَلُوا الْجَنَّةَ وَلَمَّا يَعْلَمِ
 اللَّهُ الَّذِينَ جَاهَدُوا مِنْكُمْ وَيَعْلَمَ
 الصَّادِقِينَ ○

(آل عمران آیات ۱۳۹-۱۴۲)

اور (دیکھو) بے دل نہ ہونا اور نہ کسی طرح کا غم کرنا اگر تم مومن (صادق) ہو تو تم
 ہی غالب رہو گے۔ اگر تمہیں زخم (شکست) لگا ہے تو ان لوگوں کو بھی ایسا
 زخم لگ چکا ہے اور یہ دن ہیں کہ ہم ان کو لوگوں میں بدلتے رہتے ہیں اور اس
 یہ بھی مقصود تھا کہ خدا ایمان والوں کو تمیز کرے اور تم میں سے گواہ بنا لے اور خدا
 بے انصافوں کو پسند نہیں کرتا۔ اور یہ بھی مقصود تھا کہ خدا ایمان والوں کو خالص
 (مومن) بنا لے اور کافروں کو نابود کرے۔ کیا تم یہ سمجھتے ہو کہ (بے آزمائش) بہشت میں
 جا داخل ہو گے (حالانکہ) ابھی خدا نے تم میں سے جہاد کرنے والوں کو تو اچھی طرح معلوم کیا
 ہی نہیں اور یہ بھی مقصود ہے کہ وہ ثابت قدم رہنے والوں کو معلوم کرے۔

غزوہ احد کے اسباب

غزوہ بدر سے پہلے قریش کو ایک عمرو بن حضرمی کا رونا تھا جس کے قتل کا انتقام لینے کے لئے بدر میں وہ ایک ایسی گھٹا بن کر اڑے تھے۔ جس میں بجلیاں گوند رہی ہوں، اور جس کی گھن گرج سے فضائیں جھنجھنارہی ہوں۔ مگر اس معرکہ کی شکست نے ان کے اسی غم کو ستر گنا بڑھا دیا تھا۔ معرکہ بدر جس میں ان کے ستر آدمی کھیت رہے اور اتنے ہی مسلمانوں کے ہاتھوں گرفتار ہو گئے تھے۔ ایک ایسا المیہ تھا جس نے قریش مکہ کے گھر گھر میں صفت ماتم پچھا دی، اور ہر دل میں مسلمانوں کے خلاف آتش انتقام بھڑکا دی تھی۔ چنانچہ قریش اپنے عزیز و اقارب کی موت پر حسبِ ستور نالہ و شیون کرنے کی بجائے اپنے مقتولین کا بدلہ لینے کی تیاریوں میں مصروف ہو گئے۔

غزوہ سویق | قریش کے نامی گرامی سرداروں کے قتل نے قریش کی ریاست عامہ کا تاج ابوسفیان کے سر پر رکھ دیا تھا۔ اب اس منصب کا سب سے بڑا قرض غزوہ بدر کا انتقام تھا۔ ابوسفیان نے بدر سے مشرکین کی واپسی پر منت مانی تھی کہ جب تک وہ مقتولین بدر کا انتقام نہ لے گا غسل جنابت کرے گا نہ سر پر تیل ڈالے گا۔ چنانچہ اپنی منت پوری کرنے کے لئے وہ ۵ ذوالحجہ ۲ھ مطابق ۲۹ مئی ۶۲۷ء کو شترسواروں کے ساتھ مدینہ کی طرف بڑھا۔ اور مدینہ سے بارہ میل کے فاصلے پر نیب نامی

پہاڑ کے دامن میں ایک نہر کے کنارے اُترا۔ اُسے یقین تھا۔ کہ مدینہ کے یہودی مسلمانوں کے خلاف اُس کی امداد کریں گے۔ چنانچہ اسی خیال کے تحت وہ رات کو یہودیوں کے قبیلہ بنو نضیر کے سردار حِجَی بن اخطب کے پاس گیا۔ مگر اُس نے دروازہ ہی نہ کھولا۔ ابوسفیان ادھر سے باؤس ہو کر ایک دوسرے یہودی سردار سلام بن مشکم کے پاس آیا۔ جس نے بڑے جوش سے اس کا استقبال کیا۔ شراب سے خاطر تواضع کی اور مدینہ کے مخفی راز بتائے۔ صبح اٹھ کر قریش کے سپہ سالارِ اعظم نے عریض نامی ایک لسنی پر حملہ کیا۔ دو آدمی قتل کئے۔ چند مکانات اور گھاس کے انبار جلا کر دل کو تسلی دے لی کہ اُس نے مسلمانوں سے مقتولین بدر کا انتقام لینے کی جو قسم کھائی تھی وہ پوری ہو گئی ہے۔

آنحضرت صلی اللہ علیہ وآلہ وسلم کو جب اس واقعہ کی اطلاع ہوئی۔ تو آپ دو سو مہاجرین و انصار کو لے کر ابوسفیان کے تعاقب میں قرقرۃ الکدز تک تشریف لے گئے۔ مگر وہ لوگ نہ لے۔ کیونکہ ابوسفیان اپنے ساتھیوں سمیت بڑی تیزی سے مکہ کی طرف بھاگ گیا تھا۔ ابوسفیان چونکہ گھبراہٹ میں بھاگا تھا۔ اس لئے اپنی سواریوں کا بوجھ ہلکا کرنے کے لئے وہ راستے میں سٹوکے تھیلے گرا تا گیا۔ جو مسلمانوں کے ہاتھ لگے۔ سٹوکو عربی میں سوینق کہتے ہیں چنانچہ اسی مناسبت سے اس کا نام غزوہ سوینق پڑ گیا۔ اس غزوہ میں دو مسلمان شہید ہوئے۔ یعنی

● حضرت معبد بن عمرو الانصاری — اور

● اُن کے ایک ساتھی۔

ان حضرات کے حالات سیرت کی کسی کتاب میں نہیں ملے۔

سریہ زید بن حارثہ دسریہ قرہ | قریش مکہ بدر کے واقعہ سے اس درجہ خوفزدہ ہو گئے تھے۔

کہ اب وہ تجارت کی غرض سے شام کا قدیم تجارتی راستہ اختیار کرنے سے ہچکچاتے تھے۔ چنانچہ اسود بن مطلب کی رائے کے مطابق انہوں نے عراق کا راستہ اختیار کرنے کا ارادہ کیا۔ اور رہنمائی کے لئے فرات بن حیان عجمی کو اپنے ساتھ لیا۔ فرات نے قریش کو یقین دلایا تھا۔ کہ اس کا اختیار کردہ راستہ مسلمانوں میں سے کسی نے بھی نہیں دیکھا۔ دوسرے اس راہ میں پہاڑوں اور بیابانوں کا بے پایاں سلسلہ پھیلا ہوا ہے۔ غرض قریش کا یہ قافلہ جس میں ابوسفیان بن حرب، صفوان بن امیہ، حویطب بن عبدالعزیٰ اور عبداللہ بن ابی ربیعہ شامل تھے۔ مکہ سے مالِ کثیر لے کر براہِ عراق روانہ ہوا۔ جس وقت قریش نے یہ معاملہ طے کیا۔ مدینہ کے ایک شخص، جن کا نام نعیم بن مسعود تھا۔ مکہ میں موجود تھے۔ وہ مدینہ واپس ہوئے تو مسلمانوں کو اس کی اطلاع کر دی۔ آنحضرت صلعم نے اس خبر کے ملتے ہی جمادی الآخر ۳ھ میں حضرت زید بن حارثہ کو سوا مسلمانوں کے ہمراہ قریش کے قافلہ تجارت پر حملہ کرنے کے لئے روانہ فرمایا۔

مجاہدین نے مقامِ قرودہ میں واقع ایک پہاڑی چشمہ کے قریب قریش پر چھا پہ مارا، اور اموالِ تجارت پر قبضہ کر کے انہیں بھگا دیا۔ اس بلغار میں قریش کے رہنما فرات کو مسلمانوں نے گرفتار کر لیا۔ جن کی جاں بخشی قبولِ اسلام کے صدقہ میں ہوئی۔ اس ہم سے مسلمان جتنا مالِ غنیمت مدینہ لائے۔ اس کی کثرت کا اندازہ صرف خمس سے ہی لگایا جاسکتا ہے۔ جس کی مالیت بیس ہزار درہم تھی۔

اس سر یہ میں اگرچہ کوئی قتال نہ ہوا۔ تاہم مسلمانوں کا یہ حملہ جس سے قریش کو بھاری مالی نقصان اٹھانا پڑا۔ غزوہ احد کے دیگر اسباب میں سے ایک بنیادی وجہ کی حیثیت رکھتا ہے۔

غزوہ احد ————— مسلمانوں کا دوسرا عظیم غزوہ

غزوہ سویق میں ابوسفیان کی قسم اگرچہ پوری ہو گئی تھی۔ پھر بھی بدر کا جو چکر قریش مکہ کے دلوں پر لگ چکا تھا۔ وہ ابھی ان کی یادوں سے محو نہ ہوا تھا۔ کہ اسی اثناء میں حضرت زید بن حارثہ کی تاخت سے انہیں تقریباً ایک لاکھ و سہم کا مالی نقصان بھی برداشت کرنا پڑا۔ اس واقعہ میں چونکہ ابوسفیان کو پھر شکست ہوئی تھی۔ اور مقتولین بدر کا انتقام لینے کے لئے بھی وہی قریش کا سرکردہ لیڈر تھا۔ اس لئے ابوسفیان نے مسلمانوں پر ایک زبردست حملہ کرنے کی غرض سے پوری کوشش شروع کر دی۔ چنانچہ اس تیاری کی ابتدا ہوتے ہی مکہ کے گلی کوچوں سے انتقام انتقام کی صدا بلند ہونے لگی۔

قریش مکہ نے اس سامان کا منافع، جو جنگ بدر کے وقت بسلا مت مکہ پہنچ گیا تھا۔ پہلے ہی الگ کر دیا تھا۔ اس کے علاوہ مسلمانوں کے ہلاکت ایک زبردست فوجی طاقت اُبھارنے کے لئے چندہ بھی فراہم کیا گیا اور کتنے ہی دیگر طریقوں سے حاصل کردہ رقمات اس مد میں جمع کی گئیں۔ غرضیکہ مشرکین مکہ میں سے کسی نے بھی اس سہم کو نہ کر کے لئے بڑھ چڑھ کر حصہ لینے میں کوئی پس و پیش نہ کی۔ عمر جمعی اور مسافح، دو شعراء نے عرب قبائل کا دورہ کیا۔ اور جگہ جگہ جمع لگا کر اپنے اشعار سے لوگوں کو مسلمانوں کے خلاف مشتعل کیا۔ نتیجہً دیگر قبائل میں سے کتنا نہ اور تہامہ بھی قریش کے ساتھ مل گئے۔ اس طرح ابوسفیان قریش اور ان کے حلیف قبائل کو بلا کر تین ہزار کا مسلح لشکر جمع کرنے میں کامیاب ہو گیا۔

اس دفعہ قریش نے عورتوں کو بھی ساتھ لیا۔ تاکہ ان کی حمایت و غیرت میں

کوئی شخص میدانِ جنگ سے بھاگ نہ سکے۔ ان عورتوں میں ابوسقیان کی بیوی ہند بنت عقیہ، عکرمہ بن ابوجہل کی بیوی ام حکیم بنت الحارث، خالد بن ولید کی بہن فاطمہ بنت الولید، طائف کے رئیس مسعود ثقفی کی بیٹی برزہ، عمرو العاص کی زوجہ ریطہ بنت مثنیہ اور حضرت مصعب بن عمیر کی ماں حناس قابل ذکر ہیں۔ الغرض قریش اس تعداد اور سامانِ جنگ کے ساتھ جبلِ اُحد کے قریب مقامِ عینین پہنچ کر خیمہ زن ہو گئے۔

(حضرت عباسؓ جو اگرچہ بدر کے بعد مسلمان ہو چکے تھے۔ تاہم ابھی مکہ میں ہی مقیم تھے۔ وہ کفار کی جنگی تیاریوں سے اچھی طرح آگاہ تھے چنانچہ انہوں نے ایک تیز رفتار قاصد کے ذریعہ یہ تمام تفصیلات لشکرِ کفار کے پہنچنے سے تین دن پہلے آنحضرت صلی اللہ علیہ وآلہ وسلم تک پہنچا دی تھیں۔ حضورؐ نے ان حالات سے باخبر ہوتے ہی حضرت انسؓ اور حضرت مونسؓ کو تحقیق کے لئے روانہ فرمایا۔ وہ خبر لائے کہ قریش مدینہ کے قریب پہنچ کر مدینہ کی چراگا ہیں تباہ کر رہے ہیں۔ پھر حضورؐ نے حضرت حباب بن الارت کو بھیجا۔ انہوں نے آکر اطلاع دی۔ کہ مشرکین نے جبلِ اُحد کے قریب پڑاؤ ڈال دیا ہے۔ چنانچہ اس سنگین صورتِ حال کا مقابلہ کرنے کے لئے آنحضرت صلی اللہ علیہ وآلہ وسلم نے صحابہؓ سے مشورہ فرمایا۔ حضورؐ کی ذاتی رائے تھی کہ:-

۱۔ تہا جریں قریش شہر سے باہر نگرانی کریں۔

ب۔ اہل مدینہ شہر کے اندر قلعہ بند ہو کر موقع کے منتظر رہیں۔ تاکہ دشمن کے حملہ پر مدافعت کی جاسکے۔

اس مجلسِ مشاورت میں ہذاجرین و انصار صحابہؓ کے علاوہ اس المناقین
 عبداللہ بن ابی بھی موجود تھا۔ اس کی رائے بھلی ہی تھی کہ شہر کے اندر رہ کر مقابلہ کیا جائے
 حملہ کی صورت میں مرد و بدو ہو کر جنگ کریں۔ اور عورتیں مکان کے چھتوں سے دشمن
 پر سنگباری کریں۔ مگر وہ نوجوان صحابہؓ جو کسی دہ سے بدر کی شرکت سے رہ گئے تھے باہر
 نکل کر جنگ کرنے کے حق میں تھے۔ وہ اس موقعہ کو غنیمت جان کر داعیِ شجاعت دینے
 کے لئے پرجوش تھے۔ ان کا کہنا تھا کہ ہمیں یہ ہرگز گوارا نہیں کہ قریش واپس لوٹ کر
 کہیں کہ مسلمان ہم سے ڈر کر مدینہ کے قلعوں میں دیک گئے۔ اور یقیناً ہمارے شہر بند
 ہو جانے سے دشمن کے حوصلے بلند ہو جائیں گے۔

نوجوان صحابہؓ کے اس عزم نے مسلمانوں کی ہمت اور ولولہ شہادت کو آگے
 تو بیدار کر دیا۔ آنحضرت صلی اللہ علیہ وآلہ وسلم نے کھلے میدان میں مقابلہ کرنے
 والوں کی اکثریت دیکھ کر پھر اپنی رائے کو دہرایا۔ مگر جب نوجوان صحابہؓ کا اصرار
 بڑھنے لگا۔ تو حضورؐ بادلِ نخواستہ مکان کے اندر تشریف لے گئے۔ اور مسلح ہو کر
 باہر آئے۔ جانثار صحابہؓ کو اپنے اصرار پر پشیمانی ہوئی۔ انہوں نے دربارِ رسالتؐ میں
 عرض کی۔ اگر حضورؐ کے نزدیک مدینہ سے نکل کر جنگ کرنا مناسب نہیں تو ہمیں ٹھہرئیے،
 اور جس طرح مناسب ہو کیجیے، مگر آنحضرت صلی اللہ علیہ وآلہ وسلم نے فرمایا:-
 ”کسی نبی کے لئے یہ مناسب نہیں ہے کہ جب وہ اپنی زرہ پہن لے تو اسے
 اتار دے۔ جب تک کہ حق تعالیٰ اس کے اور دشمن کے درمیان فیصلہ
 نہ فرمادے“

الغرض آنحضرت صلی اللہ علیہ وآلہ وسلم (۶ شوال ۳ھ مطابق ۲۲ مارچ ۶۲۵ء)

بعد از نمازِ جمعہ اپنے پیچھے حضرت ابنِ امّ مکتوم کو حاکمِ مدینہ بنا کر ایک ہزار صحابہؓ کے ساتھ روانہ ہوئے۔ آپ جب مدینہ اور احد کے درمیان مقامِ شخبین پر پہنچے۔ تو عبداللہ بن ابی اپنے تین سو منافقین سمیت لشکرِ اسلام سے علیحدہ ہو گیا اور کہا۔

”آپ نے میری رائے نہیں مانی۔ ہم بے وجہ کیوں اپنی جانوں کو ہلاکت میں ڈالیں۔ یہ جنگ نہیں ہے، اگر ہم اسے جنگ سمجھتے تو آپ کا ساتھ دیتے۔“

تین سو منافقین کے واپس مدینہ لوٹ جانے سے لشکرِ اسلام کی تعداد صرف

سات سو رہ گئی تھی۔ ان تھوڑے سے خدا کے بندوں پر جوشِ انتقام میں بھرے ہوئے تین ہزار حملہ آوروں کا بارہ تھا۔ لیکن یہ رسولِ خدا صلی اللہ علیہ وآلہ وسلم کی پیغمبرانہ

قیادت کا اعجاز تھا۔ کہ سات سو صحابہؓ جوشِ جہاد میں سرشار، نہ صرف قریش کی طاقت سے ٹکرانے بلکہ اسے پاش پاش کر دینے کے عزم کے ساتھ آگے بڑھ رہے تھے۔

۱۲ سوال ۳۔ بروزِ سینچر یقین میں قتال شروع ہو گیا۔ حضرت علیؓ حضرت

حمزہؓ، حضرت ابو دجانہؓ اور دوسرے صحابہؓ کے بے پناہ حملوں سے لشکرِ کفار کے پاؤں

اکھڑ گئے۔ قریش کی عورتیں جو ہر جز تو اتنی کر کے قریش کے جوشِ انتقام کو ابھار رہی تھیں

بدحواسی کے عالم میں پیچھے ہٹ گئیں۔ اور قریش کے بارہ مشہور علمبردار میدان میں کھینٹ

رہے۔ لیکن اسی اثناء میں جب قریش نے مسلمانوں کے تابڑ توڑ حملوں کے باعث میدان

خالی کر دیا تھا۔ اسلامی فوج مالِ غنیمت سمیٹنے میں مشغول ہو گئی۔ اور ان تیر اندازوں نے

بھی غنیمت حاصل کرنے کے لئے وہ درہ چھوڑ دیا۔ جہاں انہیں آنحضرت صلی اللہ علیہ وآلہ وسلم

نے حضرت عبداللہ بن جبیر کی ماتحتی میں، اس ہدایت کے ساتھ قائم فرمایا تھا۔ کہ جیسے

کیسے بھی حالات ہوں وہ درہ نہ چھوڑیں گے۔ چالاک دشمن نے اس موقع سے فائدہ

شہدائے عہدِ نبویؐ

اٹھایا اور چکر کاٹ کر مسلمانوں کو دو طرف سے بیچ میں لے لیا۔ مسلمانوں کا اس اچانک حملہ سے سخت نقصان ہوا۔ اور لشکر کا بڑا حصہ تتر بتر ہو گیا۔

اس افراتفری میں آنحضرت صلی اللہ علیہ وسلم کے پاس صرف بارہ صحابہؓ رہ گئے تھے جن میں حضرت ابوبکرؓ، حضرت عمرؓ، حضرت علیؓ، حضرت عبدالرحمن بن عوفؓ، حضرت سعد بن وقاصؓ، حضرت طلحہؓ بن عبد اللہ، حضرت زبیرؓ بن العوام اور حضرت ابوعبیدہؓ بن جراح وغیرہ کے نام موزعین نے خاص طور پر تاریخوں میں محفوظ کئے ہیں۔ دشمنوں نے خدا کے نبیؐ پر پتھر پھینکے۔ ابن قمیہ کے پتھر سے حضورؐ کی پیشانی اور ابن ہشام کے پتھر سے نبیؐ کریمؐ کا بازو زخمی ہوئے۔ عقبہ نے پتھر مارا جس سے آنحضرت صلعم کے چار دانت شہید ہو گئے۔ اس نازک لمحہ میں حضرت طلحہؓ، حضرت ابودجانہؓ، حضرت قنادہؓ بن نعمان، حضرت زیادؓ بن سکن اور دیگر کبار صحابہؓ نے حضورؐ سرورِ دو عالم کی حفاظت کے لئے اپنے جسموں کو کھار کی تلواروں اور تیروں کے سامنے ڈھال بنا کر جس جانثاری اور بہادری کا ثبوت دیا۔ وہ ان کے اخلاص و عقیدت کا ایک روشن ثبوت ہے۔

آنحضرت صلعم کے جسم اطہر پر چونکہ دو زخمیوں کا بوجھ تھا۔ اس لئے حضورؐ ایک گڑھے میں گر گئے۔ ایسے میں کسی نے یہ افواہ اڑادی کہ آنحضرت صلعم شہید ہو گئے۔ اس خبر کے سنتے ہی مسلمان جو اس باختم ہو گئے۔ اور ہر طرف اضطراب و پریشانی چھا گئی۔ حضرت انسؓ بن نضر نے دیکھا کہ چند مہاجر و انصاری صحابہؓ ایک جگہ بیٹھے ہوئے ہیں۔ پوچھا کہ تم لوگ کیوں بیٹھے ہو؟ کہا، کہ رسول اللہ صلی اللہ علیہ وآلہ وسلم شہید ہو گئے۔ انہوں نے کہا: پھر تم زندہ رہ کر کیا کرو گے۔ اٹھو، اور حسین کام کے لئے رسول خدا صلعم

نے جان دی ہے، تم بھی جان دے دو۔ یہ کہہ کر آپ دشمن کی صفوں میں گھس گئے۔
اور واہ شجاعت دیتے ہوئے شہید ہو گئے۔

شہادتِ رسولؐ کی خیر سے مسلمان شدید اضطراب کے عالم میں تھے کہ حضرت
کعب بن مالک نے سب سے پہلے آنحضرتؐ صلعم کو پہچانا وہ خود میں مشورہ چہرہ انور دیکھ
کر باواز بلند پکارے۔ "اے مسلمانو! تم کو بشارت ہو، آنحضرتؐ صلعم یہ ہیں" اس
آواز کے بلند ہوتے ہی صحابہؓ آنحضرتؐ صلی اللہ علیہ وسلم کے گرد جمع ہو گئے۔ دشمنوں نے
یہ آواز سنتے ہی حضورؐ پر تیر برسوں کے شروع کردئے جنہیں حضرت کعبؓ نے اپنے
سینہ پر روکا۔ اس طرح انہیں بیس زخم آئے (اس دوران ابی بن خلف گھوڑا
دوڑاتا ہوا آنحضرتؐ صلعم کے قریب پہنچنے کی کوشش کرنے لگا۔ حضورؐ نے حضرت عمارؓ
بن صمد سے نیزہ لے کر اس کی گردن پر مارا جس سے وہ بلبلا اٹھا۔ اور مکہ کی طرف
بھاگ کھڑا ہوا۔ مقام سرف پڑھ کر گھوڑے سے گرا، اور واصل جہنم ہوا۔
جب حضورؐ گھاٹی پر پہنچے تو لڑائی ختم ہو چکی تھی۔ حضرت علیؓ نے چہرہ اقدس کے
خون کو دھویا۔ اور حضورؐ کے سر پر پانی ڈالا۔ آزاں بعد حضورؐ نے اس گھاٹی پر
وضو کیا۔ اور بیٹھ کر نماز پڑھائی۔ صحابہؓ نے بھی بیٹھ کر اقتدا کی۔

(اس معرکہٴ حقی و باطل میں صحابہؓ کرام کی اسلام آور بانی اسلام کے لئے
جان نثاری اور صبر و استقلال کے مقابلہ پر کفار نے مسلمان شہداء کے ناک، کان
کاٹ کر جس درندگی، بہیت اور بربریت کا مظاہرہ کیا۔ وہ انسانی تاریخ کا
ایک نہایت عبرت انگیز باب ہے)

غزوہ احد اس لحاظ سے سب غزوات پر فوقیت رکھتا ہے۔ کہ اس میں ستر

صحابہ شہید ہوئے۔ ان میں ایسے ایسے عظیم و المرتبت صحابہؓ بھی تھے جو اگر زندہ رہتے تو اسلام کی طاقت میں بے پناہ اضافہ کا باعث بنتے۔ بہر حال ایک غزوہ میں اتنی جانوں کا ضیاع اس بات کا ثبوت ہے کہ پیغمبرِ خدا صلعم کے کسی آدمی سے حکم سے لاپرواہی بھی کتنے شدید نقصان کا باعث بن سکتی اور مسلمانوں کو کس درجہ ہلاکت میں ڈال سکتی ہے۔ فاعتبروا اولی الالبصار۔

شہدائے احد کے مبارک اسماء یہ ہیں:-

● سید الشہداء حضرت حمزہؓ بن عبدالمطلب بن ہاشم بن عبدمناف بن قصی

آپ کی کنیت ابوعمارہ اور لقب اسد اللہ تھا۔ آپ رشتہ میں آنحضرت صلعم کے

حقیقی چچا تھے۔ ماں کی طرف سے یہ تعلق تھا۔ کہ حضرت حمزہؓ کی والدہ ہالہ بنت وہب

سرور کائنات صلی اللہ علیہ وآلہ وسلم کی والدہ حضرت آمنہ کی چچا زاد بہن تھیں۔

اس نسبی تعلق کے علاوہ حضرت امیر حمزہؓ، آنحضرت صلی اللہ علیہ وآلہ وسلم کے رضاعی

بھائی بھی تھے۔ یعنی ابولہب کی لونڈی حضرت ثویبہؓ نے دونوں کو دودھ پلایا تھا۔ حضرت

امیر حمزہؓ عمر میں حضور پر نور صلعم سے دو برس بڑے تھے۔ شمشیر زنی، تیراندازی اور پہلوانی

کا شوق بچپن سے تھا۔ سیر و شکار سے بھی غیر معمولی دلچسپی تھی۔ چنانچہ زندگی کا بڑا حصہ اسی

مشغلہ میں بسر ہوا۔

نغمہ توحید اور دعوتِ حق کی صدا اگرچہ ایک عرصہ سے مکہ کی فضاؤں میں گونج رہی

تھی تاہم حضرت حمزہؓ جیسے سیر و شکار کے دلدادہ کو اتنی فرصت ہی کب تھی۔ کہ اس صدا پر کان

دھرتے۔ لیکن اللہ تعالیٰ نے ایک عجیب طریقہ سے ان کی رہنمائی فرمائی۔ تفصیل یہ ہے۔ کہ

ایک روز حضرت حمزہؓ حسب معمول شکار سے واپس آ رہے تھے۔ کہ ایک لونڈی نے

شہدائے عہدِ نبویؐ

بتایا۔ کاش آپ تھوڑی دیر پہلے اپنے بھتیجے محمد (صلی اللہ علیہ وسلم) کا حال دیکھتے حضورؐ کوہ صفا پر اپنے مذہب کا وعظ فرما رہے تھے۔ کہ ابو جہل نے انہیں نہایت سخت گالیاں دیں۔ اور بری طرح ستایا۔ لیکن حضورؐ نے کچھ جواب نہ دیا اور بے بسی کے ساتھ لوٹ گئے۔ یہ سنتے ہی حضرت حمزہؓ تڑپ اٹھے۔ تیزی کے ساتھ ابو جہل کے گھر گئے۔ اور اس کے سر پر زور سے اپنی کمان کھینچ ماری جس سے وہ زخمی ہو گیا۔ اس کے بعد آپ آنحضرت صلی اللہ علیہ وآلہ وسلم کے پاس پہنچے۔ اور عرض کیا۔ (محمدؐ تم یہ سن کر خوش ہو گئے۔ کہ میں نے ابو جہل سے تمہارا بدلہ لے لیا ہے۔) یہ سن کر حضورؐ نے فرمایا۔ "چچائیں ایسی باتوں سے خوش نہیں ہوا کرتا۔ اگر تم کو میری خوشی مطلوب ہے۔ تو تم مسلمان ہو جاؤ۔" اس چھوٹے سے جملے نے حضرت حمزہؓ کو اس قدر متاثر کیا۔ کہ فوراً کلمہ شہادت پڑھا اور مسلمان ہو گئے۔

حضرت حمزہؓ کے ایمان لانے کا واقعہ نبوتؐ کے چھٹے سال کا ہے۔ یہ اسلام کا وہ زمانہ تھا۔ کہ آنحضرت صلعم خانہ ارقم میں پناہ گزین تھے۔ اور مومنین کا حلقہ صرف کمزور و ناتواں ہستیوں تک ہی محدود تھا۔ لیکن حضرت حمزہؓ کے اضافے سے دفعۃً حالت بدل گئی اور کفار کی مطلق العنان دست درازیوں اور ایذا رسانیوں کا سدِ باب ہو گیا۔ کیونکہ حضرت حمزہؓ کی شجاعت و جانبازی کا تمام مکہ لوہا مانتا تھا۔ مکہ کی مواخات میں آنحضرت صلعم کے محبوب غلام حضرت زید بن حارثہؓ حضرت حمزہؓ کے بھائی قرار پائے۔ آپ اس رشتہ اخوت کا یہاں تک احترام کرتے اور حضرت زیدؓ کو اس قدر عزیزتر جانتے کہ جب غزوات پر تشریف لے جاتے تو انہی کو ہر قسم کی وصیت کر جاتے تھے۔

بعثت کے تیرہویں سال حضرت حمزہؓ تمام صحابہ کرام کے ساتھ ہجرت کر کے مدینہ پہنچے۔ جہاں انہیں خداداد شجاعت کے جوہر دکھانے کا نہایت اچھا موقعہ ہاتھ آیا۔ چنانچہ رمضان المبارک ۱ھ میں آنحضرت صلعم نے پہلا علم حضرت حمزہؓ کے لئے درست فرما کر انہیں تین صحابہ کے ساتھ قریش کی اس جماعت کے مقابلہ پر بھیجا۔ جو ابو جہل کی ماتحتی میں، تین سو کفار پر مشتمل، شام سے آرہی تھی۔ حضرت حمزہؓ سیف البحر کے قریب پہنچے۔ تو کفار سے آمناسا منا ہو گیا۔ قتال کے لئے صفیں درست ہو گئی تھیں کہ ایک شخص مجدی بن عمرو الجہنی نے بیچ میں پڑ کر لڑائی موقوف کرادی۔ تاریخ اسلام میں اسے سر یہ سیف البحر کا نام دیا گیا ہے۔

صفر ۲ھ میں جب آنحضرت صلعم نے بہ نفس نفیس پہلی دفعہ تقریباً ساٹھ صحابہ کرام کے ساتھ قریش لگہ کی نقل و حرکت میں سہراہ ہونے کے لئے ابواء پر فوج کشی فرمائی۔ تو حضرت حمزہؓ اس غزوہ میں علمبردار تھے اور فوج کی کمان ان کے ہاتھ میں تھی۔ اسی طرح جمادی الآخر ۲ھ کے غزوہ ذوالعشیرہ میں بھی علمبرداری کا طرہ افتخار حضرت حمزہؓ کی دستارِ فضل و کمال پر آویزاں تھا۔

اسی سال وسط رمضان المبارک کے مشہور معرکہ بدر میں عتبہ کی دعوت مبارک پر آنحضرت صلی اللہ علیہ وسلم کے حکم سے آپ عتبہ سے نبرد آزما ہوئے۔ اور پہلے ہی وار میں اس کا کام تمام کر دیا۔ مشرکین نے طیش میں آ کر جب عام ہلہ بول دیا۔ تو مجاہدین اسلام بھی اپنے بہادریوں کو دشمن کے نرغہ میں دیکھ کر ٹوٹ پڑے۔ حضرت حمزہؓ کی دستار پر شتر مرغ کی گلچنی تھی۔ اس لئے جس طرف گھس جاتے تھے، صاف نظر آتے تھے۔ آپ کے دونوں ہاتھوں میں تلوار تھی۔ جس طرف بڑھتے دشمن کا صفایا کر جاتے۔

لڑائی میں حضرت علیؑ اور حضرت حمزہؑ کی بہادری نمایاں تھی۔ الغرض جب تھوڑی دیر میں مشرکین مالِ غنیمت اور قیدی چھوڑ کر بھاگ کھڑے ہوئے۔ تو بعض قیدیوں نے پوچھا۔ یہ کتنی لگائے کون ہے؟ لوگوں نے کہا، "حمزہؑ"۔ قیدیوں میں سے کسی نے کہا، "آج ہم کو سب سے زیادہ نقصان اسی نے پہنچایا۔"

۵۔ اشوال ۲۷ کو جب آنحضرت صلی اللہ علیہ وسلم نے یہودیوں کے قبیلہ بنو قینقاع پر ان کی عہد شکنی کے باعث فوج کشی فرمائی اور انہیں بزورِ اطرافِ مدینہ سے جلا وطن کر دیا۔ تو اس غزوہ میں بھی علمبرداری کا منصب حضرت حمزہؑ کو عطا ہوا تھا۔

۶۔ اشوال ۳۷ کو جب قریش مکہ کا سیلابِ عظیم مدینہ کی طرف بڑھا۔ تو آنحضرت صلی اللہ علیہ وآلہ وسلم نے اپنے جانثاروں کے ساتھ مدینہ سے نکل کر کوہِ احد کے دامن میں اس کو روکا۔ ۷۔ اشوال ۳۸ ہفتہ کے دن لڑائی شروع ہوئی۔ کفار کی طرف سے سباع نے بڑھ کر مبارز طلبی کی، تو حضرت حمزہؑ اپنی شمشیرِ خار شکاف تولتے ہوئے میدان میں آئے اور سباع پر اس زور سے حملہ آور ہوئے۔ کہ چشمِ زدن میں اس کافر کا کام تمام کر دیا۔ اس کے بعد جب گھمسان کا زن پڑا۔ تو حضرت حمزہؑ نے روباہ صفت کفار کے ٹڈی دل میں گھس کر گشتوں کے پشتے لگا دئے۔ آپ جس طرف بھی نکل گئے۔ صفوں کی صفیں اٹھ دیں۔ غرضیکہ اس جوش سے لڑے کہ تنہا بہت سے کفار کو واصلِ جہنم کر دیا۔

حضرت امیر حمزہؑ نے چونکہ معرکہ بدر میں چن چن کر اکثر نامی گرامی قریش مکہ کو تہ تیغ کیا تھا۔ اس لئے تمام مشرکین سب سے زیادہ انہی کے خون کے پیاسے تھے۔ چنانچہ جبیر بن مطعم کا ایک غلام جس کا نام وحشی تھا، صلہ آزادی کے لالچ میں

شہدائے عہدِ نبویؐ

ایک چٹان کے پیچھے گھات لگا کر بیٹھ گیا اور حضرت حمزہؓ کا انتظار کرنے لگا۔ اتفاقاً حضرت حمزہؓ اس کے قریب گزرے۔ تو اس نے اچانک اس زور سے نیزہ مارا، کہ آپ لڑکھڑا کر گر پڑے اور شہید ہو گئے۔ آپ کی شہادت پر کفار کی عورتوں نے خوشی و مسرت کے ترانے گائے۔ ابوسفیان کی بیوی ہند بنت عتبہ نے حضرت حمزہؓ کے کان، ناک کاٹ کر ہار بنایا، نیز شکم چاک کر کے جگہ نکالا اور چپا کر ٹھوک دیا۔ حضورؐ نے دُعا کی۔

”نہیں۔ فرمایا۔ خدا حمزہؓ کے کسی عضو کو جہنم میں داخل ہونے نہ دیتا۔“

اختتامِ جنگ کے بعد جب شہدائے اسلام کی تجہیز و تکفین شروع ہوئی، تو آنحضرتؐ صلعم اپنے محترم چچا کی لاش پر تشریف لائے۔ چونکہ ہند نے کان، ناک کاٹ کر نہایت دردناک صورت بنا دی تھی۔ اس لئے یہ منظر دیکھ کر حضورؐ کا دل بھرا آیا اور مخاطب ہو کر فرمایا۔ ”تم پر خدا کی رحمت ہو۔ کیونکہ تم رشتہ داروں کا سب سے زیادہ خیال رکھتے اور نیک کاموں میں پیش پیش رہتے تھے۔“

حضرت صفیہؓ حضرت امیر حمزہؓ کی حقیقی بہن تھیں۔ بھائی کی شہادت کا حال سنا تو روتے روتے جنازہ کے پاس آئیں۔ مگر آنحضرتؐ صلی اللہ علیہ وآلہ وسلم نے دیکھنے نہ دیا اور تسلی و تشفی دے کر واپس فرمایا۔ حضرت صفیہؓ اپنے صاحبزادے حضرت زبیرؓ کو حضرت امیر حمزہؓ کے کفن کے لئے دو چادریں دے گئی تھیں۔ لیکن پہلو میں ایک انصاری کی لاش بے کفن پڑی تھی۔ اس لئے دونوں شہیدانِ اسلام میں ایک ایک چادر تقسیم کر دی۔ ایک چادر چونکہ ان کی لاش ڈھانپنے کے لئے کافی نہ تھی۔ اس لئے آنحضرتؐ صلی اللہ علیہ وآلہ وسلم نے فرمایا۔ کہ چادر سے چہرہ چھپاؤ اور پاؤں پر گھاس اور پیٹے ڈال

شہدائے عہد نبویؐ

دو غرضیکہ اس غیرتناک طریقہ سے جنازہ تیار ہوا۔ آنحضرت صلعم نے خود نماز جنازہ پڑھائی۔ اس کے بعد دیگر شہدائے احد کے جنازے ایک ایک کر کے پہلو میں رکھے گئے حضورؐ نے علیحدہ علیحدہ نماز پڑھائی۔ چنانچہ تقریباً ستر نمازوں کے بعد مسلمانوں نے بصد رنج و الم حضرت امیر حمزہؓ کو اسی میدان میں سپرد خاک کیا۔ اِنَّا لِلّٰہِ وَاِنَّا اِلَیْہِ رَاجِعُوْنَ۔

آنحضرت صلی اللہ علیہ وآلہ وسلم کو اس سانحہ کا شدید افسوس تھا۔ مدینہ منورہ میں تشریف لائے۔ اور سنی عبدالاشہل کی عورتوں کو اپنے شہداء پر روتے سنا تو فرمایا۔ افسوس! حمزہؓ کے لئے رونے والیاں بھی نہیں۔ انصار مدینہ نے یہ سن کر اپنی عورتوں کو آستانہ نبوتؐ پر بھیج دیا۔ جنہوں نے نہایت دردانگیز طریقہ سے سید الشہداء حضرت حمزہؓ پر گریہ و زاری شروع کی۔ بیان کیا جاتا ہے۔ کہ اس وقت سے مدینہ کی عورتوں کا یہ دستور ہو گیا تھا۔ کہ جب وہ کسی پر روتی تھیں۔ تو پہلے حضرت امیر حمزہؓ پر دو آنسو بہا لیتی تھیں۔

حضرت امیر حمزہؓ کے قاتل وحشی جب قبول اسلام کے بعد بارگاہ نبوتؐ میں حاضر ہوئے۔ تو آنحضرت صلعم نے دیکھ کر پوچھا۔ کیا تم ہی وحشی ہو؟ عرض کیا۔ ہاں۔ فرمایا۔ تم نے حمزہؓ کو قتل کیا تھا؟ بولے۔ حضورؐ کو جو کچھ معلوم ہے وہ صحیح ہے۔ ارشاد ہوا۔ کیا تم اپنا چہرہ مجھ سے چھپا سکتے ہو؟ ارشاد نبوتؐ سنتے ہی وحشی باہر چلے آئے اور پھر تمام عمر آنحضرت صلی اللہ علیہ وآلہ وسلم کے سامنے نہ جاسکے۔ حضرت وحشیؓ نے حضورؐ سرورِ دو عالم صلعم کے بعد مدعی نبوتؐ مسلمہ کذاب پر فوج کشی کے دوران اُسے اسی جگہ نیزہ مار کر قتل کیا۔ جہاں انہوں نے حضرت حمزہؓ کو نیزہ مار کر

شہدائے عہدِ نبویؐ

شہید کیا تھا۔ اور اس طرح حضرت وحشیؓ نے اپنے گناہ کا کفارہ ادا کیا۔
 حضرت حمزہؓ کے اخلاق میں سپاہیانہ خصائل نہایت نمایاں تھے۔ شجاعت،
 جانبازی اور بہادری ان کے مخصوص اوصاف تھے۔

حضرت حمزہؓ نے متعدد شادیاں کیں، اور ہر ایک کے بطن سے اولاد ہوتی۔
 لڑکوں کا نام ابو یعلیٰ، عامر اور عمارہ تھا۔ آخر الذکر دونوں لا ولد فوت ہوئے۔
 ابو یعلیٰ سے چند اولادیں ہوئیں۔ مگر وہ بچپن میں ہی قضا کر گئیں۔ اس طرح حضرت
 حمزہؓ کا سلسلہ نسل شروع ہی میں منقطع ہو گیا۔

(2)

● حضرت عبداللہ بن جحش بن رباب بن یحمر بن صبرہ بن مرہ

نام عبداللہؓ اور کنیت ابو محمد تھی۔ آپ کی والدہ امیمہ بنت عبدالمطلبؓ،
 آنحضرت صلی اللہ علیہ وآلہ وسلم کی چھوٹی بھین تھیں۔ حضرت عبداللہؓ نے خانہ ارقم میں
 دعوتِ اسلام کے آغاز سے پہلے ہی اسلام قبول کر لیا تھا۔
 مشرکین مکہ نے اہل اسلام پر جب اپنا دستِ ظلم دراز کیا۔ تو آپ کا خاندان
 بھی اس سے محفوظ نہ رہا۔ چنانچہ آپ نے دو دفعہ سرزمین حبشہ کی طرف ہجرت کی۔
 آخری سفر میں تمام خاندان یعنی آپ کے دو بھائی، تین بہنیں اور آپ کے بھائی عبداللہؓ
 کی بیوی حضرت ام حبیبہؓ بنت ابوسفیان بھی ساتھ تھیں۔

عبداللہؓ نے حبش میں نصرا نیت اختیار کر لی، اور وہیں پیوندِ خاک ہوا۔
 حضرت عبداللہؓ اپنے بقیہ خاندان کو پھر مکہ واپس لائے۔ اور یہاں سے اپنے قبیلہ
 کے تمام افراد کو، جو سب کے سب حلقہ بگوشِ اسلام ہو چکے تھے، ساتھ لے کر مدینہ پہنچے۔
 آپ نے اپنے رشتہ داروں سے مکہ اس طرح خالی کر دیا تھا۔ کہ محلہ کا محلہ بے رونق ہو گیا۔

اور بہت سے مکانات مقفل ہو گئے۔

مدینہ میں حضرت عاصمؓ بن ثابت بن ابی افلح نے حضرت عبداللہ بن جحش کے تمام قبیلہ کو اپنا مہمان بنایا۔ اور پھر آنحضرت صلی اللہ علیہ وسلم نے دونوں کے درمیان رشتہٴ اخوت قائم فرما دیا۔

رجب ۲ھ میں آنحضرت صلی اللہ علیہ وآلہ وسلم نے حضرت عبداللہؓ کو چاند مجاہدین کا قائد بنا کر ایک سر یہ پر روانہ فرمایا۔ چلتے وقت ایک سر بہر فرمان دے کر کہا۔ کہ دو دن کی مسافت طے کرنے کے بعد پڑھنا اور ہدایت کے مطابق عمل کرنا۔ دو روز کے بعد حسب ہدایت جب خط پڑھا، تو ان کو حکم دیا گیا تھا۔ کہ نخلہ چلے جاؤ اور قریش کی نقل و حرکت کی تحقیق کر کے خبر دو۔ چنانچہ حضرت عبداللہ بن جحشؓ حسب حکم مع اپنے ساتھیوں کے نخلہ پہنچے۔ شام کو قریش کا ایک تجارتی قافلہ آیا، جس پر مجاہدین نے حملہ کر کے سردار قافلہ عمرو الحضرمی کو قتل کیا اور مال تجارت پر قبضہ کر لیا۔ اس وقت تک چونکہ تقسیم غنائم کا کوئی حکم نازل نہیں ہوا تھا۔ اس لئے حضرت عبداللہؓ نے اپنے اجتہاد سے خمس نکال کر باقی مال بہ حصہ مساوی اپنے ساتھیوں میں تقسیم کر دیا۔ جب قرآن حکیم میں خمس کی آیت نازل ہوئی۔ تو حضرت عبداللہ بن جحشؓ کا اجتہاد صحیح ثابت ہوا۔

حضرت عبداللہ بن جحشؓ غزوہ بدر میں شریک تھے۔ غزوہ احد میں شرکت سے ایک روز قبل آپے یا رکاہ رب العزت میں دعا کی :-

”خدا یا! مجھے ایسا مقابل دے، جو نہایت شجاع اور سریع الغضب ہو۔“

یہ تیری راہ میں اس سے معرکہ آرا ہوں۔ یہاں تک کہ وہ مجھے قتل کر کے

میرے کان، ناک کاٹ ڈالے۔ جب میں تجھ سے ملوں گا، اور تو فرمائے گا۔
 اے عبداللہ، تیرے ناک، کان کیوں کاٹے گئے؟ تو عرض کروں گا تیرے
 لئے اور تیرے رسولؐ کے لئے۔“

چنانچہ ان کی یہ دعا قبول ہوئی۔ لڑائی کے دوران اس جوش سے لڑے کہ
 تلوار ٹکڑے ٹکڑے ہو گئی۔ آنحضرت صلی اللہ علیہ وآلہ وسلم نے ان کو بھروسہ کی چھٹری مرحمت
 فرمائی۔ بس نے ان کے ہاتھ میں تلوار کا کام دیا۔ دیر تک لڑتے رہے۔ بالآخر اسی حالت
 میں ابوالحکم بن احنس الثقفی کی تلوار سے جامِ شہادت نوش کیا۔ مشرکین نے مثلہ کیا،
 اور ان کے ناک، کان کاٹ کر دھاگے میں پروئے۔

شہادت کے وقت آپ کی عمر چالیس سے کچھ اوپر تھی۔ حضرت عبداللہ اپنے
 ماموں حضرت امیر حمزہ بن عبدالمطلب کے ساتھ ایک ہی قبر میں دفن ہوئے۔ اِنَّا لِلّٰہِ
 وَاِنَّا اِلَیْہِ رَاجِعُوْنَ۔

● حضرت شماس بن عثمان بن شرید بن ہرمی بن عامر بن مخزوم القرظی المخزومی
 ہشام کلبی کی روایت کے مطابق حضرت شماس کا اصلی نام عثمان تھا۔ مگر اپنے
 حسن و جمال کی وجہ سے شماس نام مشہور ہو گیا۔ شماس عربی میں رُخِ تَابَان کو کہتے ہیں۔
 حضرت شماس نے ابتدا ہی میں اپنی والدہ حضرت صفیہ بنت ربیعہ بن عبدس
 بن عبدمناف کے ساتھ اسلام قبول کر لیا تھا۔ مشرکین نے جب اہل اسلام پر
 عرصہ حیات تنگ کیا۔ تو حضرت شماس نے اپنی والدہ کے ہمراہ حبش کی طرف ہجرت
 کی۔ وہاں سے واپس آ کر ہیر مدینہ کی راہ لی۔ اور حضرت مبشر بن المنذر کے ہاں
 بنے۔ مواخات میں حضرت خنظلہ بن ابی عامر انصاری سے رشتہ اتوت قائم ہوا۔

غزوہ بدر اور غزوہ احد میں شریک ہوئے۔ غزوہ احد میں جب اچانک جنگ کا پانسہ پلٹ گیا، اور صرف چند جاٹا رہ پیدان میں رہ گئے۔ تو حضرت شماسؓ بھی اُن پر والوں میں تھے، جو شمع رسالت کے ارد گرد قداکاری کے جوہر دکھا رہے تھے۔ آنحضرت صلی اللہ علیہ وسلم فرمایا کرتے۔ کہ شماسؓ کے لئے "سیر" کے علاوہ کوئی تشبیہ نہیں پاتا۔ حضور سرورِ دو عالم صلعم اپنے دائیں بائیں جس طرف بھی نظر ڈالتے، شماسؓ، شماسؓ ہی دیکھتے، جو اپنی تلوار سے مدافعت کر رہے تھے۔ اُس وقت جبکہ رسولِ کریم صلعم پر کفار زبردست یلغار کر رہے تھے۔ حضرت شماسؓ، آنحضرت صلی اللہ علیہ وآلہ وسلم اور مشرکین کے درمیان ڈھال بن گئے۔ یہاں تک کہ زخموں سے چور ہو کر گرے۔ اختتامِ جنگ کے بعد دیکھا گیا تو دم واپس لے کر چتا انفاس باقی تھے۔ حضور کے حکم سے مدینہ آٹھا کر لائے گئے۔ حضرت ام سلمہؓ جو ان کی چچا زاد بہن تھیں، بیمار داری پر مامور ہوئیں۔ لیکن اس فدائے ملت کا فرض پورا ہو چکا تھا۔ اور دربارِ خداوندی سے حصولِ انعام کی دعوت آچکی تھی۔ چنانچہ ایک شبانہ روز توقف کے بعد داعیِ اجل کو لبیک کہا۔ اِنَّا لِلّٰهِ اِنَّا اِلَيْهِ رَاجِعُونَ۔

آنحضرت صلی اللہ علیہ وآلہ وسلم کے حکم سے واپس آہل لائے گئے، اور اسی خونی پیراہن کے ساتھ احد کے گورِ شہیداں میں دفن کئے گئے۔ شہادت کے وقت آپ کی عمر تقریباً پچونتیس سال تھی۔

• حضرت مصعبؓ بن عمیر بن ہاشم بن عبدمناف بن عبدالمطلب بن قصی القرشی آپ کا نام مصعبؓ، کنیت ابو محمد اور والدہ کا نام حسان بنت مالک بن المصرب

بن وہب بن عمرو تھا۔ آپ مکہ کے نہایت حسین و خوب رو جوان تھے۔ آپ کا گھرانہ چونکہ مکہ کے امیر گھرانوں میں شمار ہوتا تھا۔ اس لئے آپ کی والدہ حناس نے اپنے نخت جگر کو نہایت ناز و نعم سے پالا تھا۔ حضرت مصعبؓ ہمیشہ عمدہ پوشاک زیب تن رکھتے اور لطیف سے لطیف خوشبو، جو اس زمانہ میں میسر آسکتی تھی، استعمال کرتے تھے۔ آنحضرت صلی اللہ علیہ وآلہ وسلم ان کا تذکرہ کر کے فرماتے: "میں نے مکہ میں مصعبؓ بن عمیر سے زیادہ خوبصورت بالوں والا، باریک کپڑے پہننے والا اور پرودہ نہمت کسی کو نہیں دیکھا۔"

خدا نے پاک نے جس طرح حضرت مصعبؓ کو ظاہری حسن و جمال بخشا تھا، اسی طرح آئینہ دل بھی نہایت شفاف بنایا تھا۔ قبولِ حق کی اس قدر استعداد رکھتے تھے کہ جمالِ حقیقت کے ایک ہی عکس نے توحید کا والہ و شیدا بنا دیا۔ اور شرک سے یک قلم متنفر کر دیا۔ چنانچہ آستانہ نبوتؐ پر حاضر ہو کر توحید پرستوں میں شامل ہو گئے۔ یہ وہ زمانہ تھا۔ کہ آنحضرت صلعم خانہ ارقم میں پناہ گزین تھے۔ اور اہل اسلام پر سر زمین مکہ تنگ ہو رہی تھی۔ حضرت مصعبؓ نے ایک زمانہ تک اپنی ماں اور دیگر اہل خاندان سے اپنا اسلام چھپائے رکھا اور چھپ چھپ کر نبوتؐ کے چشمہ صافی پر حاضر ہو کر حق پرستی کی پیاس بجھانے رہے۔ مگر اسلام کے لئے اپنی اس قلبی وارفتگی کو کہاں تک چھپائے رکھتے؟ ایک دن عثمان بن طلحہ نے آپ کو ناز پڑھتے دیکھ کر آپ کے گھر والوں کو اس کی خبر کر دی۔ انہوں نے سنا تو محبتِ نفرت میں تبدیل ہو گئی۔ اور پرستارینِ شرک و کفر نے آپ کو گرفتار کر کے قیدِ تنہائی میں ڈال دیا۔

ایک زمانہ تک آپ قید کے مصائب برداشت کرتے رہے۔ ۵۵ھ میں جب اہل

کے ہاجرین نے پہلی بار ملک حبش کے لئے رخت سفر باندھا۔ تو آپ ان کے ساتھ ہوئے اور وہاں دنیاوی عیش و تنعم اور نشاطِ فزا عطریات سے بے نیاز ہو کر جلوة توحید کے ایک نظارے کے لئے نہایت تنگی و عسرت کے ساتھ گزرا اوقات کرتے رہے۔ ایک مدت بعد جب آپ حبش سے مکہ آئے تو ہجرت کے مصائب نے ظاہری رنگ و روپ کو کافی حد تک متاثر کر دیا تھا۔ والدہ نے اپنے بختِ بگڑی کی اس پریشان حالی کو دیکھا، تو رحم آگیا اور مظالم کے اعادہ سے باز آگئی۔

اس اثناء میں نیرِ اسلام کی ضیا پاشِ شعاعیں کوہِ قارآن کی چوٹیوں سے گزر کر وادیِ یثرب تک پہنچ چکی تھیں، اور مدینہ منورہ کے ایک معزز طبقہ نے اسلام قبول کر لیا تھا۔ اہل مدینہ کی اس درخواست پر، کہ ہماری تعلیم و تلقین کے لئے کسی کو مامور فرمایا جائے۔ آنحضرت صلعم کی نگاہ جو ہر شناس نے حضرت مصعب بن عمیر کو منتخب کر کے چند زریں نصائح کے ساتھ مدینہ منورہ روانہ فرمایا۔

حضرت مصعبؓ مدینہ پہنچ کر حضرت اسعد بن زرارہ کے مکان پر فروکش ہوئے اور گھر گھر پھر کر تعلیمِ قرآن اور تبلیغِ اسلام کی خدمت انجام دینے لگے۔ اس طرح رفتہ رفتہ آپ کی شب و روز کی مساعی سے توحید پرستوں کی ایک جماعت پیدا ہو گئی۔ ایک روز آپ حسبِ معمول بنی ظفر کے گھر میں چند مسلمانوں کو تعلیم دے رہے تھے۔ کہ حضرت اسید بن حضیر حاضر ہوئے اور حضرت مصعبؓ کو اشاعتِ اسلام سے بزور روکنے لگے۔ مگر جلد ہی حضرت مصعبؓ کی زبان سے اسلام کے عقائد و محاسن

سن کر حلقہ بگوشِ اسلام ہو گئے۔ اس کے بعد حضرت اسید بن حضیر نے قبیلہ عبد الاشہل کے سردار حضرت سعد بن معاذ کو حضرت مصعبؓ کی خدمت میں بھیجا۔ وہ اگرچہ نہایت

غُصَّہ میں تشریف لاتے تھے۔ مگر حضرت مصعبؓ نے انہیں بھی اس نرمی و خوبی سے دعوتِ اسلام دی۔ کہ حضرت سعدؓ کا چہرہ نورِ ایمان سے چمک اٹھا اور اسی وقت مسلمان ہو گئے۔ حضرت سعدؓ اسلام کی حقانیت سے اس درجہ متاثر ہو گئے تھے کہ اسی جوش میں بھرے ہوئے اپنے قبیلہ والوں کے پاس آئے اور باوازِ بلند اپنے لوگوں سے مخاطب ہو کر فرمایا: "اے بنی اشہل! بتاؤ میں تمہارا کون ہوں؟" انہوں نے کہا: "تم ہمارے سردار اور ہم سب سے زیادہ عاقل اور عالی نسب ہو۔" یوں "خدا کی قسم، تمہارے مردوں اور عورتوں سے گفتگو کرنا اس وقت تک مجھ پر حرام ہے۔ جب تک کہ تم خدا اور اس کے رسولؐ پر ایمان نہ لے آؤ۔" اس کا اثر یہ ہوا، کہ عبدالاشہل کا تمام قبیلہ اسی وقت اسلام کا حلقہ بگوش ہو گیا۔

حضرت مصعبؓ ایک عرصہ تک حضرت سعدؓ بن زرارہ کے ہاں مقیم رہے۔ لیکن جب بنی نجار نے ان پر تشدد کیا۔ تو حضرت سعدؓ بن معاذ کے مکان پر اٹھ آئے، اور یہیں سے اسلام کی روشنی پھیلاتے رہے۔ یہاں تک کہ خطبہ، وائل اور واقف کے چند مکانات کے سوا عوالی اور مدینہ کے تمام گھر نورِ اسلام سے منور ہو گئے۔

مدینہ میں جب حق پرستوں کی ایک اچھی خاصی جماعت پیدا ہو گئی۔ تو حضرت مصعبؓ نے دربارِ رسالت سے اجازت لے کر حضرت سعدؓ بن خلیثمہ کے مکان میں جماعت کے ساتھ نمازِ جمعہ کی بنا ڈالی۔ آپ نے پہلے کھڑے ہو کر نہایت موثر خطبہ دیا۔ پھر نہایت خشوع و خضوع کے ساتھ نماز پڑھاٹی اور بعد

از نماز ایک بکری ذبح کر کے حاضرین کی ضیافت کی۔ اس طرح وہ اسلامی شعار جو عبادتِ الہی کے علاوہ ہفتہ میں ایک بار برادرانِ اسلام کو باہم بخلگیر ہونے کا موقعہ دیتا ہے، خاص حضرت مصعبؓ بن عمیر کی تحریک سے قائم ہوا۔

عقبہ کی پہلی بیعت میں صرف بارہ^{۱۲} انصار شریک تھے۔ لیکن ایک ہی سال

میں حضرت مصعبؓ نے تمام اہلِ یثرب کو اسلام کا اس قدر فدائی بنا دیا کہ بیعتِ عقبہ

ثانیہ میں بہتر اکابرینِ یثرب کی ایک جماعت تجدیدِ بیعت اور رسول کریم صلی اللہ

علیہ وآلہ وسلم کو مدینہ میں مدعو کرنے کے لئے دربارِ نبوت میں پہنچی۔ اس جماعت کے

معلم دین حضرت مصعبؓ بھی ان کے ساتھ تھے۔ آنحضرت صلی اللہ علیہ وآلہ وسلم

نے حضرت مصعبؓ کی تبلیغی کوششوں کی تفصیلات نہایت دلچسپی سے سنیں اور ان

کی محنت و جانفشانی سے بے حد مخطوظ ہوئے۔

حضرت مصعبؓ آنحضرت صلی اللہ علیہ وآلہ وسلم کی خدمت اقدس میں حاضر ہونے

کے بعد اپنی والدہ حناؓ کے پاس تشریف لے گئے۔ اور اسے خیر خواہی و محبت

سے مشورہ دیتے ہوئے عرض کی، کہ وہ گواہی دے کہ اللہ ایک ہے اور محمد رسول

اللہ صلی اللہ علیہ وآلہ وسلم اس کے بندہ اور رسولِ برحق ہیں۔ مگر اس نے بیٹھے کے اس

مشورہ کو قبول کرنے سے انکار کر دیا، اور اپنی شرک و بت پرستی پر قائم رہی۔

حضرت مصعبؓ مکہ آنے کے بعد صفر ۱۳ھ بعثت تک آنحضرت صلی اللہ علیہ وسلم

کی خدمت میں حاضر رہے۔ اور پھر ہجرت کر کے حضور سے بارہ دن پہلے مدینہ پہنچے۔^{۱۲}

میں جب حق و باطل کے خونریز معرکوں کا سلسلہ شروع ہوا۔ تو حضرت مصعبؓ میدانِ

فصاحت کی طرح عرصہ و غامیں بھی نمایاں رہے۔ غزوہ بدر میں جماعتِ ہاجرین کا

سب بڑا علم ان کے ہاتھ میں تھا۔ اور غزوہ اُحد میں بھی علمبرداری کا شرف ہی کو حاصل ہوا۔

غزوہ اُحد میں جب اتفاقی غلطی نے فتح و شکست کا پانسہ پلٹ دیا اور فاتح مسلمان ناگہانی طور پر مغلوب ہو کر منتشر ہو گئے، تو اس وقت بھی حضرت مصعبؓ نے اسلام کا علم اٹھاتے ہوئے تنہا مشرکین کے زغر میں ثابت قدم رہے۔ غرض اسی حالت میں مشرکین کے شہسوار ابنِ قمیہ نے تلوار کے وار سے آپ کا داہنا ہاتھ شہید کر دیا۔ آپ نے لوٹتے توجید باتیں ہاتھ میں پکڑ لیا۔ ابنِ قمیہ نے دوسرے وار سے بائیں ہاتھ بھی شہید کر دیا۔ آپ نے کٹے ہوئے ہاتھوں کے حلقے میں لے کر علم اسلام کو سینہ سے چمٹا لیا۔ ابنِ قمیہ نے جھجھلا کر تلوار پھینک دی۔ اور اس زور سے نیزہ مارا، کہ اس کی آنی ٹوٹ کر سینہ میں رہ گئی۔ جس سے آپ فرشِ زمین پر گر کر جان بحق ہو گئے۔ لوٹتے اسلام پھر بھی سسنگوں نہ ہوا۔ کیونکہ حضرت مصعبؓ کے گرتے ہی ان کے بھائی ابوالرؤم بن عمیر نے اس کو سنبھال لیا، اور آخری وقت تک شجاعانہ مدافعت کرتے رہے۔ لڑائی کے خاتمے پر آنحضرت صلی اللہ علیہ وسلم حضرت مصعبؓ کی لاش کے قریب آئے، اور یہ آیت تلاوت فرمائی :-

مِنَ الْمُؤْمِنِينَ رِجَالٌ صَدَقُوا
مومنین میں چند ایسے ہیں، جنہوں نے خدا سے جو کچھ
مَا عَاهَدُوا لِلَّهِ عَلَيْهِ (رسولہ الاحزاب) آیت ۲۳
عہد کیا تھا، اُس کو سچا کر دکھایا۔

پھر حضورؐ نے لاش سے مخاطب ہو کر فرمایا :-

”میں نے تم کو مکہ میں دیکھا تھا۔ جہاں تمہارے جیسا حسین و خوش
پوشاک کوئی نہ تھا۔ لیکن آج دیکھتا ہوں کہ تمہارے بال اُجھے ہوئے

ہیں۔ اور جسم پر صرف ایک چادر ہے۔“

پھر ارشاد فرمایا:-

”بے شک اللہ کا رسولؐ گواہی دیتا ہے۔ کہ تم لوگ قیامت کے دن

بارگاہِ خداوندی میں حاضر ہو گے۔“

پھر آنحضرت صلی اللہ علیہ وآلہ وسلم غازیانِ دین کی طرف متوجہ ہوئے،

اور فرمایا:-

”لوگو! ان کی زیارت کرو۔ ان کے پاس آؤ، اور انہیں سلام کرو۔

قسم ہے اُس ذات کی، جس کے ہاتھ میں میری جان ہے۔ کہ روزِ قیامت

تک جو کوئی ان پر سلام بھیجے گا، وہ اُس کا جواب دیں گے۔“

اس کے بعد حضرت مصعبؓ کو ایک چادر کا کفن دیا گیا اور آپ کے بھائی

حضرت ابوالرؤم بن عمیر نے حضرت عامر بن ربیعہ اور حضرت سولیط بن سَعْد

کی مدد سے آپ کو سپردِ خاک کیا۔ اِنَّا لِلّٰہِ وَاِنَّا اِلَیْہِ رَاجِعُوْنَ۔

حضرت مصعبؓ کا قدمیانہ، چہرہ حسین و نازک اور زلفیں نہایت خوبصورت

تھیں۔ آپ کی بیوی کا نام حمّہ بنتِ حشّش تھا۔ ایک لڑکی جس کا نام زینب

تھا۔ یادگار چھوڑی۔

● حضرت انسؓ بن نضر بن ضمضم بن زید بن حرام

آپ حضرت انسؓ بن مالک کے چچا تھے۔ آنحضرت صلعم کے دادا حضرت

عبدالمطلب کی والدہ سلمیٰ بنتِ عمرو اسی خاندان سے تھیں۔ اور حضرت انسؓ

بن نضر کی پھوپھی ہوتی تھیں۔ حضرت انسؓ اپنے خاندان کے رئیس تھے۔

شہدائے عہدِ نبویؐ

حضرت انسؓ بن نضر نے بیعت عقبہ ثانیہ میں حاضر ہو کر اسلام قبول کیا۔ غزوہ بدر میں کسی وجہ شریک نہ ہو سکے تھے۔ لیکن غزوہ احد میں شرکت کی اور عین اُس وقت جب لڑائی کی شدت کا یہ عالم تھا۔ کہ بڑے بڑے جانبازوں کے قدم کھڑ گئے تھے اور صرف چند صحابہؓ آنحضرت صلعم کے ساتھ باقی رہ گئے تھے، حضرت انسؓ نے میدانِ خالی دیکھا، تو خود بڑھے۔ حضرت سعدؓ بن معاذ سے ملاقات ہوئی۔ ان سے کہا: کہاں جاتے ہو؟ جنت ہے۔ خدا کی قسم، میں احد کی طرف سے جنت کی خوشبو محسوس کرتا ہوں۔ یہ کہہ کر نہایت جوش میں میدان کا قصد کیا اور بڑی پامردی سے لڑ کر جان دی۔ **إِنَّا لِلّٰهِ وَإِنَّا إِلَيْهِ رَاجِعُونَ**۔

لڑائی میں حضرت انسؓ کا جسم زخموں سے بالکل چھلنی ہو گیا تھا۔ زخموں کا شمار کیا گیا، تو اسی سے اوپر نکلے۔ کفار نے چونکہ لاش کا مسئلہ کر دیا تھا۔ اس لئے شناخت نہ ہو سکی۔ آپ کی بہن ربیعہ بنتِ نضر نے انگلی سے ان کی لاش پہچانی۔ غزوہ احد میں جو آستینیں نازل ہوئیں۔ ان میں حضرت انسؓ بن نضر جیسے بزرگوں کی نہایت مدح کی گئی ہے۔ حضرت انسؓ بن مالک فرماتے ہیں۔ کہ یہ آیت میرے چچا حضرت انسؓ بن نضر کے متعلق نازل ہوئی :-

مِنَ الْمُؤْمِنِينَ رِجَالٌ صَدَقُوا
مَا عَاهَدُوا وَاللّٰهُ عَلَيْهِمْ مَنَّ
قَضَىٰ نَجْبَهُ وَمِنْهُمْ مَنْ يَنْتَظِرُ وَمَا
بَدَّلُوا تَبْدِيلًا ۝

مومنین میں چند ایسے ہیں، جنہوں نے خدا سے جو
کچھ عہد کیا تھا، اُس کو سچا کر دکھایا تو ان میں بعض
ایسے ہیں جو اپنی نذر سے فارغ ہو گئے اور بعض
ایسے ہیں کہ انتظار کر رہے ہیں اور انہوں نے

(اپنے قول کو ذرا بھی نہیں بدلا۔)

(سورۃ الاحزاب - آیت ۲۳)

● حضرت اوس بن ثابت بن منذر بن حرام بن عمرو

آپ حضرت حسان بن ثابت، شاعر رسول اللہ صلی اللہ علیہ وآلہ وسلم کے بھائی اور شہداء بن اوس کے والد تھے۔ آپ کی والدہ سخطی بنت حارثہ بن لوزان بھی ساعدہ میں سے تھیں۔

حضرت اوس بن ثابت انصار میں شامل تھے۔ جو بیعت عقبہ ثانیہ کے وقت مکہ میں بارگاہ رسالت مآب میں حاضر ہوئے تھے۔ ہجرت کے بعد آنحضرت صلعم نے حضرت اوس اور حضرت عثمان بن عفان کے درمیان رشتہ اخوت قائم فرمایا۔ آپ کی وفات کے متعلق بعض راویوں نے لکھا ہے۔ کہ آپ نے حضرت عثمان بن عفان کے دورِ خلافت میں انتقال کیا۔ مگر زیادہ صحیح یہ ہے کہ آپ غزوہ احد میں شہید ہوئے۔ (روا اللہ اعلم)

● حضرت عمرو بن ثابت بن قش بن زعبہ بن زعور ابن عبدالاشہل

آپ انصار کے قبیلہ اوس سے تھے اور لقب اصیرم تھا۔ آپ کی والدہ لیلیٰ بنت یمان، مشہور صحابی حضرت حذیفہ بن یمان کی بہن تھیں۔

حضرت عمرو کا قبیلہ اگرچہ حضرت سعد بن معاذ کی تبلیغ سے ایک ہی دن میں مسلمان ہو گیا تھا۔ تاہم یہ اپنے قدیم مذہب پر ہی قائم رہے۔ ایام جاہلیت میں سود کا کاروبار کرتے تھے۔ جب آپ کا قبیلہ اسلام کا حلقہ بگوش ہوا۔ تو اس وقت آپ کا کافی روپیہ لوگوں کے ذمہ تھا، اور شاید یہی وجہ تھی۔ کہ آپ نے قبولِ اسلام میں تاخیر کی۔ کیونکہ اسلام میں سود کی قطعی ممانعت تھی۔

احد کی روانگی کے وقت تمام صحابہؓ، جن میں آپ کا قبیلہ عبدالاشہل بھی تھا، آنحضرت

صلی اللہ علیہ وآلہ وسلم کے ساتھ تھے۔ جب آپ نے اپنے محلہ میں سناٹا دیکھا تو گھبرا کر اس کا سبب پوچھا۔ آپ کو معلوم ہوا۔ کہ سب لوگ اُحد چلے گئے ہیں۔ آپ اگرچہ اس وقت تک اسلام نہ لائے تھے۔ تاہم زرہ اور خود پہن کر گھوڑے پر سوار ہوئے اور اُحد میں پہنچ گئے۔ آنحضرت صلی اللہ علیہ وآلہ وسلم کی خدمت اقدس میں حاضر ہو کر عرض کی۔ ”لڑوں یا مسلمان ہوں؟“ فرمایا۔ ”دونوں کام کرو۔ پہلے مسلمان ہو پھر لڑائی میں شرکت کرو۔“ عرض کی۔ ”یا رسول اللہ! میں نے ایک رکعت نماز بھی نہیں پڑھی۔ ایسی صورت میں اگر مارا گیا۔ تو کیا میرے لئے بہتر ہوگا؟“ حضورؐ نے فرمایا۔ ”ہاں۔“ چنانچہ حضرت عمروؓ کلمہ پڑھ کر مسلمان ہو گئے۔ اور پھر تلوار لے کر میدان کی طرف روانہ ہوئے۔ مسلمانوں کو اس کا بالکل علم نہ تھا۔ دیکھ کر کہا۔ ”تم یہاں سے واپس جاؤ۔“ جواب دیا۔ ”میں مسلمان ہو گیا ہوں۔“

لڑائی شروع ہوئی۔ تو بڑی بہادری سے لڑے اور کفار کی صفوں میں گھس کر اتنے کاری زخم کھائے۔ کہ اٹھنے کی سکت نہ رہی۔ لڑائی کے بعد قبیلہ عبدالاشہل کے لوگ شہداء کی تلاش میں نکلے تو ان کو بھی لاشوں میں پڑے ہوئے پایا۔ ابھی دم واپسی کے چند انقباس باقی تھے۔ پوچھا۔ ”تم کہاں؟“ شاید قومی حمیت یہاں کھینچ لائی۔ ”حضرت عمروؓ بولے۔ ”میں نہیں میں مسلمان ہو کر خدا اور اس کے رسولؐ کی طرف سے شریک ہوا۔“

میدان سے اٹھا کر گھر لائے گئے۔ تمام خاندان میں آپ کی غز وہ اُحد میں شرکت کی خبر مشہور ہو گئی۔ حضرت سعد بن معاذ نے سنا۔ تو ان کے گھر تشریف لائے اور ان کی بہن سے واقعہ کی تفصیل دریافت کی۔ ابھی لوگ وہاں ہی موجود تھے۔ کہ روحِ طہر

جسم سے پرواز کر گئی

آنحضرت صلی اللہ علیہ وآلہ وسلم کو معلوم ہوا۔ تو فرمایا:-

”اس نے عمل تھوڑا کیا۔ مگر اجر بہت پایا۔“

بعض روایات میں ہے۔ کہ حضورؐ نے فرمایا۔ ”وہ یقیناً جنتی ہیں“

چونکہ واقعہ کی نوعیت عجیب تھی۔ اس لئے لوگوں نے اسے یاد رکھنے کا خاص

اہتمام کیا۔ حضرت ابو ہریرہؓ شاگردوں سے دریافت فرماتے۔ ”کوئی ایسا شخص بتاؤ

جس نے ایک نماز بھی نہ پڑھی ہو اور سیدھا جنت میں داخل ہو گیا ہو“ شاگرد

جواب میں عرض کرتے۔ ”اصیرمؓ عبدالاشہل“۔ آپ کا لقب بعض کتب میں اصیرمؓ

بیان کیا گیا ہے اور بعض میں اصیرم۔

● حضرت رفاعہؓ بن قش بن زغبہ بن زعور بن عبدالاشہل

آپ حضرت اصیرمؓ کے چچا تھے۔ غزوہ احد میں شرکت کے وقت آپ بہت

بڑھے تھے۔ اللہ تعالیٰ نے آپ پر کرم فرمایا، کہ آپ کو مرتبہ شہادت سے سرفراز فرمایا۔

● حضرت ثابتؓ بن قش بن زغبہ بن زعور بن عبدالاشہل

آپ حضرت رفاعہؓ کے بھائی اور حضرت اصیرمؓ کے والد محترم تھے۔ غزوہ احد

کے وقت بہت ضعیف تھے۔ چنانچہ اسی بڑھاپے کے باعث ایک اور بزرگ حضرت

حسینؓ بن جابر بن میان کے ہمراہ عورتوں اور بچوں کے ساتھ تھے۔ لیکن اس ضعیف

العمری میں بھی جوشِ جہاد نے گوشہ عافیت میں بیٹھنے نہ دیا۔ جب معرکہ کارزار گرم

ہوا۔ تو دونوں بزرگ تلواریں لے کر میدان میں پہنچے۔ کہ شاید خدا خلعت شہادت سے

سرفراز فرمائے۔ اللہ تعالیٰ نے ان کی یہ آرزو پوری فرمائی۔ اور حضرت ثابتؓ بن قش

مشرکین کے ہاتھوں شہید ہو گئے۔ اِنَّا لِلّٰهِ وَاِنَّا اِلَيْهِ رَاجِعُونَ۔

● حضرت سلمہ بن ثابت بن قش بن زعبہ بن زعور بن عبدالاشہل

آپ حضرت اصیرم کے حقیقی بھائی تھے۔ آپ نے بھی اپنے باپ اور بھائی کی

طرح اسی غزوہ میں جامِ شہادت نوش فرمایا۔ اِنَّا لِلّٰهِ وَاِنَّا اِلَيْهِ رَاجِعُونَ۔

● حضرت ثابت بن عمرو بن زید بن عدی

غزوہ بدر میں آپ کی شرکت کے متعلق اختلاف ہے۔ البتہ غزوہ احد

میں آپ کی شرکت اور شہادت متفق علیہ ہے۔ اِنَّا لِلّٰهِ وَاِنَّا اِلَيْهِ رَاجِعُونَ۔

● حضرت ثابت بن دحاح بن لغم بن غنم بن آیاس

آپ کی کنیت ابو دحاح تھی۔ آپ عمرو بن عوف کے حلیف اور قبیلہ بلی کے

خاندان انیت یا عجلان سے تھے۔ آپ ہجرت کے بعد مسلمان ہوئے اور غزوہ احد

میں نمایاں حصہ لیا۔ جنگ کی شدت سے جب مسلمانوں کے پاؤں اکھڑ گئے۔ تو

آپ نے آگے بڑھ کر انصار کو آواز دی :-

”ادھر! ادھر! ثابت بن دحاح میں ہوں۔ اگر محمد (صلی اللہ علیہ وسلم)

قتل ہوئے، تو خدا موجود ہے۔ تم کو اپنے دین کے لئے لڑنا چاہیے۔

خدا فتح و نصرت عطا فرمائے گا۔“

اس دعوتِ حق کے خیر مقدم کے لئے چند انصاری جانبازاگے بڑھے۔ قریش

مکہ کی ایک زبردست جماعت پاس کھڑی تھی جس میں خالد بن ولید، عمرو بن

العاص، عکرمہ بن ابو جہل اور دیگر رؤسائے قریش شامل تھے۔ حضرت ثابت

نے اپنے انصاری نوجوانوں کے ساتھ اس جماعت پر حملہ کیا۔ خالد بن ولید نے بڑھ کر

نیزہ مارا جس سے ابو دھراحؓ زخمی ہو کر زمین پر گر پڑے۔ لوگ اٹھا کر گھم لاتے۔
علاج سے خون بند ہو گیا۔ لیکن غزوہ حدیبیہ (ذوالحجہ ۶) کے بعد لیکا ایک زخم
پھر کھل گیا۔ جس کے صدمہ سے آپؐ وفات پائی۔ حضرت ثابتؓ غزوہ احد کے سب سے
آخری شہید ہیں۔

آنحضرت صلی اللہ علیہ وآلہ وسلم اپنے اصحابؓ کے ساتھ جنازہ میں شرکت کے
لئے تشریف لائے اور دفن کے بعد گھوڑا منگا کر سوار ہوئے۔ اس موقع پر حضورؐ
نے فرمایا:-

”جنت میں چھوہارے کی کتنی شاخیں ہیں، جو ابو دھراح کے واسطے
لٹکائی گئی ہیں۔“

حضرت ثابتؓ کے جوشِ ایمانی کا یہ عالم تھا۔ کہ جب آیت ”مَنْ ذَا الَّذِي
يُقْرِضُ اللَّهَ قَرْضًا حَسَنًا فَيُضِعَّهُ لَهُ“ نازل ہوئی۔ تو آپؐ آنحضرت صلی اللہ
علیہ وآلہ وسلم سے عرض کی ”خدا ہم سے قرض مانگتا ہے۔“ ارشاد ہوا۔ ”ہاں۔ چنانچہ
حضرت ابو دھراحؓ نے اپنا تمام مال صدقہ کر دیا۔

آپؐ کے پختگیء ایمان کا ایک اور واقعہ کتابوں میں درج ملتا ہے۔ وہ یہ کہ ایک
شخص اپنے باغ کی دیوار اٹھانا چاہتا تھا۔ لیکن بیچ میں کسی دوسرے کا درخت
پڑتا تھا۔ اس نے دربار رسالت مآب میں آ کر درخواست کی۔ کہ یہ درخت مجھے لوا
دیجئے۔ آنحضرت صلی اللہ علیہ وآلہ وسلم نے درخت والے کو بلا کر فہمائش کی۔ مگر وہ کسی وجہ سے راضی نہ
ہوا۔ جب حضرت ابو دھراحؓ کو علم ہوا۔ تو اپنی دیوار دے کر درخت حاصل کیا، اور
بارگاہ رسالت میں حاضر ہو کر اس واقعہ کی اطلاع دی۔ آنحضرت صلی اللہ علیہ وآلہ وسلم نے نہایت

شہدائے عہدِ نبویؐ

خوش ہوئے، اور فرمایا:-

”ابودھراح کے لئے جنت میں کتنے درخت ہیں“

حضرت ابودھراح رضی اللہ عنہما حضرت صلی اللہ علیہ وآلہ وسلم کے پاس سے اٹھ کر باغ

میں آئے۔ اور بیوی سے کہا: یہاں سے نکل جاؤ، میں نے یہ باغ جنت کے ایک

درخت کے معاوضہ میں فروخت کر دیا ہے“ شوہر کی طرح بیوی بھی خوش ایمانی

سے لبریز تھیں۔ انہوں نے بڑی خوشی سے اس واقعہ کو سنا، اور کہا: یہ نہایت

نفع کا سودا ہے“

حضرت ابودھراح رضی اللہ عنہما کی زوجہ محترمہ کا نام ام دھراح تھا۔ آپ نے کوئی

اولاد یا دگا نہیں چھوڑی۔

● حضرت ثعلبہ بن سعد بن مالک ساعدی

آپ مشہور صحابی حضرت ابو حمید ساعدی کے چچا ہیں۔ آپ اسی غزوہ

میں شہید ہو کر جنت کو سدھارے۔ اِنَّا لِلّٰهِ وَاِنَّا اِلَيْهِ رَاجِعُونَ۔

● حضرت ثقیب (یا ثقیب) بن فروہ بن بدن ساعدی

آپ انساب انصار کے بڑے عالم تھے۔ غزوہ احد میں شریک ہو کر مرتبہ

شہادت حاصل کیا۔ اِنَّا لِلّٰهِ وَاِنَّا اِلَيْهِ رَاجِعُونَ۔

● حضرت حارث بن اوس بن معاذ بن نعمان شہلی

آپ کی والدہ ہند بنت سماک بن عتیک بن امرؤ القیس حضرت اسید

بن حضیر کی چھوٹی اور آپ قبیلہ عبدالشہل کے سردار حضرت سعد بن معاذ کے

بھتیجے تھے۔

مواخاتِ مدینہ میں حضرت حارثؓ کو آنحضرت صلی اللہ علیہ وآلہ وسلم نے حضرت عامر بن فہیرہ کا بھائی بنایا تھا۔ حضرت حارثؓ بدر میں حاضر تھے۔ پھر انہوں نے کعب بن اشرف یہودی کے قتل میں نمایاں حصہ لیا۔ غزوہ احد میں شریک ہو کر آپ خلعتِ شہادت سے سرفراز ہوئے۔ شہادت کے وقت آپ کی عمر تقریباً اٹھائیس سال تھی۔ اِنَّا لِلّٰهِ وَاِنَّا اِلَيْهِ رَاٰجِعُوْنَ۔

● حضرت عمرو بن معاذ بن نعمان اشہلی

آپ حضرت سعد بن معاذ کے چھوٹے بھائی تھے۔ آپ کی والدہ کا نام کبشہ بنتِ رافع بن معاویہ تھا۔ آنحضرت صلی اللہ علیہ وآلہ وسلم نے حضرت عمروؓ اور حضرت سعد بن ابی وقاص کے برادرِ خورد حضرت عمیر بن ابی وقاص کے درمیان رشتہٴ اخوت قائم فرمایا تھا۔

حضرت عمروؓ نے غزوہ بدر و احد میں شرکت کی۔ آخری معرکہ میں ضرار بن الخطاب الفہری کی تلوار سے شہید ہوئے۔ شہادت کے وقت آپ تیس سال کے تھے۔ آپ کے دینی بھائی حضرت عمیر بن ابی وقاص اس سے پہلے غزوہ بدر میں مرتبہ شہادت حاصل کر چکے تھے۔ اِنَّا لِلّٰهِ وَاِنَّا اِلَيْهِ رَاٰجِعُوْنَ۔

● حضرت حارث بن انس بن رافع اشہلی

آپ کی والدہ ام شریک بنتِ خالد بن خنیس بن لوذان، قبیلہ خزرج سے تھیں۔ حضرت حارثؓ غزوہ بدر و احد میں حاضر تھے۔ آخری غزوہ میں شرفِ شہادت حاصل کیا۔

آپ کے والد حضرت انس بن رافعؓ وہی بزرگ ہیں۔ جن کا لقب ابو الخیر تھا

اور بعثت کے دسویں یا گیارہویں سال ایک وفد لے کر مکہ آئے تھے۔ تاکہ قبیلہ اوس سے نیروازا ہونے کے لئے قریش کو اپنے قبیلہ خزرج کا حلیف بنائیں۔ اس وفد میں ایک نوجوان حضرت ایاس بن معاذ بھی شامل تھے۔ آنحضرت صلعم کو جب اس وفد کی آمد کا علم ہوا۔ تو حضور ان لوگوں کے پاس تشریف لے گئے۔ قرآن حکیم کا کچھ حصہ تلاوت فرمایا، اور دعوتِ اسلام دی۔ حضرت ایاس قرآن حکیم سن کر حیران رہ گئے۔ اور اپنی قوم سے کہا: "برادران قوم، جس مقصد کے لئے تم یہاں پہنچے ہو، بخدا! اس کے مقابلہ میں یہ چیز زیادہ بہتر ہے۔" لیکن چونکہ ان لوگوں پر دوسری فکر غالب تھی۔ اس لئے ادھر کوئی توجہ نہ دے سکے۔ بہر حال اس وفد کے اراکین میں سے حضرت ایاس تو پوری طرح دولتِ ایمان لے کر واپس لوٹے اور دوسروں کے دلوں میں بھی کچھ نہ کچھ اثر ضرور باقی رہ گیا تھا۔ اس وفد سے آنحضرت صلی اللہ علیہ وآلہ وسلم کی ملاقات ذی الحجہ میں ہوئی تھی۔

● حضرت خنظلہ بن (ابی عامر) عمرو بن صیفی بن مالک بن عوف۔

خنظلہ نام، غیسل الملائکہ اور اتقی لقب تھا۔ آپ قبیلہ اوس سے تھے۔ آپ کی والدہ قبیلہ خزرج کے رئیس عبداللہ بن ابی کی بہن تھیں۔ آپ کا والد ابو عامر، قبیلہ اوس میں نہایت شریف اور ذی اثر آدمی تھا۔ بعثتِ نبوی کا قائل تھا۔ اور اسی جذبہ نے اسے رہبانیت کی طرف مائل کیا۔ چنانچہ دنیوی معاملات سے کنارہ کش ہو کر گوشہٴ عزلت میں جا بیٹھا جس کے باعث راسب لقب پڑا۔

لیکن جب آنحضرت صلی اللہ علیہ وآلہ وسلم مبعوث ہوئے اور مدینہ میں رفتاریہ

کی پُنیسا ڈالی گئی۔ تو ابو عامر اور عبداللہ بن ابی، دونوں کی سیادت میں رخنہ پڑا۔ ابن ابی نے تو منافقانہ طرزِ عمل اختیار کیا اور مدینہ میں ہی مقیم رہا۔ مگر ابو عامر کا پیمانہ حسد و بغض زیادہ لبریز تھا۔ اس لئے مدینہ سے ترکِ سکونت کر کے مکہ چلا آیا۔

غزوہ اُحد میں جب قریش مکہ مسلمانوں کے استیصال کے لئے گھٹا بن کر اُٹھے تو ابو عامر بھی جوشِ حسد میں ان کے ساتھ آیا۔ آنحضرت صلی اللہ علیہ وآلہ وسلم نے اس کے لئے فاسق کا لقب تجویز فرمایا۔ جو تاریخِ اسلام میں اس کے نام ایک زحی جزو بن گیا۔ اُحد کے بعد پھر مکہ لوٹ گیا، اور وہیں مقیم رہا۔ شہد میں جب قضائے بطنجا پر علمِ توحید لہرایا۔ تو اس پر یہ زمین بھی تنگ ہوگی۔ چنانچہ اپنے اسی جوشِ حسد میں مکہ سے نکل کر روم پہنچا۔ اور ہرقل کے دامن میں پناہ لی۔ وہیں ۹۰ سالہ میں انتقال کیا۔

لیکن ابو عامر کی شدتِ کفر اور جوشِ حسد کے مقابلہ پر اس کے بیٹے حضرت خنظلہؓ کی حرارتِ ایمانی کا یہ حال تھا۔ کہ جب انہوں نے اسلام قبول کیا۔ تو آنحضرت صلعم سے اپنے فاسق باپ کے قتل کی اجازت چاہی۔ لیکن رحمۃ اللعالمین نے ان کی یہ درخواست قبول نہ فرمائی۔

حضرت خنظلہؓ، کسی وجہ سے غزوہ بدر میں شریک نہ ہو سکے تھے۔ اُحد میں شرکت کی، جو ان کا پہلا اور آخری غزوہ ثابت ہوا۔

کہتے ہیں۔ کہ حضرت خنظلہؓ بیوی سے ہم بستر تھے۔ کہ نفیرِ عام سُنی۔ اسی وقت اُٹھے اور نہائے بغیر شمشیر بکف میدانِ جہاد میں پہنچے۔ ابوسفیان بن حرب رئیسِ کفر سے

مقابلہ ہوا۔ اس کو اٹھا کر دے مارنا چاہتے تھے۔ کہ شہداء بن اسود لہنی نے دیکھ لیا۔ جھپٹ کر ایسا وار کیا۔ کہ حضرت خنظلہؓ کا سرتن سے جدا ہو گیا۔ اِنَّا لِلّٰہِ وَاِنَّا اِلَیْہِ رَاجِعُوْنَ۔

حضرت خنظلہؓ چونکہ حالتِ جنابت میں شہید ہوئے تھے۔ اس لئے فرشتوں نے آپ کو غسل دیا۔ آنحضرت صلعم نے جب یہ حالت دیکھی۔ تو فرمایا: "ان کی بیوی سے دریافت کرو۔ کہ کیا بات تھی؟" حضرت خنظلہؓ کی بیوی نے واقعہ بیان کیا۔ ارشاد فرمایا: "اسی وجہ سے ملائکہ غسل دے رہے تھے۔"

حضرت خنظلہؓ نے ایک فرزند حضرت عبداللہ یادگار چھوڑے، جو آنحضرت صلی اللہ علیہ وسلم کی وفات کے وقت سات سال کے تھے۔ سن شعور کو پہنچ کر باپ کے صحیح جانشین ثابت ہوئے۔ اور ۶۳ھ میں انتقال کیا۔

● حضرت خارجہؓ بن زید بن ابی زبیر بن مالک خزرجی

حضرت خارجہؓ رئیس قبیلہ اور کبار صحابہؓ میں سے تھے۔ آپ کی والدہ اُمّ سلمہ بنت عامر بن عبد قبیلہ اوس سے تھیں۔ آپ نے عقبہ میں بیعتِ اسلام کی۔ ہجرت کے بعد حضرت ابو بکر صدیقؓ نے مدینہ آ کر انہی کے گھر قیام کیا۔ اور انہی سے مواخات ہوئی۔

غزوہ بدر میں شریک تھے۔ آپ نے چونکہ کئی آدمیوں کے ساتھ مل کر اُمّیہ بن خلف کو قتل کیا تھا۔ اس لئے اُمّیہ کے بیٹے صفوان نے باپ کے قاتلوں کو پہچان لیا تھا۔ چنانچہ دوسرے سال جب معرکہ احد پیش آیا۔ تو صفوان کو اپنے باپ کا انتقام لینے کے لئے ان لوگوں کے قتل کی فکر ہوئی۔

غزوہ اُحد میں حضرت خارجہؓ نہایت پامردی سے لڑے۔ بالآخر نیزوں کی گرفت میں گئے، اور دُش سے زائد زخم کھا کر زمین پر گر گئے۔ صفوان نے شناخت کر کے ان کے کان، ناک اور دیگر اعضا کاٹے اور کہا: "اب میرا کلیجہ ٹھنڈا ہوا، میرے باپ کے عوض محمد (صلی اللہ علیہ وسلم) کے بڑے بڑے بہادر کام آئے۔"

حضرت خارجہؓ اپنے ابن عم حضرت سعد بن زیدؓ کے ساتھ جو اسی غزوہ میں شہید ہوئے تھے۔ ایک ہی قبر میں دفن کئے گئے۔ آپ دو اولادیں یادگار چھوڑیں

ایک کا نام زیدؓ تھا۔ جنہوں نے حضرت عثمانؓ کے زمانہ خلافت میں انتقال کیا۔

دوسری حضرت حبیبہؓ جو حضرت ابوبکر صدیقؓ سے منسوب تھیں حضرت ام کلثومؓ

بنت حضرت ابوبکر صدیقؓ انہی کے بطن سے تولد ہوئیں۔ اس بنا پر حضرت

خارجہؓ، حضرت ابوبکر صدیقؓ کے دینی بھائی ہونے کے علاوہ خسر بھی تھے۔

● حضرت سعد بن زیدؓ بن عمرو بن ابی زبیر بن مالک خزرجی

آپ کی والدہ کا نام ہزلیہ بنت عنبہ بن عمرو بن خدیج تھا۔ جو انصار کے

قبیلہ خزرج سے تھیں۔

تمام راوی متفق ہیں۔ کہ حضرت سعد عقبہ اولیٰ میں اسلام لائے۔ دوسری

بیعت میں شریک ہوئے اور اپنے قبیلہ کے نقیب بنائے گئے۔ حضرت عبداللہؓ

بن رواحہ بھی اسی قبیلہ کے نقیب تھے۔ حضرت سعد زمانہ جاہلیت میں بھی لکھتا

جانتے تھے۔ حالانکہ اُس وقت کتابت عرب میں شاذ و نادر ہی تھی۔

مواغات میں حضرت عبدالرحمن بن عوف سے، کہ عشرہ مبشرہ میں تھے،

رشتہ انوت قائم ہوا۔ حضرت سعد نے اپنے دینی بھائی کے ساتھ جس غیر معمولی

محبت اور خلوص کا اظہار کیا۔ اس کی نظیر تاریخِ عالم کے کسی باب میں نہیں ملتی۔
 رشتہ بھائی چارہ میں جہاں تمام انصار نے زمین، جائیداد اور دیگر مال و منال
 کا نصف نصف اپنے ہاجر بھائیوں کی نذر کیا تھا۔ وہاں حضرت سعدؓ نے ان چیزوں
 کے علاوہ اپنی ایک بیوی بھی اپنے دینی بھائی کو پیش کی اور کہا۔ "میری دو بیویاں
 ہیں۔ ان میں سے ایک کو نہیں طلاق دیتا ہوں۔ تاکہ تم نکاح کر لو" حضرت عبدالرحمنؓ
 بن عوف اگرچہ اس وقت مفلوک الحال تھے۔ تاہم دل کے غنی تھے۔ اس پیشکش کو
 سن کر بولے:-

"خدا تمہارے بال بچوں اور مال و دولت میں برکت دے۔ مجھے اس

کی ضرورت نہیں۔ تم مجھ کو بازار دکھلا دو"

غزوہ بدر میں شرکت کے متعلق تذکرے خاموش ہیں۔ البتہ غزوہ احد میں

شریک ہوئے، اور نہایت بہادری سے لڑ کر شرفِ شہادت حاصل کیا۔ جسم پر
 بارہ زخم تھے۔

بچگی بن سعید سے مروی ہے۔ کہ جب یومِ احد ہوا۔ تو آنحضرت صلی اللہ علیہ وآلہ

وسلم نے فرمایا "کوئی سعد بن ربیع کی خبر لاتا" ایک شخص نے کہا کہ میں جاتا ہوں۔

چنانچہ انہوں نے جا کر میدانِ قتال کا، جس میں ہر طرف لاشیں پڑی تھیں گشت

لگایا اور ان کا نام لے کر آواز دی۔ مگر شہرِ خموشاں کے سناٹے سے کوئی آواز نہ

ابھری۔ لیکن جب یہ کہا۔ کہ مجھے رسولِ خدا صلی اللہ علیہ وآلہ وسلم نے بھیجا ہے۔ تو

ایک خفیف سی آواز، کہ میں مروں میں ہوں" ان کے کان میں پہنچی۔ یہ حضرت سعدؓ

کا آخری وقت تھا۔ دم توڑ رہے تھے اور زبان پر اختیار نہ رہا تھا۔ تاہم ان سے کہا:-

”رسول اللہ صلی اللہ علیہ وآلہ وسلم سے میرا سلام عرض کرنا اور انصار سے کہنا، کہ اگر خدا نخواستہ رسول اللہ صلی اللہ علیہ وسلم قتل ہو گئے۔ اور تم میں سے ایک بھی زندہ بچ گیا، تو خدا کو منہ دکھانے کے قابل نہ رہو گے۔ کیونکہ تم نے لیلۃ العقبہ میں رسول اللہ صلی اللہ علیہ وآلہ وسلم پر فدا ہونے کی بیعت کی تھی“

یہ بزرگ، جن کا نام بعض روایتوں میں ابی بن کعب آیا ہے۔ ابھی وہاں ہی کھڑے تھے کہ حضرت سعدؓ کی روح جسدمبارک سے پرواز کر گئی۔ اِنَّا لِلّٰہِ وَاِنَّا اِلَیْہِ رَاجِعُوْنَ۔

آپ کو حضرت خاریجہ بن زید کے ساتھ ایک ہی قبر میں دفن کیا گیا۔

● حضرت خلیثمہ بن حارث بن مالک بن کعب

آپ حضرت سعدؓ بن خلیثمہ شہید بدر کے والد ماجد ہیں۔ شہید بدر حضرت سعدؓ کے حالات میں یہ بیان کیا جا چکا ہے۔ کہ بدر میں شرکت کے لئے کس طرح باپ اور بیٹے نے قرعہ ڈالا اور فیصلہ حضرت سعدؓ کے حق میں ہونے کے باعث حضرت خلیثمہؓ بن حارث بدر میں شرکت سے رہ گئے تھے۔ لیکن غزوہ احد میں کوئی امر قانع نہیں تھا۔ اس لئے مجاہدانہ جوش و خروش کے ساتھ غزوہ احد میں شریک ہو کر جنت میں اپنے شہید بیٹے سے جا ملے۔ آپ خود بھی شہید ہوئے اور شہید بیٹے کا باپ ہونے کا فخر بھی حاصل ہوا۔

یہ مرتبہ بلند بلا جس کو بل گیا

ہر مدعی کے واسطے دار و رسن کہاں؟

● حضرت ذکوان بن عبد قیس بن خلدہ محمد

آپ کی کنیت ابو سلع تھی، اور آپ کی والدہ اشجع میں سے تھیں۔

کہا جاتا ہے کہ آپ سب سے پہلے انصار میں جو اسلام لائے۔ مورخین کے

بیان کے مطابق آپ اور حضرت اسعد بن زرارہ مل کر مکہ جا رہے تھے۔ کہ دونوں

نے نبی اکرم صلی اللہ علیہ وآلہ وسلم کے متعلق سنا۔ چنانچہ آستانہ نبوت پر حاضر ہو

کر مسلمان ہوئے اور مدینہ واپس چلے آئے۔ یہ بھی کہا جاتا ہے۔ کہ دونوں عقبہ میں

میں حاضر ہوئے تھے۔ مگر واپس آنے کی بجائے آنحضرت صلعم کی خدمت میں

حاضر رہنے کے لئے مکہ میں ہی رہ گئے۔ یہاں تک کہ آخری دنوں میں جب ہجرت

کا حکم ہوا۔ تو مدینہ کی طرف ہجرت کی۔ اس لئے ان کو ہاجرہ انصار کہا جاتا ہے۔

حضرت ذکوان غزوہ بدر و احد میں شریک تھے۔ آخری غزوہ میں

ابو الحکم بن الانس ثقفی کے ہاتھوں شہید ہوئے۔ حضرت علیؑ نے ان کے شہید

ہوتے ہی ابو الحکم پر حملہ کیا۔ وہ گھوڑے پر سوار تھا۔ حضرت علیؑ نے تلوار مار کر

اس کی آدھی ران کاٹ ڈالی۔ پھر گھوڑے سے گرا کر تہ تیغ کر دیا۔ اس طرح حضرت

ذکوان کا قاتل اپنے انجام کو پہنچا۔

● حضرت رافع بن مالک بن عجلان بن عمرو بن زریق

حضرت رافع کی کنیت ابو مالک اور ابو رفاعہ تھی۔ والدہ کا نام معاویہ

بنت عجلان بن زید بن غنم اور نسبی تعلق انصار کے قبیلہ خزرج سے تھا۔

انصار مدینہ یوں تو بڑے خوش نصیب تھے کہ بہت ہی قلیل عرصے میں وہ

ستر بہتر کی تعداد تک دولت ایمان سے بہرہ ور ہوئے۔ تاہم ترتیب اور اختلاف

شہادتِ محمدِ نبویؐ

مدارج کے لحاظ سے انصارِ مدینہ میں بنو نجار اور قبیلہ خزرج سبقتِ ایمانی میں پیش
پیش تھے۔ اور ان کا یہ شرف، تقدس اور فضیلت صرف دو ہستیوں، یعنی حضرت
معاذ بن عفراء اور حضرت رافع بن مالک کے شرف و عظمت پر منحصر ہے۔ طبقات
ابن سعد کے مطابق ان دونوں نے سب سے پہلے رسول اللہ صلی اللہ علیہ وآلہ وسلم کی
خدمتِ اقدس میں حاضر ہو کر قبولِ اسلام کا شرف حاصل کیا۔ اسد الغابہ
کی روایت کے مطابق نبوت کے گیارہویں سال موسم حج پر قبیلہ خزرج کے جوچہ
آدمی مکہ آئے۔ ان میں یہ دونوں بزرگ بھی تھے۔ یہ سب حضرات مکہ سے چند میل
دور عقبہ پر قیام پذیر تھے۔ کہ آنحضرت صلی اللہ علیہ وآلہ وسلم نے رات کے وقت ان
کو باتیں کرتے سنا۔ حضور ان دنوں قبائل میں تبلیغِ اسلام کے لئے جایا کرتے تھے۔
آنحضرت صلعم ان لوگوں کی قیام گاہ پر تشریف لائے، اور اسلام کی تبلیغ کی۔ تو
سب سے پہلے انہی دونوں نے دعوتِ اسلام پر لبیک کہا۔ بہر حال قبولِ اسلام کے
بعد جب مدینہ پلٹے۔ تو نہایت سرگرمی سے اشاعتِ اسلام کی خدمت انجام
دی۔ مصنف اسد الغابہ لکھتے ہیں :-

”یعنی جب یہ لوگ مدینہ آئے اور اپنی قوم میں اسلام کا چرچا کیا، اور
اُس کی دعوت دی۔ تو اسلام تمام انصار میں پھیل گیا۔ اب کوئی گھر
(ایسا) نہ تھا۔ جہاں رسول اللہ صلی اللہ علیہ وسلم کا ذکر خیر نہ ہوتا تھا“

دوسرے سال حضرت رافعؓ بارہ اور تیسرے سال بہتر آدمیوں کے ساتھ مکہ

آئے۔ اور اس آخری بیعت میں بنو زریق کے نقیب مقرر ہوئے۔

حضرت رافعؓ کی اسلامی زندگی میں صرف دو لڑائیاں پیش آئیں یعنی غزوہ بدر

شہدائے عہدِ نبویؐ

اور غزوہ اُحد۔ غزوہ بدر میں ان کی شرکت مشکوک ہے۔ البتہ غزوہ اُحد میں شریک ہوئے۔ اور اسی میں شرفِ شہادت حاصل کیا۔ اِنَّا لِلّٰہِ وَاِنَّا اِلَیْہِ رَاجِعُوْنَ۔ حضرت رافعؓ نے تبلیغِ اسلام کے علاوہ اور بھی متعدد مذہبی خدمات سر انجام دیں۔ سورۃ یوسفؑ، مدینہ میں سب سے پہلے انہوں نے ہی پہنچائی۔ مدینہ منورہ کی تمام مساجد سے قبل مسجد بنی زریق میں آپؐ قرآن پڑھا، اور بیعت سے واپسی کے وقت آنحضرت صلی اللہ علیہ وآلہ وسلم پر جس قدر قرآن نازل ہو چکا تھا، لکھ کر ساتھ لائے اور اپنی قوم کو جمع کر کے سنایا۔ الغرض یہ عظیم الشان کارنامے انصار کے اس جلیل بزرگ کے ہیں، جس نے سب سے پہلے اپنے سینہ کو نورِ اسلام سے روشن کیا، اور دولتِ ایمان کے لازوال خزانے اپنی آغوش میں سمیٹے۔

خدا رحمت کندا میں عاشقانِ پاک طینت را

● حضرت سہیل بن قیس بن ابی کعب بن قین

آپ کی والدہ نائیلہ بنتِ سلامہ بن وقش بن زعبہ قبیلہ اوس سے تعلق رکھتی تھیں۔ حضرت سہیلؓ نے غزوہ بدر و اُحد میں شرکت کی۔ آخری غزوہ میں شہادت کا شرف حاصل کیا

آپ کی اولاد میں ایک مرد اور ایک خاتون باقی تھیں۔

● حضرت عبداللہ بن جبیر بن نعمان بن امیہ بن البرک

حضرت عبداللہؓ کی والدہ بنی عبداللہ بن غطفان سے تھیں۔ آپ بیعت

عقبہ ثانیہ میں بہتر انصار کے ساتھ آنحضرت صلی اللہ علیہ وسلم کی خدمت میں حاضر ہوئے۔

غزوہ بدر میں شرکت کی۔ غزوہ اُحد میں آنحضرت صلی اللہ علیہ وسلم نے ان کو

شہدائے عہدِ نبویؐ

پچاس تیراندازوں کا امیر بنا کر ایک درّے کی نگہبانی پر مامور فرمایا، اور ہدایت کی۔ کہ جیسے کیسے حالات ہوں۔ وہ درّہ خالی نہ چھوڑیں۔

عین معرکہ جنگ میں جب مجاہدین اسلام کی زبردست یلغار سے مشرکین میدان چھوڑ کر بھاگنے لگے۔ تو مسلمان بجائے اس کے کہ بھاگتے ہوئے کفار کو کیفرِ کردار تک پہنچا کر دم لیتے۔ اپنے فرض سے توجّہ ہٹا کر مالِ غنیمت سمیٹنے میں مشغول ہو گئے۔

ایسی حالت میں حضرت عبداللہ بن جبیر کے تیراندازوں نے بھی مالِ غنیمت سمیٹنے کا ارادہ کیا۔ حضرت عبداللہ نے انہیں رسولِ اکرم صلی اللہ علیہ وآلہ وسلم کا فرمان

مبارک یاد دلا کر اس ارادہ سے باز رکھنے کی کوشش کی۔ مگر تیراندازوں نے دشمن کی شکست یقینی سمجھتے ہوئے درّہ چھوڑ دیا، اور مالِ غنیمت جمع کرنے میں دیگر مجاہدین

کے ساتھ شامل ہو گئے۔ اب صرف دس تیرانداز حضرت عبداللہ کے ہمراہ درّہ کی نگہبانی کے لئے رہ گئے تھے۔ مسلمانوں کی اس کمزوری سے فائدہ اٹھانے کے لئے خالد

بن ولید نے درّہ کا رخ کیا، اور حضرت عبداللہ بن جبیر سمیت سب تیراندازوں کو شہید کر کے مسلمانوں پر عقب سے حملہ کر دیا۔ جس کی وجہ سے فتح و شکست کا پانسہ پلٹ گیا۔

مشرکین نے دیگر شہداء کی طرح حضرت عبداللہ کا ناک اور کان کاٹ کر ان کا پیٹ چاک کیا۔ غرضیکہ مشرکین نے ان کی لاش بگاڑنے کے لئے کسی درناگی و سفاکی سے قطعی دریغ نہ کیا۔

مؤرخین کے مطابق عبداللہ بن جبیر کو عکرمہ بن ابو جہل نے شہید کیا تھا۔

إِنَّا لِلّٰهِ وَإِنَّا إِلَيْهِ رَاجِعُونَ

● حضرت عبداللہؓ مجذرا بن زیاد بن عمرو بن انحر م بن عمرو

آپ کا نام عبداللہؓ اور لقب مجذرا ہے۔ آپ کا تعلق قبیلہ بلی سے تھا۔

قبولِ اسلام کا زمانہ متعین نہیں، اتنا ضرور ہے کہ ہجرت سے قبل ایمان لائے تھے۔

غزوہ بدر میں شریک ہوئے۔ اس غزوہ میں شریک صحابہؓ کو آنحضرت صلی اللہ

علیہ وآلہ وسلم نے یہ تاکید فرمادی تھی۔ کہ ابوالبختری کو اس کی شریف النفسی کی بنا پر

پر قتل نہ کیا جائے۔ کیونکہ مکہ کی زندگی میں جب قریش آنحضرت صلی اللہ علیہ وآلہ وسلم

کو اذیت پہنچانے کا ارادہ کرتے تو ابوالبختری آنحضرت صلعم کی حمایت میں ان کے

سامنے سینہ سپر ہو جاتا۔ بنو ہاشم کے مقاطعہ کا جو عہد نامہ لکھ کر کعبہ میں آویزاں

کیا گیا تھا۔ اس کے اتروانے میں بھی ابوالبختری نے خاص حصہ لیا تھا۔ چنانچہ اسی

بنا پر آنحضرت صلعم نے صحابہؓ کو اس کے قتل سے منع کر دیا تھا۔ اتفاق سے جب

حضرت مجذراؓ میدان میں آئے۔ تو ابوالبختری سے ان کا آمنہ سامنا ہو گیا۔ وہ اونٹ

پر سوار تھا، اور پیچھے ایک اور شخص بیٹھا تھا، جو اس کے مال و متاع کا نگران تھا۔

حضرت مجذراؓ نے ابوالبختری سے کہا۔ کہ تمہارے قتل کی رسولِ خدا صلعم نے

مانعت فرمائی ہے۔ لیکن دوسرے شخص کے متعلق کوئی ہدایت نہیں فرمائی۔ اس

لئے اسے تو کسی حالت میں نہ چھوڑوں گا۔ ابوالبختری بولا۔ یہ تو میرے لئے بڑے

شرم کی بات ہوگی کہ خود زندہ رہوں، اور اس کو قتل کرادوں۔ یہ مجھ سے نہیں

ہو سکتا۔ قریش کی عورتیں طعنہ دیں گی کہ جینے کی ہوس میں ساتھی کو قتل کرادیا۔“

غرض اونٹ سے اترا، اور دادِ شجاعت دیتے ہوئے جان دی۔ اس کے قتل کے بعد

حضرت مجذراؓ آنحضرت صلی اللہ علیہ وآلہ وسلم کی خدمت اقدس میں حاضر ہوئے اور

قسم کھا کر کہا، کہ میں اسے لانا چاہتا تھا۔ مگر وہ لڑائی کے سوا کسی چیز پر راضی نہ ہوا۔
 غزوہ بدر کے بعد حضرت مجذّرؓ غزوہ احد میں شریک ہوئے، اور جاہ شہادت
 نوش کیا۔ ان کی شہادت کسی مشرک کے ہاتھ سے نہیں، بلکہ حارث بن سوید کی
 تلوار سے ہوئی تھی۔ اس کی وجہ یہ تھی، کہ ایام جاہلیت میں حضرت مجذّرؓ نے حارث
 کے والد سوید بن صامت کو قتل کر دیا تھا۔ حارث بن سوید اگرچہ اسلام لے
 آیا تھا۔ تاہم اپنے والد کے قتل کے انتقام میں حضرت مجذّرؓ کی غفلت کی تلاش
 میں تھا۔ چنانچہ جب جنگ اپنے عروج پر تھی تو اس نے موقع پا کر حضرت مجذّرؓ کو
 شہید کر دیا، اور مرتد ہو کر مکہ چلا گیا۔ شہدے میں جب مکہ فتح ہوا، تو دوبارہ
 مسلمان ہو کر آنحضرت صلعم کے پاس آیا۔ آنحضرت صلعم نے حضرت مجذّرؓ کے قصاص میں
 اس کے قتل کا حکم دیا چنانچہ اس حکم کی تعمیل میں مسجد قبا کے دروازے پر حضرت
 عویم بن ساعدہ نے حارث بن سوید کی گردن مار دی۔

حضرت مجذّرؓ کو حضرت نعمان بن عبد عمرو اور حضرت عبادہ بن خشخاش کے
 ساتھ ایک ہی قبر میں دفن کیا گیا۔ اِنَّا لِلّٰہِ وَاِنَّا اِلَیْہِ رَاجِعُوْنَ۔

● حضرت عبادہ بن خشخاش بن عمرو بن زمر مہ بن عمرو

آپ حضرت مجذّرؓ بن زیاد کے چچا زاد بھائی تھے۔ غزوہ بدر و احد
 میں شرکت کی۔ آخری غزوہ میں شہید ہوئے، اور اپنے چچا زاد بھائی حضرت
 مجذّرؓ کے ساتھ ایک ہی قبر میں دفن ہوئے۔ اِنَّا لِلّٰہِ وَاِنَّا اِلَیْہِ رَاجِعُوْنَ۔

● حضرت نعمان بن عبد عمرو بن مسعود بن عبد الاشہل

آپ کی والدہ کا نام سمیرا بنت قیس بن مالک بن کعب تھا۔

پہلے غزوہ بدر میں شرکت کا شرف حاصل کیا۔ پھر غزوہ احد میں شریک ہوئے، اور اسی غزوہ میں شہادت پائی۔ آپ حضرت مجذرا اور حضرت عبادہ بن خشخاش کے ساتھ ایک ہی قبر میں دفن ہوئے۔ اِنَّا لِلّٰہِ وَاِنَّا اِلَیْہِ رَاجِعُوْنَ۔

● حضرت عامر بن امیہ بن زید بن خشخاش نجاری

آپ غزوہ بدر، احد میں شریک تھے۔ غزوہ احد میں شرفِ شہادت حاصل کیا۔ آپ کی اولاد میں حضرت ہشام بن عامر تھے۔ جنہوں نے رسول اللہ صلی اللہ علیہ وآلہ وسلم کی صحبت پائی تھی۔ اور بصرے میں مقیم ہو گئے تھے۔

● حضرت عبید بن معالی بن لوزان بن حارثہ بن زید

آپ حضرت رافع بن معالی شہید بدر کے بھائی ہیں۔ غزوہ احد میں شریک ہوئے، اور شہادت پائی۔ اِنَّا لِلّٰہِ وَاِنَّا اِلَیْہِ رَاجِعُوْنَ۔

● حضرت عباس بن عبادہ بن نضلہ بن مالک بن عجلان

آپ بیعت عقبہ میں شریک تھے۔ جب انصار بیعت کے لئے جمع ہوئے تو حضرت عباسؓ نے کہا:-

”بھائیو جاننے ہو! تم رسول اللہ صلی اللہ علیہ وآلہ وسلم سے کس چیز پر بیعت کر رہے ہو؟ یہ عرب و عجم سے اعلانِ جنگ ہے۔ اس میں تمہیں بہت سے خطروں کا سامنا ہوگا۔ ذی اثر لوگ ماسے جائیں گے اور مال تلف ہوگا۔ پس اگر ان مشکلات کا مقابلہ کر سکو۔ تو بسم اللہ بیعت کر لو۔ ورنہ بیکار دین و دنیا کی ندامت سر پر لیتے سے کیا فائدہ؟“

انصار نے حضرت عباسؓ کی یہ تقریر سن کر آنحضرت صلی اللہ علیہ وآلہ وسلم سے

عرض کیا: "یا رسول اللہ! بیعت کر کے اگر ہم وعدہ وفا کریں، تو کیا اجر ملے گا؟"
 ارشاد نبوتؐ ہوا۔ جنت۔ سب کہا: "تو پھر ہاتھ بڑھا لیتے۔" جب بیعت ختم
 ہوئی، تو حضرت عباسؓ نے دربار رسالت میں عرض کیا:-

"آپ پسند فرماتیں تو ہم یہیں میدانِ کارزار گرم کر دیں"

آنحضرت صلعم نے فرمایا: "ابھی اس کی اجازت نہیں"

حضرت عباسؓ بیعتِ اسلام کر کے مکہ میں مقیم ہو گئے۔ جب ہجرت کا حکم
 ہوا۔ تو ہاجرینِ مکہ کے ہمراہ مدینہ آئے۔ اس بنا پر آپؐ مہاجرین انصاری ہیں۔
 مدینہ میں حضرت عثمانؓ بن مظعون سے جو اکابر صحابہؓ سے تھے۔ رشتہ انھوت

قائم ہوا۔ غزوہ بدر میں کسی وجہ سے شریک نہ ہو سکے۔ غزوہ احد میں شریک ہوئے،
 اور بڑی بہادری سے لڑ کر شہادت پائی۔ اِنَّا لِلّٰہِ وَاِنَّا اِلَیْہِ رَاجِعُوْنَ۔

● حضرت عامر بن محمد (یا مخلد) بن حارث بن سواد

آپ کی والدہ عمارہ بنت خنسا بن عبیرہ بن عبد۔ بنو نجار سے تھیں۔

حضرت عامرؓ غزوہ بدر و احد میں شریک ہوئے۔ آخری معرکہ میں شہادت

پائی۔ اِنَّا لِلّٰہِ وَاِنَّا اِلَیْہِ رَاجِعُوْنَ۔

● حضرت عبداللہ بن عمرو بن حرام بن ثعلبہ بن حرام

آپ کی کنیت ابو جابر تھی۔ اور آپ قبیلہ سلمہ میں نہایت ممتاز شخصیت

کے مالک تھے۔ آپ کی والدہ کا نام الریاب بنت قیس تھا۔ بعثت نبویؐ کے

تیرہویں سال آیام حج میں جب اہل مدینہ کا ایک قافلہ، جو پانچ سو افراد پر مشتمل تھا،

مکہ کے لئے روانہ ہوا۔ تو حضرت عبداللہؓ بھی اس میں شریک ہو گئے۔ انہی لوگوں میں

شہدائے عہدِ نبویؐ

قبیلہ اوس اور خزرج کے وہ حضرات بھی شامل تھے، جو حضرت مصعب بن عمیر کے ہاتھ پر خفیہ طور پر بیعتِ اسلام کر چکے تھے۔ ان میں سے کسی نے حضرت عبداللہؓ سے کہا، کہ ہم لوگ رسول اللہ صلی اللہ علیہ وآلہ وسلم سے بیعت کرنے جا رہے ہیں۔ آپ چونکہ ہمارے سردار اور نہایت معزز آدمی ہیں، اور ہم نہیں چاہتے، کہ آپ جیسا عالی مرتبت آدمی جہنم کا ایندھن بنے، اس لئے بہتر ہے کہ آپ بھی ہمارا ساتھ دیں حضرت عبداللہؓ پر ان باتوں کا بڑا اثر ہوا۔ چنانچہ خلوص نیت سے قبولِ اسلام پر آمادہ ہو گئے۔ انہی ایام میں بیعتِ عقبہ ہوئی۔ حضرت عبداللہؓ بھی شریک ہوئے، اور آنحضرت صلی اللہ علیہ وآلہ وسلم کے دست مبارک پر بیعت کرنے کا شرف حاصل کیا۔ حضور نے ان کو بنو سلمہ کا نقیب مقرر فرمایا۔

غزوہ بدر میں شرکت کا شرف حاصل کرنے کے بعد غزوہ احد میں شریک ہوئے۔ کہتے ہیں کہ جب غزوہ احد کا وقت آیا۔ تو ایک رات اپنے بیٹے حضرت جابرؓ کو بلا کر کہا:-

”میرا دل گواہی دیتا ہے، کہ میں اس غزوہ میں سب سے پہلے شہید ہوں گا۔

اور چونکہ میرے بعد رسولِ خدا صلعم کے نزدیک تم سب عزیز ہو، اس

لئے تم کو میں گھر پر چھوڑتا ہوں، اور وصیت کرتا ہوں کہ اپنی بہنوں سے

اچھا برتاؤ کرنا اور میرے اوپر جو کچھ قرض ہے اس کو ادا کرنا۔“

دن کو جب معرکہ کا رزا گرم ہوا، تو حضرت عبداللہؓ نے داؤ شجاعت دیتے ہوئے

مرتبہ شہادت حاصل کیا۔ آپ صحابہؓ میں سب سے پہلے شہید ہوئے۔ آپ کو اسامہ بن

اعور بن عبدید نے شہید کیا، اور مشرکین نے نعش کا مثلہ کر کے اپنی روائتی سقاکی کا

ثبوت دیا۔ اِنَّا لِلّٰہِ وَاِنَّا اِلَیْہِ رَاجِعُوْنَ۔

جب صحابہؓ آپ کی لاش دفن کرنے کو لے کر چلے، تو آپ کی بہن فاطمہ نے رونا شروع کیا۔ آنحضرت صلی اللہ علیہ وآلہ وسلم نے یہ آہ وزاری دیکھ کر فرمایا۔ "تم روؤ یا نہ روؤ جب تک جنازہ رکھا رہا، فرشتے پروں سے سایہ کئے تھے"

آپ کو اپنے بہنوئی حضرت عمرو بن جموح کے ساتھ ایک ہی قبر میں دفن کیا گیا۔ چھ ماہ کے بعد حضرت جابرؓ نے آپ کی نعش کو اس قبر سے نکال کر دوسری قبر میں دفن کیا۔ کان کے سوا سب جسم صحیح و سالم تھا اور ایسا معلوم ہوتا تھا، کہ گویا ابھی دفن ہوئے ہیں۔ موطا کی روایت کے مطابق اس واقعہ کے چھیالیس برس بعد ایک سیلاب آیا۔ جس نے قبر کھول دی، لاش بجنسہ باقی تھی۔

حضرت عبداللہؓ نے مرتے وقت حضرت جابرؓ کے علاوہ نو لڑکیاں یا دو کار چھوٹی جن میں چھ نہایت نوروں سال تھیں اور آپ پر قرض بھی بہت زیادہ تھا جسے آپ کی وصیت کے مطابق حضرت جابرؓ نے ادا کیا

مکارم و محاسن کے لحاظ سے حضرت عبداللہؓ جلیل القدر صحابہؓ میں داخل ہیں۔ بنو سلمہ میں اشاعتِ اسلام کی جو کوشش و سرگرمی حضرت عبداللہؓ نے دکھائی، اوپر پھر راہِ خدا میں جس طرح اپنے آپ کو قربان کیا، اس کا اعتراف خود آنحضرت صلی اللہ علیہ وآلہ وسلم کو تھا۔

جامع ترمذی کی ایک روایت کے مطابق واقعہ اُحد کے بعد آنحضرت صلی اللہ علیہ وآلہ وسلم نے حضرت جابرؓ کو زار و خستہ دیکھ کر پوچھا۔ "کیا بات ہے؟" عرض کی۔ "باپ قتل ہوئے اور بہت سے بچے پیچھے چھوڑ گئے، انہی کی فکر و منگی رہی" حضورؐ نے ارشاد فرمایا۔

”ایک خوشخبری سنو، خدا کسی سے بے پردہ گفتگو نہیں کرتا۔ لیکن تمہارے باپے بالمشافہ گفتگو کی، اور فرمایا جو مانگو دیا جائے گا۔ انہوں نے کہا، میری تمنا یہ ہے۔ کہ ایک مرتبہ دنیا میں جا کر پھر شہید ہوں۔ ارشادِ ربّانی ہوا کہ یہ کہاں ہو سکتا ہے؟ جو دنیا سے آتا ہے، وہ واپس نہیں جاسکتا۔ عرض کی، کہ میری نسبت کچھ وحی بھیج دیجئے۔“

اس وقت آنحضرت صلی اللہ علیہ وآلہ وسلم پر یہ آیت نازل ہوئی :-

وَلَا تَحْسِبَنَّ الَّذِينَ قُتِلُوا فِي سَبِيلِ اللَّهِ أَمْوَاتًا بَلْ أَحْيَاءُ عِنْدَ رَبِّهِمْ يَرْزُقُونَ

جو لوگ خدا کی راہ میں مارے گئے ان کو مرے ہوئے نہ سمجھنا (وہ مرے ہوئے نہیں ہیں) بلکہ خدا کے نزدیک زندہ ہیں اور ان کو رزق مل رہا ہے۔ (آل عمران آیت ۱۶۹)

حضرت عبداللہؓ کے لئے اور کیا چیز قابلِ فخر ہو سکتی ہے۔ کہ آپ کی وفات کو صدیاں

گزر چکی ہیں۔ مگر آپ کا نام آج بھی زندہ ہے اور تا ابد زندہ رہے گا۔

کشتگانِ خنجرِ تسلیمِ را ہر زمان از غیب جانے دیگر است

● حضرت عمرو بن جموح بن زید بن حرام بن کعب

آپ بنو سلمہ کے رئیس اور بیت خانے کے متولی تھے۔

لکڑی کا ایک بُت، جس کا نام مناف تھا، بنا کر گھر میں رکھ لیا تھا۔ آپ

اس کی بیحد تعظیم کرتے تھے۔ اس زمانہ میں سرزمینِ مکہ سے اسلام کا غلغلہ بلند

ہوا۔ تو مدینہ کے کچھ لوگ، جن میں حضرت عمروؓ کے ایک لڑکے معاذؓ بھی تھے۔

اس کو لبتیک کہنے کے لئے مکہ پہنچے اور عقیدہ ثانیہ میں اسلام قبول کر کے واپس آئے،

یہ لوگ جب مکہ سے واپس پھرے۔ تو مدینہ کے گلی کوچے تکبیر کے نعروں سے

شہدائے عہدِ نبویؐ

گوئج اٹھے۔ بنو سلمہ کے چند نوجوانوں نے، جو مسلمان ہو چکے تھے، یاہم مشورہ سے یہ طے کیا کہ کسی صورت حضرت عمروؓ کو بھی مسلمان بنایا جائے۔ اس مشورہ میں آپ کے بیٹے حضرت معاذؓ بھی شامل تھے۔ غرض یہ نوجوان رات کے وقت حضرت عمروؓ کے مکان میں داخل ہوتے اور گھر والوں کو سوتا پا کر بت اٹھالائے اور باہر کسی گڑھے میں پھینک دیتے۔ صبح اٹھ کر حضرت عمروؓ سخت برہم ہوتے، بت کو اٹھا کر اندر لے جاتے، اُسے تہلاتے اور خوشبوئیل کر پھرو ہیں رکھ دیتے۔ چونکہ نوجوانوں نے یہ روز کا شغل بنالیا تھا، اس لئے ایک دن حضرت عمروؓ نے عاجزاً کربت کی گردن میں تلوار لٹکائی اور کہا: مجھے تو پتہ نہیں چلتا، ورنہ ان لوگوں کی خود خبر لیتا۔ اب اگر تم کچھ کر سکتے ہو، تو تلوار موجود ہے۔“ اب لڑکوں کو ایک اور نئی چال سوجھی۔ انہوں نے بت کی گردن سے تلوار علیحدہ کر کے اُس کی جگہ کتا باندھا، اور بت کو کنتوں پر لٹکا دیا۔ حضرت عمروؓ نے صبح اٹھ کر جو یہ کیفیت دیکھی تو بجائے برہم ہونے کے راہِ راست پر آگئے اور اسی وقت اسلام قبول کر لیا۔ غزوہ بدر میں شریک نہ ہو سکے۔ کیونکہ پیر میں چوٹ آنے کے سبب لنگڑا کر چلتے تھے اور حضورؐ نے ان کے لڑکوں کی درخواست پر انہیں غزوہ میں شرکت سے منع فرما دیا تھا۔

غزوہ احد میں بھی یہی واقعہ پیش آیا۔ تاہم بیٹوں سے کہنے لگے کہ تم لوگوں نے مجھے بدر میں شرکت سے روکا، اور اب پھر روک رہے ہو، لیکن میں ضرور جاؤں گا۔ لڑکوں نے آنحضرت صلی اللہ علیہ وآلہ وسلم کو خبر دی۔ حضورؐ نے انہیں بلا کر سمجھایا۔ کہ تم معذور ہو، اس لئے سرے سے مکلف ہی نہیں۔ لیکن حضرت عمروؓ

پر جہاد کا جنوں سوار تھا، عرض کی۔ ”یا رسول اللہ! یہ لڑکے مجھے آپ کے ساتھ چلنے سے روک رہے ہیں۔ لیکن مجھے امید ہے۔ کہ میں اس لنگڑے پیر سے جنت میں گھسٹتا ہوا پہنچوں گا۔“ آنحضرت صلی اللہ علیہ وآلہ وسلم نے یہ سن کر زیادہ زور دینا مناسبت نہ سمجھا اور لڑکوں کو سمجھایا، کہ اب اصرار نہ کرو۔ شاید ان کی قسمت میں دت شہاوت لکھی ہو۔ اس ارشادِ نبوتؐ کے بعد حضرت عمروؓ نے ہتھیار لے کر میدانِ جنگ کا رخ کیا، اور کہا ”اللہ! مجھے شہادت نصیب کر اور اب زندہ گھر واپس نہ لا۔“ دعائیں چونکہ خلوص تھا، اس لئے قبول ہوئی۔ لڑائی کی شدت کے وقت جب مسلمان منتشر ہونے لگے، آپ نے اپنے بیٹے حضرت خلاؓ کو لے کر مشرکین پر زوردار حملہ کیا۔ دونوں نے شہادت پائی، اور واقعی حضرت عمروؓ اپنے لنگڑے پیر کے ساتھ جنت میں لنگڑاتے ہوئے پہنچ گئے۔ اِنَّا لِلّٰہِ وَاِنَّا اِلَیْہِ رَاجِعُوْنَ۔

آنحضرت صلی اللہ علیہ وآلہ وسلم ان کی طرف سے گزرے، تو دیکھا، کہ شہید پڑے ہیں، فرمایا:-

”خدا اپنے بندوں کی قسم پوری کرتا ہے۔ عمروؓ بھی انہی میں سے ہیں اور میں ان کو جنت میں اسی لنگڑے پیر سے چلتا ہوا دیکھ رہا ہوں۔“

حضرت عمروؓ کو حضرت عبداللہؓ بن عمرو کے ساتھ ایک ہی قبر میں دفن کر دیا گیا۔ حضرت عمروؓ کی بیوی کا نام ہند بنت عمرو تھا۔ جو بنو سلمہ کے سردار حضرت عبداللہؓ بن عمرو کی بہن اور مشہور صحابی حضرت جابرؓ کی حقیقی چھوٹی تھیں۔

مورخین کے بیان کے مطابق ایک دفعہ خانانہ سلمہ کے کچھ لوگ آنحضرت صلی اللہ علیہ وآلہ وسلم کی خدمت اقدس میں حاضر ہوئے حضورؐ نے ان سے دریافت فرمایا، کہ

شہدائے عہدِ نبویؐ

تمہارا سردار کون ہے؟ انہوں نے عرض کیا: "جد بن قیس، ایک بخیل شخص ہمارا سردار ہے" آنحضرت صلی اللہ علیہ وآلہ وسلم نے فرمایا: "بخیل سے بدتر کوئی چیز نہیں۔ اس لئے تمہارا سردار عمرو بن جموح کو بنانا ہوں۔"

حضرت عمروؓ حد درجہ فیاض تھے۔ آپ کی اس صفت کا اندازہ اسی سے ہو سکتا ہے کہ آنحضرت صلعم نے آپ کو انسی وجہ سے بنو سلمہ کا سردار بنایا تھا۔

● حضرت خلاد بن عمرو بن جموح بن زید بن حرام

آپ کی والدہ کا نام ہند بنت عمرو تھا۔ آپ غزوہ احد میں شرکت کی، اور اپنے باپ حضرت عمروؓ بن جموح کے ساتھ مل کر مشرکین پر حملہ کیا، اور باپ کے ساتھ ہی شہادت کا فخر حاصل کیا۔ اِنَّا لِلّٰہِ وَاِنَّا اِلَیْہِ رَاجِعُوْنَ۔

● حضرت عمرو بن قیس بن زید بن سواد بن مالک

غزوہ بدر میں آپ کی شرکت مشکوک ہے۔ مگر غزوہ احد میں حاضر تھے، اور اسی غزوہ میں شہید ہوئے۔ اِنَّا لِلّٰہِ وَاِنَّا اِلَیْہِ رَاجِعُوْنَ۔

● حضرت قیس بن عمرو بن قیس بن زید بن سواد

آپ کی والدہ کا نام ام حرام بنت بلخان بن خالد بن زید ہے۔ آپ اپنے والد ماجد حضرت عمروؓ بن قیس کے ساتھ غزوہ احد میں شریک ہوئے اور شرف شہادت سے سرفراز ہوئے۔ اِنَّا لِلّٰہِ وَاِنَّا اِلَیْہِ رَاجِعُوْنَ۔

● حضرت قیس بن مخلد بن ثعلبہ بن مخر

آپ کی والدہ غیطلہ بنت مالک بن صرمہ، بنی نجار سے تھیں۔ حضرت قیسؓ نے غزوہ احد میں شرکت کی اور اسی معرکہ میں شرف شہادت حاصل کیا۔ اِنَّا لِلّٰہِ وَاِنَّا اِلَیْہِ رَاجِعُوْنَ۔

● حضرت وہبؓ بن قایوس المزنی

● حضرت حارثؓ بن عقبہ بن قایوس المزنی

حضرت وہبؓ چچا اور حضرت حارثؓ بھتیجا ہیں۔ جبلِ مزینہ سے بکریاں فروخت

کرنے کے لئے مدینہ آئے۔ جب شہر کو لوگوں سے خالی پایا، تو وجہ پوچھی۔ انہیں معلوم

ہوا، کہ سب میدانِ احد میں مصروف کارزار ہیں۔ فوراً اُحد پہنچ کر آنحضرت صلی اللہ

علیہ وآلہ وسلم کی خدمت میں حاضر ہوئے، اسلام لاتے اور لڑائی میں شریک ہو گئے۔

کہتے ہیں۔ کہ جب مسلمان فتح کی خوشی میں مالِ غنیمت سمیٹنے میں مشغول ہوئے۔

اور درہ خالی رہ گیا۔ تو خالد بن ولید اور عکرمہ بن ابو جہل نے اس موقع سے فائدہ

اٹھاتے ہوئے درہ کی طرف لشکر بڑھایا۔ لیکن حضرت وہبؓ اور حضرت حارثؓ

اس شدت سے مزاحم ہوئے، کہ مشرکین کا ایک گروہ بچھے ہٹ گیا۔ جب رسول

اللہ صلی اللہ علیہ وآلہ وسلم نے دوسرے گروہ کو بڑھتے ہوئے دیکھا تو فرمایا: "اس

گروہ کو کون ہٹائے گا؟" حضرت وہبؓ بن قایوس نے عرض کیا: "یا رسول اللہ!

میں ہٹاؤں گا۔" چنانچہ کھڑے ہوئے اور کفار پر اتنے تیر برسائے، کہ حسبِ ایس

ہو گئے۔ جب وہبؓ ادھر سے فارغ ہوئے، تو ایک گروہ اور آگیا۔ حضور سرورِ

دو عالم صلعم نے فرمایا: "اس گروہ کو کون ہٹائے گا؟" المزنیؓ نے عرض کی: "یا رسول

اللہ! میں ہٹاؤں گا۔" پھر کھڑے ہوئے اور لشکر کو تلوار سے دفع کیا۔ اتنے میں

ایک اور لشکر نمودار ہوا۔ آنحضرت صلی اللہ علیہ وسلم نے پھر وہی ارشاد فرمایا۔ کہ

ان لوگوں کو کون ہٹائے گا؟ المزنیؓ نے عرض کی: "یا رسول اللہ! میں،" فرمایا، اٹھو۔

تمہیں جنت کی خوشخبری ہے،" حضرت وہبؓ المزنیؓ خوشی خوشی یہ کہتے ہوئے اٹھے

شہدائے عہدِ نبویؐ

”واللہ نہ میں قبولہ کروں گا نہ جہاد سے معافی چاہوں گا“ اور پھر گروہ کفار میں گھس کر تلوار کے جوہر دکھانے لگے۔

حضرت وہبؓ المزنی برابر لڑتے رہے۔ لوگ انہیں گھیرے ہوئے تھے، کہ یکت ان پر تلواریں اور نیزے پڑنے لگے۔ جس کے باعث آخر کفار کے ہاتھوں شہید ہو گئے۔ اس روز ان کے جسم پر بیس زخم پائے گئے۔ جو سب کے سب نیزوں کے تھے۔ ان کی شہادت کے بعد ان کے بھتیجے حضرت حارثؓ نے اپنے شہید چچا کی طرح نہایت بہادری سے قتال کیا، اور شہید ہو گئے۔ اِنَّا لِلّٰہِ وَاِنَّا اِلَیْہِ رَاجِعُوْنَ۔

رسول اللہ صلی اللہ علیہ وآلہ وسلم حضرت وہبؓ المزنی کی لاش کے پاس کھڑے ہوئے اور فرمایا:-

”اللہ تم سے راضی ہے، کیونکہ میں تم سے راضی ہوں۔“

مشرکوں نے حضرت وہبؓ المزنی کی لاش کا اس بُری طرح مثلہ کیا۔ کہ قریب جا کر نظر ڈالنے کی ہمت نہ پڑتی تھی۔ آنحضرت صلی اللہ علیہ وسلم خود تشریف لے گئے، اور دفن تک پائنتی کی طرف کھڑے رہے۔ قبر میں رکھنے کے بعد سترخ بوٹوں کی چادر اوڑھائی اور اپنے دست مبارک سے سپردِ خاک کر کے واپس آئے۔

حضرت وہبؓ کی شہادت بڑی قابلِ رشک تھی۔ کہ قبولِ اسلام کے بعد ان کا ایک لمحہ بھی دنیا سے ملوث نہ ہوا، اور سیدھے جنت الفردوس کو سدھارے۔ ان کی پاکیزہ زندگی اور شہادت پر بڑے بڑے صحابہؓ رشک کرتے تھے۔ حضرت عمرؓ اور حضرت سعدؓ کہتے تھے:-

”کاش! مزنیؓ کی شہادت ہم کو نصیب ہوتی ہوتی۔“

● حضرت ابوالمینؓ

آپ حضرت عمرو بن جموح کے آزاد کردہ غلام تھے۔ غزوہ احد میں شریک ہوئے، اور شرفِ شہادت حاصل کیا۔ اِنَّا لِلّٰہِ وَاِنَّا اِلَیْہِ رَاجِعُوْنَ۔

● حضرت عبیدؓ (تہیک) بن تیہان بن مالک

آپ کی والدہ کا نام لیلیٰ بنتِ عنیک بن عمرو بن عبدالاعلم تھا۔ آپ ان بہتر انصار میں شامل تھے۔ جو بیعتِ عقبہ میں حاضر ہوئے تھے۔

آنحضرت صلی اللہ علیہ وآلہ وسلم نے حضرت عبیدؓ اور حضرت مسعود الربیعؓ کے درمیان عقدِ مواعظ کیا تھا۔ حضرت عبیدؓ غزوہ بدر و احد میں شریک ہوئے، اور یومِ احد میں عکرمہ بن ابو جہل کی تلوار سے مرتبہ شہادت کو پہنچے۔ اِنَّا لِلّٰہِ وَاِنَّا اِلَیْہِ رَاجِعُوْنَ۔

● حضرت زیاد بن سکین بن رافع (حضرت عمارہ بن زیاد بن سکین بن رافع)

مؤلف "سیرت النبیؐ" غزوہ احد کے حالات میں حضرت زیاد بن سکین کا ذکر ان

الفاظ میں کرتے ہیں :-

"ایک دفعہ ہجوم ہوا، تو آنحضرت صلعم نے فرمایا "کون مجھ پر جان دیتا

ہے" (حضرت) زیاد بن سکین پانچ انصاری لے کر اس خدمت کے ادا

کرنے کے لئے بڑھے، اور ایک ایک نے جانبازی سے لڑ کر جانیں فدا کر

دیں۔ زیادؓ کو یہ شرف حاصل ہوا، کہ آنحضرت صلعم نے حکم دیا، کہ ان کا

لاشہ قریب لاؤ، لوگ اٹھا کر لائے، کچھ کچھ جان باقی تھی، قدموں پر منہ

رکھ دیا، اور اسی حالت میں جان دی۔"

شہدائے عہدِ نبویؐ

مؤلف "رحمۃ للعالمین" نے آنحضرت صلعم کے مبارک قدموں پر جان دینے کا شرف حضرت عمارہؓ بن زیاد سے منسوب کیا ہے۔ چنانچہ لکھتے ہیں:-

"اسی جنگ میں عمارہؓ بن زیاد شہید ہوئے۔ جنہوں نے جان دیتے ہوئے

اپنے رخسارے نبی صلی اللہ علیہ وآلہ وسلم کے تلوؤں سے لگا دیئے تھے۔"

"اصابہ" کے بیان کے مطابق، بعض مورخین کے نزدیک زیاد بن سکن اور عمارہؓ

بن زیاد بن سکن ایک ہی بزرگ ہیں جنہیں تذکروں میں دو مختلف ناموں سے

یاد کیا جاتا ہے۔ واللہ اعلم۔

● حضرت نوفل بن عبد اللہ بن نضلہ بن مالک بن عجلان

آپ کا تعلق قبیلہ خزرج سے تھا۔ آپ کے پردادا مالک بن عجلان اپنے زمانہ

میں الخزرج کے سردار تھے۔

حضرت نوفلؓ نے غزوہ بدر میں شرکت کا شرف حاصل کیا۔ پھر غزوہ احد میں

شریک ہوئے اور شہادت پائی۔ اِنَّا لِلّٰہِ وَاِنَّا اِلَیْہِ رَاجِعُوْنَ۔

● حضرت یزید بن سکن بن رافع

آپ کی کنیت ابو اسما تھی۔ آپ نے بھی اپنے بھائی حضرت زیاد بن سکن کی طرح

غزوہ احد میں شرف شہادت حاصل کیا۔ اِنَّا لِلّٰہِ وَاِنَّا اِلَیْہِ رَاجِعُوْنَ۔

● حضرت ضمیرہ بن عمرو بن عمرو بن کعب

پہلے آپ نے غزوہ بدر میں شرکت کی۔ پھر شوال ۳ھ میں غزوہ احد میں

شریک ہوئے، اور شہادت پائی۔

اِنَّا لِلّٰہِ وَاِنَّا اِلَیْہِ رَاجِعُوْنَ۔

● حضرت یسار رضی

آپ حضرت عبید (عتیک) بن تیہان بن مالک کے آزاد کردہ غلام تھے۔
غزوہ اُحد میں شریک ہوئے، اور شہادت پائی۔ اِنَّا لِلّٰہِ وَاِنَّا اِلَیْہِ رَاجِعُوْنَ۔

● حضرت عبداللہ بن سلمہ بن مالک بن حارثہ بن عدی

آپ قبیلہ بلی سے تھے، اور کنیت ابو محمد تھی۔ ہجرت کے بعد مسلمان ہوئے،
اور غزوہ بدر میں شرکت کا شرف حاصل کیا۔

شوال ۳ھ میں غزوہ اُحد میں ابن الزبیری کے ہاتھ سے شہید ہوئے جب
شہداء کی تدفین کا یہ انتظام ہوا کہ دو دو تین تین، اشخاص ایک قبر میں رکھے جائیں
تو حضرت عبداللہ رضی کی والدہ ایتیسہ بنت عدی نے آنحضرت صلعم کی خدمت میں عرض
کی، کہ میری خواہش ہے کہ اپنے بیٹے کو اپنے مکان کے قریب دفن کروں۔ تاکہ مجھے
اطمینان رہے۔ حضور نے اجازت فرمادی۔ چنانچہ حضرت عبداللہ رضی اور حضرت
مجدد بن زیاد کی لاشیں ایک اونٹ پر رکھی گئیں، اور دونوں کو ایک ہی کھیل
میں لپیٹ کر مدینہ بھیجا گیا۔ حضرت عبداللہ رضی لیم و شمیم اور حضرت مجزہ رضی بیلے پتلے
آدمی تھے۔ مگر اونٹ پر برابر اترے۔ اس پر سب کو تعجب ہوا۔ آنحضرت صلی اللہ
علیہ وآلہ وسلم نے فرمایا، کہ یہ ان کے اعمال کا کرشمہ ہے۔

● حضرت عباد بن سہل بن مخرمہ بن قلع بن حریش

آپ کا تعلق بنو عبد الاشہل سے تھا۔ آپ غزوہ اُحد میں صفوان بن امیہ
کے ہاتھ سے شہید ہوئے۔

اِنَّا لِلّٰہِ وَاِنَّا اِلَیْہِ رَاجِعُوْنَ۔

- حضرت عتبہؓ بن ربیع بن رافع بن معاویہ بن عبدید — خدری
آپ انصار کے قبیلہ خزرج سے تعلق رکھتے تھے۔ آپ غزوہ اُحد میں شہید
ہوئے۔ اِنَّا لِلّٰہِ وَاِنَّا اِلَیْہِ رَاجِعُوْنَ۔
- حضرت سوہیلؓ بن حاطب بن حارث بن ہمیشہ الانصاری
آپ کا تعلق انصار کے قبیلہ اوس سے تھا۔ غزوہ اُحد میں ضرار بن الخطاب
کے ہاتھوں شہید ہوئے۔ اِنَّا لِلّٰہِ وَاِنَّا اِلَیْہِ رَاجِعُوْنَ۔
- حضرت سیبؓ بن حاطب بن قیس بن ہمیشہ
آپ انصار مدینہ کے قبیلہ اوس سے تعلق رکھتے تھے۔ موسیٰ بن عقبہ درابن
اسحاق کی روایت کے مطابق آپ نے غزوہ اُحد میں شرکت کی، اور اسی روز
شرفِ شہادت حاصل کیا۔ اِنَّا لِلّٰہِ وَاِنَّا اِلَیْہِ رَاجِعُوْنَ۔
- حضرت ابوہبیرہؓ بن حارث بن علقمہ
آپ قبیلہ خزرج کے خاندانِ نجار سے تھے۔ غزوہ اُحد میں شرکت کا شرف
حاصل کیا، اور اسی روز شہید ہوئے۔ اِنَّا لِلّٰہِ وَاِنَّا اِلَیْہِ رَاجِعُوْنَ۔
- حضرت اوسؓ بن ارقم بن زید بن قیس خزرجی
آپ اکابر صحابہؓ میں سے تھے۔ غزوہ اُحد میں شریک ہوئے، اور اسی معرکہ
میں جامِ شہادت نوش کیا۔ اِنَّا لِلّٰہِ وَاِنَّا اِلَیْہِ رَاجِعُوْنَ۔
- حضرت ایاسؓ بن اوس بن عتیک اشہلی
آپ غزوہ اُحد میں حاضر تھے۔ اسی جنگ میں شہید ہوئے۔
اِنَّا لِلّٰہِ وَاِنَّا اِلَیْہِ رَاجِعُوْنَ۔

● حضرت حارث بن عبداللہ بن سعد بن عمرو خزرجی

غزوہ اُحد میں شریک ہوئے، اور اسی روز جامِ شہادت نوش کیا۔ اِنَّا لِلّٰهِ
وَ اِنَّا اِلَيْهِ رَاجِعُونَ۔

● حضرت حارث بن ثابت بن عبداللہ بن سعد بن عمرو خزرجی

جیسا کہ نسب سے ظاہر ہے۔ آپ حضرت حارث بن عبداللہ کے بھتیجے تھے۔ اپنے
غزوہ اُحد میں شرکت کی، اور اسی روز شہید ہوئے۔ اِنَّا لِلّٰهِ وَ اِنَّا اِلَيْهِ رَاجِعُونَ۔

● حضرت حارث بن عمرو انصاری

آپ انصارِ مدینہ کے قبیلہ سعد سے تھے۔ آپ غزوہ اُحد میں حاضر ہوئے، اور
اسی روز جامِ شہادت نوش کیا۔ اِنَّا لِلّٰهِ وَ اِنَّا اِلَيْهِ رَاجِعُونَ۔

● حضرت خبیب بن زید بن تمیم بن اُسید انصاری

آپ کا تعلق قبیلہ بیاض سے تھا۔ غزوہ اُحد میں شریک ہوئے، اور اسی روز
مرتبہ شہادت کو پہنچے۔ اِنَّا لِلّٰهِ وَ اِنَّا اِلَيْهِ رَاجِعُونَ۔

● حضرت حباب بن قظی بن عمرو بن سہل اشہلی

بعض مؤرخین نے آپ کو شہدائے غزوہ بدر میں شمار کیا ہے لیکن مؤلف
”رحمۃ للعالمین“ کے نزدیک آپ غزوہ اُحد میں شہید ہوئے۔ واللہ اعلم۔

● حضرت صیفی بن قظی بن عمرو بن سہل اشہلی

آپ حضرت حباب بن قظی کے حقیقی بھائی اور حضرت عبید بن تیہان کے
بھانجے تھے۔ اصابہ کے بیان کے مطابق آپ نے غزوہ اُحد میں شرکت کی، اور اسی
روز جامِ شہادت نوش کیا۔ اِنَّا لِلّٰهِ وَ اِنَّا اِلَيْهِ رَاجِعُونَ۔

● حضرت رافعؓ — مولیٰ غزیہ بن عمرو

آپ غزوہ اُحد میں شریک ہوئے، اور اسی غزوہ میں شہادت پائی۔
إِنَّا لِلّٰهِ وَإِنَّا إِلَيْهِ رَاجِعُونَ۔

● حضرت رفاعہؓ بن عمرو بن زید خزرجی

آپ کی کنیت ابو الولید تھی۔ آپ غزوہ بدر و اُحد میں شرکت کی۔ آخری
غزوہ میں جامِ شہادت نوش کیا۔ بعض مورخین نے آپ کا ذکر شہدائے بدر
میں کیا ہے۔ واللہ اعلم۔

● حضرت سعد بن سوید بن قیس

آپ کا تعلق قبیلہ خزرج سے تھا۔ غزوہ اُحد میں شریک ہوئے، اور اسی
جنگ میں شہادت پائی۔ إِنَّا لِلّٰهِ وَإِنَّا إِلَيْهِ رَاجِعُونَ۔

● حضرت سہلؓ بن عدی بن زید بن عامر

آپ انصارِ مدینہ کے قبیلہ خزرج سے تھے۔ غزوہ اُحد میں شہادت کا
شرف حاصل ہوا۔ إِنَّا لِلّٰهِ وَإِنَّا إِلَيْهِ رَاجِعُونَ۔

● حضرت عمرو بن ایاس

آپ انصار کے قبیلہ بنی سالم میں سے تھے۔ غزوہ اُحد میں حاضر ہوئے،
اور اسی میں شرفِ شہادت حاصل ہوا۔ إِنَّا لِلّٰهِ وَإِنَّا إِلَيْهِ رَاجِعُونَ۔

● حضرت عمرو بن مطرف بن عمرو

آپ غزوہ اُحد میں شریک ہوئے اور اسی معرکہ میں شہادت پائی۔
ابن اسحاق کی روایت کے مطابق آپ کا نام موسیٰ بن عقبہ تھا، جو علقمہ کے

نسبت تھے۔ واللہ اعلم۔

● حضرت مالک بن سنان بن عبید بن ثعلبہ انصاری خداری
آپ ابو سعید خداری کے والد ماجد ہیں۔ آپ غزوہ اُحد میں آنحضرت صلعم
کے ہمراہ تھے۔ اور اسی غزوہ میں شہادت پائی۔ اِنَّا لِلّٰہِ وَاِنَّا اِلَیْہِ رَاجِعُوْنَ
ایک روایت کے مطابق جب آنحضرت صلعم کا چہرہ اقدس زخمی ہوا۔ تو
حضرت مالک بن سنان نے آنحضرت صلعم کے خون کے مقدّس قطرات چوس لئے۔
آنحضرت صلعم نے اس پر ارشاد فرمایا:۔

”جو شخص اس آدمی کو دیکھنا چاہے، جس میں میرا خون شامل ہوا،
وہ مالک بن سنان کو دیکھ لے“

● حضرت یزید بن حاطب بن عمرو اشہلی

آپ نے غزوہ اُحد میں شرکت فرمائی، اور اسی روز خلعتِ شہادت
سے سرفراز ہوئے۔ اِنَّا لِلّٰہِ وَاِنَّا اِلَیْہِ رَاجِعُوْنَ۔

● حضرت انیس بن قنادہ بن ربیعہ بن خالد بن حارث

بعض مورخین کے نزدیک آپ کا نام الیاس اور ابو معشر انس بھی
ہے۔ آپ کی زوجہ کا نام خنساء بنت خدام الاسدیہ تھا۔ غزوہ بدر
اُحد میں شرکت کا شرف حاصل کیا۔ آخری غزوہ میں ابو الحکم بن لائس
ثقفی کی تلوار سے مرتبہ شہادت کو پہنچے۔ اِنَّا لِلّٰہِ وَاِنَّا اِلَیْہِ رَاجِعُوْنَ۔
ذیل میں مختصراً حضرت حسیل بن جابر کا ذکر کیا جاتا ہے جو یومِ اُحد کو کسی
مشرک کے ہاتھ سے نہیں۔ بلکہ بوجہ اشتباہ مسلمانوں کے ہاتھوں مارے گئے۔

یہی وجہ ہے، کہ اصحابِ پیغمبر نے ان کا شمار شہدائے اُحد سے علیحدہ کیا ہے :-

● حضرت حسیل بن جابر بن یمان بن حارث

حضرت حسیلؓ اپنے دادا یمان کے نام سے مشہور ہیں۔ یمان ان کے دادا کا عرفی نام تھا۔ اصل نام جرودہ تھا۔ موثرِ خین کے مطابق یمان کی شہرت کا سبب یہ ہوا۔ کہ وہ اپنے قبیلہ میں ایک خون کر کے مدینہ بھاگ آئے تھے اور یہاں بنی عبد اللہ اشہل کے حلیف ہو گئے تھے۔ چونکہ منی تھے۔ اس لئے ان کے حلیف انہیں یمانی کہنے لگے۔

آنحضرت صلی اللہ علیہ وآلہ وسلم کے مدینہ تشریف لانے کے بعد حضرت حسیلؓ مسلمان ہوئے، اور بدر کے موقع پر اپنے صاحبزادے حضرت خدیفہؓ کے ساتھ اس میں شرکت کے لئے آ رہے تھے، کہ راستے میں مشرکینِ قریش کے ہتھے چڑھ گئے۔ ان لوگوں نے باپ بیٹے سے کہا۔ کہ تم دونوں محمد (صلی اللہ علیہ وآلہ وسلم) کے پاس جا رہے ہو حضرت حسیلؓ نے کہا، کہ ہم مدینہ جا رہے ہیں۔ کفارِ قریش نے کہا، کہ اچھا خدا کی قسم کھا کر عہد کرو، کہ جنگ میں شریک نہ ہو گے، اور مدینہ جا کر لوٹ آؤ گے۔ چونکہ حضرت حسیلؓ کفار کے پنجہ میں تھے۔ اس لئے عہد کر لیا، اور مدینہ آ کر آنحضرت صلی اللہ علیہ وسلم کی خدمت میں یہ تمام واقعہ عرض کیا۔ حضور نے سن کر ارشاد فرمایا: "لوٹ جاؤ، اور عہد پورا کرو۔"

غزوہ بدر کے بعد حضرت حسیلؓ غزوہ اُحد میں شریک ہوئے۔ مگر ضعیفی کے سبب لڑنے کی طاقت نہ رکھتے تھے۔ اس لئے ایک اور بزرگ حضرت ثابتؓ بن وقش کے ساتھ بچوں اور عورتوں کے ساتھ تھے۔ لیکن شوقِ شہادت نے گوشہٴ عافیت میں بیٹھنے نہ دیا۔ چنانچہ تلوار لے کر دونوں میدانِ کارزار میں پہنچ گئے۔

شہدائے عہدِ نبویؐ

حضرت ثابتؓ کو تو مشرکین نے شہید کر دیا۔ لیکن حضرت حسیلؓ عدم شناخت کی بنا پر مسلمانوں کے زرعے میں آگئے۔ وہ تلواریں لے کر ان پر ٹوٹ پڑے۔ ان کے فرزند حضرت حذیفہؓ نے انہیں بچان کر، میرے والد، میرے والد کی آواز بلند کی۔ مگر اس سے پیشتر حضرت حسیلؓ کا کام تمام ہو چکا تھا۔ اس طرح ان کی تمنائے شہادت پوری ہوئی۔ حضرت حذیفہؓ نے اپنے والد کو غلطی سے شہید کرنے والوں کے حق میں دعا کی۔ کہ اللہ تعالیٰ ان کی غلطی معاف فرمائے۔ آنحضرت صلی اللہ علیہ وسلم نے بیتِ دینی چاہی، لیکن حضرت حذیفہؓ کی حمیت نے اسے لینا گوارا نہ کیا، اور مسلمانوں پر صدقہ کر دیا۔ — خدارحمت کنڈا میں عاشقانِ پاک طینت را۔

ذیل میں مخیرق (یہودی) کا ذکر کیا جاتا ہے۔ جو یومِ احد کو مسلمانوں کی طرف سے لڑے اور وصیت کی کہ میری موت کے بعد میرا تمام مال آنحضرت صلی اللہ علیہ وسلم کے حوالے کر دیا جائے۔

● — مخیرق

آپ یہودیوں کے قبیلہ بنو نصیر کے عالم اور نہایت دولت مند آدمی تھے۔ آپ واحد یہودی ہیں۔ جنہوں نے غزوہِ احد میں مسلمانوں کا ساتھ دیا، اور اسلام کی فتح کے لئے اپنی جان کا نذرانہ پیش کیا۔

مورخین کے مطابق آپ بنو ثعلبہ بن فیطون میں سے تھے۔ جنگِ احد کے موقع پر آپ نے اپنی قوم سے کہا: "اے گروہِ یہود! واللہ تمہیں معلوم ہے۔ کہ محمد صلی اللہ علیہ وسلم کی مدد کرنا تم پر واجب ہے۔" یہودیوں نے جواب دیا: "آج تو یومِ سبت (ہفتہ) ہے۔" مخیرق بولے: "میں سینچر کی کچھ پروا نہیں کرتا۔" پھر اپنی تلوار اور دوسرے

ہتھیار لے کر کہا۔ اگر میں مارا گیا، تو میرا مال محمد (صلی اللہ علیہ وآلہ وسلم) کا ہے۔
وہ جس طرح چاہیں کام میں لائیں۔“

اس کے بعد مخیرق آنحضرت صلی اللہ علیہ وآلہ وسلم کی خدمتِ اقدس میں پہنچے۔
اور حضورؐ کے ساتھ ہو کر کفار سے جنگ کی۔ تا آنکہ قتل ہو گئے۔ ان کے بارے میں
آنحضرت صلی اللہ علیہ وآلہ وسلم نے فرمایا۔ ”مخیرق بہت اچھا یہودی تھا۔“
آنحضرت صلی اللہ علیہ وآلہ وسلم نے مخیرق کی وصیت کے مطابق ان کے اموال
پر قبضہ کر کے سب کو مستحقین میں خیرات فرما دیا۔

ابن ہشام اور طبری نے مخیرق کے قبولِ اسلام کا ذکر نہیں کیا۔ صرف
غزوہ میں شرکت کا تذکرہ کیا ہے۔ مگر اصابہ کی تصریح کے مطابق واقدی نے
ان کی شہادت کے ساتھ قبولِ اسلام کا ذکر بھی کیا ہے۔

مؤلف ”رحمۃ للعالمین“ مخیرق کے متعلق لکھتے ہیں :-

”یہودی عالم از بنو نضیر تھے۔ بروز جنگِ احد ایمان لائے،

اور سیدھے میدانِ جنگ میں پہنچ گئے تھے، اپنے مال کی وصیت

نبی صلی اللہ علیہ وآلہ وسلم کے لئے کر گئے تھے۔“





وَقَاتِلُوهُمْ حَتَّى لَا تَكُونَ فِتْنَةٌ وَيَكُونَ
 الدِّينُ كُلَّهُ لِلَّهِ فَإِنِ انْتَهَوْا فَإِنَّ اللَّهَ
 بِمَا يَعْمَلُونَ بَصِيرٌ ۝ وَإِن تَوَلَّوْا فَاعْلَمُوا
 أَنَّ اللَّهَ مَوْلَاكُمْ نِعْمَ الْمَوْلَىٰ وَنِعْمَ
 النَّصِيرُ ۝ (سُورَةُ الْاِنْفَالِ - آيَات ۳۹ - ۴۰)

اور ان لوگوں سے لڑتے رہو، یہاں تک کہ فتنہ (یعنی کفر کا فساد) باقی نہ رہے، اور دین سب خدا ہی کا ہو جائے، اور اگر باز آجائیں تو خدا ان کے کاموں کو دیکھ رہا ہے۔

اور اگر روگردانی کریں، تو جان رکھو کہ خدا تمہارا حمایتی ہے (اور) وہ خوب حمایتی اور خوب مددگار ہے۔



شہدائے عہدِ نبویؐ

بِسْمِ اللّٰهِ الرَّحْمٰنِ الرَّحِیْمِ

بابِ تَحْمِیْم

آنحضرت صلی اللہ علیہ وآلہ وسلم

کا

دس سالہ مدنی دور

اہل اسلام کے استیصال کے لئے

گھوڑوں کی سازشیں

تبلیغِ حق اور اشاعتِ دین کے لئے

مسلمانوں کی عظیم قربانیاں

سریہ ربیعِ اقصیٰ سریہ بئر معونہ

کے شہدائے کرام — کا — مبارک ذکر



تعداد و شہداء

تاریخ وقوع

علمائے سیر نے سر یہ رجیع کے شہداء کی
تعداد چھ لکھی ہے۔ صحیح بخاری میں ان
کی تعداد دس بتائی گئی ہے۔ ان میں سے
آٹھ کے نام ملتے ہیں۔

سر یہ رجیع

صفر ۱۱ھ

مطابق

جولائی۔ اگست

۶۲۵ھ

(بحوالہ رحمۃ للعالمین)

حضرت انسؓ بن مالک کی روایت کے
مطابق سر یہ بیر معونہ کے شہداء کی تعداد
ستر ہے۔ لیکن ان میں سے صرف چھتیس
شہداء کا نام ملتا ہے۔

سر یہ بیر معونہ

”

(بحوالہ رحمۃ للعالمین)



سریہ زجمع تک

قریش مکہ جب احد سے واپس ہو کر روحا کے مقام پر پہنچے، تو انہیں خیال آیا کہ مسلمانوں کی خستہ حالی سے فائدہ اٹھانے کے لئے واپس مدینہ لوٹ کر اچانک حملہ کر دینا چاہیے۔ یہ ابھی اسی سوچ میں تھے، کہ آنحضرت صلعم قریش کے ارادے سے باخبر ہو گئے اور فوراً لشکرِ کفار کے تعاقب میں روانہ ہوئے۔ یہاں تک کہ مقامِ حمرار الاسد تک تشریف لے گئے۔ لیکن قریش حضور کے پہنچنے سے پہلے عازم مکہ ہو چکے تھے۔ کیونکہ انہیں معبد خزاعی کی زبانی ایک عظیم جمعیت کے ساتھ آنحضرت صلعم کی پیشقدمی کا علم ہو چکا تھا۔ یہ واقعہ ۸ شوال ۳ھ کا ہے، اور غزوہ حمرار الاسد کے نام سے موسوم ہے۔ اس کے بعد یکم محرم ۳ھ کو آنحضرت صلعم نے خولید کے بیٹے طلحہ، سلمہ اور بنی اسد بنی خزیمہ کی سرکوبی کے لئے ایک سریہ بھیجا جس کے امیر حضرت ابو سلمہ مخزومی تھے۔ اس سریہ میں بھی کوئی جانی نقصان نہ ہوا۔ کیونکہ کفار مسلمانوں کی پیشقدمی کی خبر ملتے ہی بھاگ گئے تھے۔ پھر ۵ محرم ۳ھ کو آنحضرت صلعم نے حضرت عبداللہ بن انیس کو خالد بن سفیان کے قتل کے لئے بھیجا۔ حضرت عبداللہ اس مہم سے کامیاب واپس آئے۔ تاریخ میں یہ سریہ عبداللہ بن انیس کے نام سے مشہور ہے۔ اس واقعہ کے تقریباً ایک ماہ بعد جمع کا دروناک واقعہ پیش آیا۔

سریہ زجمع | مورخین کی تصریح کے مطابق خالد بن سفیان کے قتل کے بعد اس کے قبیلہ

شہدائے عہدِ نبوی

کے لوگ کچھ غرصہ تک خاموش رہے۔ آخر ان کی ایک شاخ بنو لحيان نے اپنے مقتول کا
 بذکرہ قبیلے کی تدبیر پیدا کر لی۔ یعنی بنو لحيان کا ایک وفد آنحضرت صلی اللہ علیہ وآلہ وسلم
 کی خدمت میں حاضر ہو کر عرض گزار ہوا، کہ ہم مسلمان ہو چکے ہیں۔ اس لئے ہمارے
 قبیلہ میں ایسے مسلمان بھیجے۔ جو ہمیں شریعت کی تلقین کریں، اور قرآن کی تعلیم سے
 بہرہ مند فرما سکیں۔“

آنحضرت صلی اللہ علیہ وآلہ وسلم نے بنو لحيان کے وفد کی درخواست قبول فرماتے
 ہوئے چھ یا دس صحابہؓ کو حضرت عاصمؓ بن ثابت کی قیادت میں ان لوگوں کے ہمراہ
 روانہ فرمایا۔ یہ لوگ جب علاقہ حجاز کے ربيع نامی مقام پر پہنچے، تو ان غداروں
 نے مسلمانوں کے ساتھ بد عہدی کی، اور آواز دے کر بنی ہذیل کو بلا یا۔ بنی ہذیل
 دو سو آدمی لے کر، جن میں شو تیر انداز تھے۔ مسلمانوں کے تعاقب میں نکلے جب مشرکین
 قریب پہنچ گئے۔ تو حضرت عاصمؓ اپنے رفقاء سمیت ایک ٹیلے پر چڑھ گئے، اور مقابلہ
 پر آمادہ ہوئے۔

مشرکین عضل و قارہ نے کہا۔ کہ آپ لوگ ٹیلے سے اتر آئیں، ہم آپ کو پناہ
 دیتے ہیں۔ حضرت عاصمؓ نے فرمایا، کہ ہم کفار کی پناہ قبول نہیں کرتے، اور پھر ترکش
 سے تیر نکال کر مقابلہ کیا۔ جب تیر ختم ہو گئے۔ تو صحابہؓ نے نیزے سنبھال لئے۔ حضرت
 عاصمؓ نے جوش میں آ کر ساتھیوں سے کہا:-

”تمہارے ساتھ دھوکا کیا گیا ہے۔ مگر گھبرانے کی کوئی بات نہیں۔ شہادت

کو غنیمت جاؤ۔ تمہارا محبوب تمہارے ساتھ ہے، اور جنت کی حویلیں

تمہارا انتظار کر رہی ہیں۔“

یہ الفاظ سن کر صحابہؓ نہایت پامردی سے لڑے۔ یہاں تک کہ جیب نیرے ٹوٹ گئے، تو تلواریں سونت لیں۔ مگر کفار کی تعداد زیادہ ہونے کے باعث کچھ بیش نہ گئی نتیجہً حضرت خدیبؓ، حضرت زیدؓ اور حضرت عبداللہ بن طارق کے علاوہ تمام صحابہؓ جن میں حضرت عاصمؓ بھی شامل تھے، شہید ہو گئے۔

باقیمانہ صحابہؓ سے کفار نے پھر عہد و پیمان کیا۔ لیکن جب وہ ان کے عہد پر اعتماد کر کے ٹیلے سے نیچے اتر آئے، تو کفار نے حسبِ عادت بد عہدی کی، اور صحابہؓ کو رسیوں میں جکڑ لیا۔ جب یہ لوگ مقامِ ظہران پڑھنے، تو حضرت عبداللہ بن طارق کسی طرح آزاد ہو کر کفار سے برسرِ مقابلہ ہوئے۔ مگر مشرکین نے دُور سے پتھر مار کر آپ کو شہید کر دیا۔ باقی دو کورسیوں میں جکڑا ہوا مکہ لے گئے، اور مشرکین کے ہاتھوں بیچ ڈالا (مشرکین مکہ نے جو بہیمانہ سلوک ان بزرگوں سے کیا، اس کی تفصیل صحابہؓ کے ذاتی حالات میں آئے گی)

ذیل میں ان صحابہؓ کرامؓ کا نام بتسام ذکر کیا جاتا ہے۔ جو اس سریہ میں شہید ہوئے:-

● حضرت عاصم بن ثابت بن قیس ابو الافلح بن عصمتہ بن نعمان

آپ انصار کے قبیلہ اوس سے تعلق رکھتے تھے اور کنیت ابو سلمان تھی۔

آپ ہجرت سے قبل مشرکوں سے اسلام ہوئے۔ غزوہ بدر میں شرکت کی آخرت

صلی اللہ علیہ وآلہ وسلم نے پوچھا "کیوں لڑو گے؟"

حضرت عاصم تیرکمان لے کر آٹھے، اور عرض کی:-

"جب دُور ہاتھ کا فاصلہ ہوگا، تو تیرا روں گا۔ کفار اس سے قریب

ہوں گے، تو نیزہ اور نزدیک تر ہوں گے، تو تلوار کا وار کروں گا۔“

آنحضرت صلعم نے فرمایا:-

”لڑائی کا یہی قاعدہ ہے، تم لوگ اسی طرح لڑنا“

اس غزوہ میں حضرت عاصمؓ نے عتبہ بن ابی محیط کو قتل کیا جو قریش میں

نہایت ذی مرتبہ سمجھا جاتا تھا۔ غزوہ احد میں شریک ہوئے، تو مسافع بن طلحہ اور

حارث بن طلحہ کو تیر مار کر قتل کیا اور کہا: ”لو میں ابوالفتح ہوں، ابو عزرہ جمعی

گرفتار ہو کر آیا، تو آنحضرت صلی اللہ علیہ وآلہ وسلم نے اسے حیلہ و فریب کے جرم

میں ان کے سپرد کیا۔ حضرت عاصمؓ نے اس کی گردن اڑادی۔

صفر ۲ھ میں آنحضرت صلعم نے حضرت عاصمؓ کو چھ یادش صحابہؓ پر امیر

بنا کر قبیلہ عضل و قارہ کے آدمیوں کی درخواست پر دین کی تعلیم دینے کے لئے

روانہ فرمایا۔ کفار نے بد عہدی کی، لہذا راستے میں آپ کو معہ آپ کے رفقاء

کے گھیر لیا۔ آپ ایک ٹیلے پر چڑھ گئے، اور تیر برسانا شروع کر دئے۔ حتیٰ کہ

اپنے کچھ رفقاء سمیت شہید ہو گئے۔

قریش مکہ کو جب آپ کی شہادت کی خبر ہوئی، تو نہایت خوش ہوئے۔

چونکہ آپ نے عتبہ کے علاوہ طلحہ کے دو بیٹوں کو بھی قتل کیا تھا۔ اس لئے انکی ماں سلافہ

نے آپ کے سر کی کھوپڑی میں شراب پینے کی منت مانی تھی۔ چنانچہ آپ کی

شہادت پر قریش کو تجارت کا موقع ملا، کہ اس کے ہاتھ حضرت عاصمؓ کا سر

فروخت کریں گے۔

شہادت کے وقت حضرت عاصمؓ نے بارگاہِ رب العزت میں دعا کی تھی، کہ

مجھے کوئی مُشرک نہ چھوئے اور نہ میں ان میں سے کسی کو مس کروں گا۔ بہر حال جب کفارِ مقامِ شہادت پر پہنچے، تو وہاں کثرت سے شہد کی مکھسیاں یا بھڑس دیکھیں۔ اس صورتِ حال کے پیشِ نظر قریش نے رات کے وقت آپ کا سر کاٹنے کا مشورہ کیا۔ اتفاق سے رات کو خوب بارش ہوئی، اور پانی کا ایک لیلہ آپ کے جسمِ طہر کو بہا کر لے گیا۔ جس کی وجہ سے آپ کا سر کاٹنے اور سلافہ کے ہاتھ فروخت کرنے کی حسرتِ قریش کے دل میں ہی رہ گئی۔

حضرت عاصمؓ کی بہن جمیلہؓ حضرت عمر فاروقؓ سے منسوب تھیں۔ حضرت عاصم بن عمرؓ انہی کے بطن سے پیدا ہوئے۔

حضرت عاصمؓ نہایت پاکیزہ اخلاق کے مالک تھے۔ جوشِ ایمان، محبتِ رسولؐ اور اسلامی حمیت جیسے عظیم الشان اوصاف آپ کی سیرت کے علیٰ عنوانات ہیں۔

● حضرت مرثد بن کنان بن حصین غنوی

آپ کا سلسلہ نسب غیلان بن مضر سے جا ملتا ہے۔

آپ مواعجات میں حضرت اوس بن ثابت کے بھائی بنے تھے۔ غزوہ بدرؓ اُحد میں حاضر تھے۔ واقعہ جِبعِ سلمہؓ میں جب بنی ہذیل نے صحابہؓ پر حملہ کیا، تو آپ بھی حضرت عاصمؓ کے ساتھ ٹیلے پر چڑھ گئے، اور مقابلہ کرنے کے لئے شہید ہو گئے۔

حضرت مرثدؓ بڑے بہادر پہلوان تھے۔ آپ کی عادت تھی کہ مدینہ منورہ سے چھپ چھپا کر آتے اور ان مسلمان اسیروں میں سے، جن کو کفار نے جرمِ اسلام میں گرفتار کیا ہوا تھا، ایک قیدی کو جیل سے نکال کر لے جاتے۔ ایک دفعہ آپ اسی غرض سے آئے، تو راستے میں عناق مل گئی۔ یہ ایک بدچلین عورت

تھی، اور قبیل از اسلام اس کے تعلقات حضرت مرثدؓ سے بہت گہرے تھے۔

عناق ان کو دیکھ کر پہچان گئی۔ بولی، ”مرثدؓ ہو؟“ آپ نے کہا، ”ہاں“۔ بولی،

”خوب، میرے ساتھ چلو، وہیں رات کو آرام کرنا“ حضرت مرثدؓ نے جواب دیا۔

”عناق تو کس خیال میں ہے۔ میں مسلمان ہوں اور اسلام میں زنا ہر حرام ہے۔ یہ

جواب سنتے ہی اس بدچلن عورت کے تیور بدل گئے۔ چلا چلا کر کہنے لگی، ”لوگو، آؤ،

تمہارا ملزم موجود ہے۔ جو قیدیوں کو نکال کر لے جاتا ہے“ یہ سن کر کچھ آدمی حضرت

مرثدؓ کے پیچھے بھاگے۔ آپ ایک غار میں چھپ گئے۔ وہ لوگ بھی وہاں تک پہنچ گئے۔

مگر قدرتِ حق سے آپ کو نہ دیکھ سکے اور واپس چلے گئے۔ آپ ذرا سستا کر پھرنگ

گئے، اور ایک بھاری بھر کم قیدی کو اپنے کاندھے پر اٹھا کر جیل سے نکال لاتے،

اور بخریت تمام مدینہ منورہ پہنچ گئے۔

حضرت مرثدؓ کا بیان ہے، کہ میں نے مدینہ منورہ پہنچ کر حضرت صلی اللہ علیہ وسلم سے عرض کی، کہ میں

عناق سے نکاح کر لوں؟ اس وقت حضورؐ خاموش رہے۔ مگر بعد میں جب آیت :-

الزَّانِي لَا يَنْكِحُ اِلَّا زَانِيَةً اَوْ مُشْرِكَةً
بداکار مرد تو بدکار یا مشرک عورت کے سوا نکاح نہیں کرتا اور

وَالزَّانِيَةُ لَا يَنْكِحُهَا اِلَّا زَانٍ اَوْ مُشْرِكٌ
بدکار عورت کو بھی بدکار یا مشرک مرد کے سوا اور کوئی حرام نہیں لاتا

وَحَرِّهٖ ذٰلِكَ عَلَى الْمُؤْمِنِيْنَ ۝ (سورة التور)
اور یہ (یعنی بدکار عورت سے نکاح کرنا) مومنوں پر حرام ہے۔

نازل ہوئی، تو حضورؐ سرورِ دو عالم صلعم نے بلا کر یہ آیت سنائی، اور ارشاد فرمایا،

کہ تم اس سے نکاح نہ کرنا۔

● حضرت خبیثؓ بن عدی بن مالک بن عامر

آپ انصار کے قبیلہ اوس سے تھے، اور ہجرت سے قبل داخل اسلام ہو چکے تھے۔

غزوہ بدر میں شریک تھے، اور مجاہدین کے اسباب کی نگرانی آپ کے سپرد تھی۔ اس معرکہ میں آپ نے حارث بن عامر بن نوفل کو قتل کیا۔

صفر ۱۰ھ میں آنحضرت صلعم نے جن صحابہؓ کو حضرت عاصمؓ کی ماتحتی میں قبیلہ عقیل وقارہ کو اسلامی احکام سکھانے کے لئے بھیجا تھا، حضرت خبیثؓ ان کے ساتھ

تھے جب آپ کے دوسرے ساتھی ٹیلہ پر شہید ہو گئے، تو آپ کفار کے وعدہ پر اعتماد کر کے نیچے اتر آئے۔ کفار نے پھر بد عہدی کی، اور آپ کو رسیوں سے جکڑ کر مکہ لے گئے۔ وہاں کفار نے آپ کو سوا اونٹوں کے عوض عتبہ بن حارث کے ہاتھوں بیچ ڈالا۔

حضرت خبیثؓ کو کفار نے صلیب پر چڑھا کر شہید کیا۔ شہادت سے قبل

آپ کچھ عرصہ عتبہ بن حارث کی قید میں رہے۔ اُس نے ہاتھوں میں ہتھکڑیاں

پہنائیں اور موہب کو آپ کی نگرانی پر مقرر کیا۔ عتبہ کی بیوی کھانا کھلانے وقت

ہاتھ کھول دیا کرتی تھی۔ حضرت خبیثؓ نے موہب سے تین باتوں کی درخواست

کی تھی۔ اول یہ کہ آپ شیریں پلاتا۔ دوم، بتوں کا ذبیحہ نہ کھلانا اور سوم، قتل

سے پہلے خبر کر دینا۔

حارث کی نو اسی ایک دن کھیلتے کھیلتے حضرت خبیثؓ کے قریب چلی گئی۔

اُس وقت آپ کے ہاتھ میں چھری تھی۔ بچی کی ماں کا اُدھر سے گزر ہوا، تو حضرت

خبیثؓ کے ہاتھ میں چھری دیکھ کر کانپ اٹھی۔ حضرت خبیثؓ اُس کی گھبراہٹ

کا سبب جان گئے، بولے، ”کیا تو سمجھتی ہے، کہ میں بچی کو قتل کر دوں گا؟ حاشا، یہ

ہماری شان نہیں۔“

حضرت خبیثؓ کے قتل میں مشرکین نے بڑا اہتمام کیا۔ حرم سے باہر تنعیم میں

ایک درخت سے سُولی کا پھندا لٹکایا گیا۔ مردوزن بچے بوڑھے، امیر غریب، غرض مکہ کی ساری آبادی ایک توحید پرست کی شہادت کا تماشا دیکھنے کے لئے موجود تھی۔ سُولی پر لٹکائے جانے سے پہلے حضرت خبیثؓ نے دو رکعت نماز پڑھنے کی اجازت مانگی۔ چنانچہ کفار کے اجازت دینے پر آپ نے دو رکعت نماز پڑھی اور پھر کفار سے مخاطب ہو کر کہا:-

”دیر تک نماز پڑھنے کو جی چاہتا تھا، مگر تم کو خیال ہوگا، کہ موت سے ڈرتا ہوں“

آپ جب صلیب کی طرف چلنے لگے، تو راستہ میں یہ دعا زبان پر تھی:-
 اللهم احصهم عوداً یا اللہ ان میں سے ایک ایک کو اپنی گرفت
 واقتلهم بدراً ولا تعادر میں نے لیجیو۔ سب کے سب تسبیح کے دانوں کی
 من احداً طرح بکھر جائیں، ان میں سے کوئی زندہ نہ بچے۔

پھر یہ شعر پڑھ کر آپ درخت کے نیچے پہنچے۔ (ترجمہ)

”جب میں اسلام کے لئے قتل کیا جا رہا ہوں۔ تو مجھ کو اس کی پڑا نہیں، کہ کس پہلو پر قتل کیا جاؤں گا۔ یہ جو کچھ ہے، خاص خدا کے لئے ہے۔ اگر وہ چاہے گا، تو جسم کے ان چھوٹے چھوٹے ٹکڑوں پر برکت نازل فرمائے گا“

اس کے بعد عتبہ بن حارث اور میسرہ عبد ری نے گلے میں پھندا ڈالا۔ چند

لحوں بعد میرا قدس دار پر تھا۔

یہ کیسا عجیب منظر تھا، اسلام کے ایک غریب الوطن فرزند پر کیسے ظلم و ستم ہو

رہے تھے، اور خونِ کفارِ کجوتما شاتھے۔ سولی دینے کے بعد کفار ایک نگہبان مقرر کر کے گھروں کو چلے گئے۔ رات کو موقعہ پا کر حضرت عمرو بن امیہ ضمیری لاش لے گئے، اور اسے دفن کر دیا۔

آنحضرت صلی اللہ علیہ وآلہ وسلم کو جب وحی کے ذریعے اس فاجعہِ معظمی کی خبر ہوئی، تو فرمایا:۔

”اے خبیث تجھ پر سلام ہو“

قتل کرتے وقت مشرکین نے قبلہ رخ نہیں رکھا تھا۔ لیکن جو چہرہ قبلہ کی طرف پھر چکا تھا۔ وہ کسی دوسری طرف کیوں کر پھر سکتا تھا۔ چنانچہ کفار نے بار بار قبلہ کی طرف سے پھرنے کی کوشش کی، مگر ناکام رہے۔

حضرت خبیثؓ نے جو دعا کی تھی۔ اس کا اثر ایک سال کے اندر اندر ظاہر ہو گیا، وہ لوگ جو ان کے قتل میں شریک تھے۔ نہایت بے بسی کی حالت میں اپنے انجام کو پہنچے۔

دیدمی کہ خونِ ناحق پروانہ شمع را

چنداں اماں نہ داد کہ شب را سحر کند

● حضرت زید بن دثنہ بن معاویہ بن عبید

آپ کا تعلق خزرج کے خاندانِ بیاضہ سے تھا۔

آپ غزوہ بدر و احد میں شریک تھے۔ آپ امیہ بن خلف کو قتل کیا تھا۔

حضرت زیدؓ ان صحابہؓ کے ساتھ تھے جنہیں آنحضرت صلی اللہ علیہ وآلہ وسلم

نے حضرت عاصمؓ کی ماتحتی میں قبیلہ عضل و قارہ کی درخواست پر احکام دینے

کی تعلیم دینے کے لئے بھیجا تھا۔ راستے میں مقامِ رجبِ پر جو المناک واقعہ پیش آیا حضرت نجیبؓ اور حضرت زیدؓ اس میں اسیر ہو گئے۔ مشرکین ان بزرگوں کو رسیوں میں جکڑ کر مکہ لائے اور حضرت زیدؓ کو صفوان بن امیہ کے ہاتھ فروخت کر دیا۔ صفوان خوش تھا، کہ وہ باپ کے قاتل سے انتقام لے گا چنانچہ روسائے قریش سے مشورہ کے بعد مقامِ تنعیم مقرر پایا، اور صفوان نے اپنے غلام نسطاس کو حکم دیا، کہ حضرت زیدؓ کو تنعیم لے چلو۔

قتل گاہ میں پہنچے، تو عجیب آزمائش کا وقت تھا۔ ان کے قتل کا تماشا دیکھنے کے لئے ابوسفیان سمیت تمام روسائے قریش موجود تھے۔ کہتے ہیں، کہ جب قاتل نسطاس نے تلوار ہاتھ میں لی، تو ابوسفیان نے پوچھا: "زید تمہیں خدا کی قسم، سچ سچ بتانا۔ کہ اگر تمہارے بجائے محمد (صلی اللہ علیہ وآلہ وسلم) ہوں اور تم ان کی گردن ماریں اور تم اپنے گھر میں محفوظ رہو۔ تو تم اس کو پسند کرتے ہو؟" عاشقِ رسولؐ حضرت زیدؓ نے جواب میں فرمایا:۔

"واللہ! مجھے یہ بھی منظور نہیں، کہ محمدؐ کے کانٹا چھیے اور میں اپنے گھر میں بیٹھا رہوں۔"

ابوسفیان یہ جواب سن کر دنگ رہ گیا، اور اسی عالم میں اس کی زبان

سے نکلا:۔

"محمدؐ کے اصحاب ان سے جس قدر محبت کرتے ہیں۔ دنیا میں کسی کے

دوست ایسے گرویدہ نہیں۔"

اس کے بعد نسطاس نے حضرت زیدؓ کو شہید کر دیا۔ **إِنَّا لِلّٰهِ وَإِنَّا إِلَيْهِ رَاجِعُونَ**

● حضرت عبداللہ بن طارق بن عمرو بن مالک

آپ قبیلہ نکی سے تھے، اور انصار کے قبیلہ ظفر کے حلیف تھے۔ ہجرت کے بعد اسلام لائے، غزوہ بدر و احد میں شرکت کا شرف حاصل کیا۔

حضرت عبداللہ ان پاک نفس بزرگوں میں شامل تھے جنہیں آنحضرت صلعم نے حضرت عاصمؓ کی ماتحتی میں قبیلہ عضل و قارہ کو دین کی تعلیم دینے کے لئے روانہ فرمایا تھا۔ جب ربیع کے مقام پر پہنچے، تو قبیلہ ہذیل نے بدعہدی کر کے ان کا محاصرہ کر لیا۔ چنانچہ حضرت عبداللہؓ بھی حضرت خبیثؓ اور حضرت زیدؓ کے ساتھ مشرکین کے ہاتھوں اسیر ہو گئے۔

جب کفار ان صحابہؓ کو لے کر مکہ کی طرف چلے۔ تو ظہران نام کے ایک مقام پر

پہنچ کر کسی طرح حضرت عبداللہ بن طارق نے اپنے آپ کو قید و بند کی مصیبت سے

آزاد کر لیا، اور تلوار سونت کر مقابلہ پر آمادہ ہوئے۔ کفار نے یہ دیکھ کر آپ کو ہتھیار

مارنے شروع کر دیے۔ جس سے آپ جان بحق ہو گئے۔ اِنَّا لِلّٰہِ وَاِنَّا اِلَیْہِ رَاجِعُوْنَ۔

حضرت عبداللہؓ کی شہادت گاہ ہی ان کا مدفن بنی۔ یعنی ان کی قبر ظہران میں

آج بھی موجود ہے۔ اور اس حادثہ عظیمہ کی یاد کو تازہ کرتی ہے۔

قرآن و حدیث میں حضرت عبداللہؓ کو جو دستگاہ حاصل تھی۔ وہ اس سے ظاہر

ہے، کہ آنحضرت صلی اللہ علیہ وآلہ وسلم نے اشاعتِ اسلام کا کام ان کے سپرد فرمایا تھا۔

آپ اشاعتِ اسلام کے ساتھ ساتھ نو مسلموں کو قرآن، مسائلِ دین اور ارکانِ

اسلام کی باقاعدہ تعلیم بھی دیتے تھے۔

● — حضرت مغیثؓ (یا معتبؓ) بن عبد بن ابی ایاس

آپ کی والدہ بنی عذرہ کی شاخ بنی کاہل سے تھیں۔ حضرت عبداللہؓ بن طارق آپ کے اخیافی بھائی تھے۔ حضرت مغیثؓ نے غزوہ بدر و احد میں شرکت کا شرف حاصل کیا۔

آپ ان پاک نفس بزرگوں میں شامل تھے جنہیں آنحضرت صلی اللہ علیہ وسلم نے حضرت عاصمؓ کی قیادت میں قبیلہ عضل و قارہ کی درخواست پر دین کی تعلیم دینے کے لئے بھیجا تھا۔ راستے میں کفار نے جب دھوکے سے صحابہؓ کو گھیر لیا، تو آپ بھی حضرت عاصمؓ کے ساتھ ٹیلے پر چڑھ گئے، اور دشمن سے نہایت پامردی سے لڑ کر مرتبہ شہادت حاصل کیا۔ اِنَّا لِلّٰهِ وَاِنَّا اِلَيْهِ رَاٰجِعُوْنَ۔

● — حضرت خالد بن ابی بکیر بن عبد یالیل بن ناشب

آنحضرت صلی اللہ علیہ وآلہ وسلم نے حضرت خالدؓ اور حضرت زید بن دثنہ کے درمیان عقدِ موآخات کیا تھا۔ آپ دونوں بزرگ زندگی میں ایک دوسرے کے ساتھ رہے، اور جنت میں بھی اس رفاقت کو نبھایا۔

جو صحابہؓ آنحضرت صلی اللہ علیہ وآلہ وسلم کے حکم پر صفر ۳ھ میں قبیلہ عضل و قارہ کو اسلام کے احکام سکھانے اور دین کی تعلیم دینے کے لئے گئے تھے۔ آپ ان میں شامل تھے۔ آپ نے حضرت عاصمؓ کے ساتھ مل کر کفار کا بڑی بہادری سے مقابلہ کیا۔ مگر چونکہ کفار کی تعداد زیادہ تھی۔ اس لئے آپ کی کچھ پیش نہ گئی اور آخر شہید ہو گئے۔

اِنَّا لِلّٰهِ وَاِنَّا اِلَيْهِ رَاٰجِعُوْنَ۔

● حضرت زید بن مزین انصاری بیاضی

آپ بھی صحابہؓ کی اس جماعت میں شامل تھے، جو غسل و قارہ کی درخواست پر تعلیم دین دینے کے لئے گئی تھی۔ کہ راستے میں کفار نے بد عہدی کی، اور مقامِ رجیع پر آپ سب کو گھیر لیا۔ آپ بھی دیگر صحابہؓ کے ساتھ لڑتے ہوئے شہید ہو گئے۔ اِنَّا لِلّٰہِ وَاِنَّا اِلَیْہِ رَاجِعُوْنَ۔

سر یہ بیر معونہ

شہدائے رجیع کا داغ ابھی تازہ ہی تھا، کہ اسی ماہ میں ایک اور نہایت المناک واقعہ پیش آیا۔ اس کی تفصیل میں مورخین نے لکھا ہے۔ کہ ابو ہریرہ بن عامر بن مالک جو ملاعب الاسنہ کے لقب سے مشہور تھا۔ آنحضرت صلی اللہ علیہ وآلہ وسلم کی خدمت اقدس میں حاضر ہوا۔ حضورؐ نے اسے دعوتِ اسلام دی۔ مگر ابو ہریرہ نے اسلام قبول کیا نہ اسلام سے کسی نفرت کا اظہار کیا۔ بلکہ دربار رسالت مآبؐ میں یہ درخواست پیش کی۔ کہ اگر اسلام کی تبلیغ و اشاعت کے لئے حضورؐ اپنے اصحابؓ نجد بھیجیں، تو مجھے امید ہے، کہ وہ لوگ اس دعوت کو قبول کریں گے، آنحضرت صلعم نے فرمایا، کہ مجھے اہل نجد سے اندیشہ ہے۔ اس پر ابو ہریرہ نے مسلمانوں کی حفاظت کی ضمانت دی۔ چنانچہ حضورؐ سرورِ دو عالم صلعم مسلمانوں کی ایک جماعت تبلیغِ اسلام کے لئے نجد بھیجنے پر آمادہ ہو گئے، اور حضرت منذر بن عمرو ساعدی کو امیر مقرر فرما کر چالیس یا ستر صحابہؓ کو ان کے ہمراہ کر دیا۔

صحابہؓ کی یہ پاکیزہ جماعت مدینہ میں دن کو لکڑیاں چینی اور شام کو فروخت کر کے اہل صفہ کے خورد و نوش کا انتظام کرتی تھی۔ یہ جماعت چونکہ رات کا کچھ حصہ رات

شہدائے عہدِ نبویؐ

قرآن میں اور کچھ حصہ تہجد گزار ہی میں صرف کرتی تھی۔ اس لئے مسلمانوں میں
قرآن کے نام سے مشہور تھی۔

صحابہ کرام کی روانگی کے وقت آنحضرت صلی اللہ علیہ وسلم نے ایک خط ابوہریرہ
کے بھتیجے اور بنی عامر کے رئیس کے نام لکھوا کر حضرت حرام بن ملحان کے سپرد فرمایا
جب قرآن حضرات کی یہ جماعت بیر معونہ پہنچی، تو حضرت حرام بن ملحان آنحضرت
صلی اللہ علیہ وآلہ وسلم کا نام مبارک لے کر عامر بن طفیل کے پاس گئے اس
بدبخت نے پیغمبرِ اسلام کا خط دیکھنے سے پہلے ہی ایک شخص کو اشارہ کر کے
حضرت حرامؓ کو قتل کر دیا۔ پھر اس ملعون نے بنی عامر کو باقی صحابہؓ کے قتل پر
ابھارا۔ مگر عامر کے چچا ابوہریرہ کے پناہ دینے کی وجہ سے بنی عامر نے ایسا کرنے سے
انکار کر دیا۔ اپنی قوم سے ناامید ہونے کے بعد عامر نے بنی سلیم سے امداد چاہی
چنانچہ بنی سلیم کے قبائلِ عصبیہ، رعل اور ذکوان اس کی امداد پر تیار ہو گئے،
اور سب مل کر صحابہ کرام کو گھیر لیا۔ صحابہؓ نے ان لوگوں سے کہا، کہ ہم تم سے
لڑنے نہیں آئے، بلکہ آنحضرت صلی اللہ علیہ وآلہ وسلم کی طرف سے ایک کام
پر مامور ہیں، اور وہیں جا رہے ہیں لیکن کفار نہ مانے اور صحابہؓ کے قتل پر آمادہ
ہوئے۔ حالات کی نزاکت کے پیش نظر صحابہ کرامؓ مدافعت پر تیار ہو گئے، مگر
چونکہ ان پاکباز بزرگوں کی تعداد کفار کی جمعیت کے مقابلہ پر نہایت قلیل تھی
اس لئے لڑتے لڑتے شہید ہو گئے۔ ان میں صرف حضرت کعب بن زید انصاری
میں زندگی کی کچھ رتی باقی تھی۔ کفار نے انہیں مردہ سمجھ کر چھوڑ دیا تھا۔ بہر حال
حضرت کعبؓ بعد ازاں ہوش میں آ گئے، اور ایک مدت زندہ رہنے کے بعد

شہدائے عہدِ نبویؐ

غزوہ خندق میں شہید ہوئے۔

ان کے علاوہ حضرت منذر بن عمرو اور حضرت عمرو بن أمیہ ضمیری بھی زندہ بچ گئے تھے۔ یہ دونوں حملہ کے وقت مویشی چرانے جنگل میں گئے ہوتے تھے۔ ان بزرگوں نے جب دُور سے معرکہ کی جگہ پرندوں کو متڈلاتے دیکھا، تو انہیں شبہ گزرا اور فوراً جاتے وقوعہ پر پہنچے۔ انہوں نے یہاں ایک عبرتناک منظر دیکھا۔ کہ تمام رفقاً خون میں تہائے ہوتے بستر شہادت پر سو رہے ہیں۔ دونوں نے مشورہ کیا، کہ اب کیا کرنا چاہیے۔ حضرت عمرو بن أمیہ ضمیری نے مدینہ چل کر آنحضرت صلی اللہ علیہ وآلہ وسلم کو خبر دینے کے متعلق رائے دی لیکن حضرت منذر نے کفار سے مقابلہ کی ٹھانی اور لڑ کر شہید ہو گئے۔ حضرت عمرو بن أمیہ ضمیری کو کفار نے گرفتار کر لیا۔ عامر نے ان کے بال کاٹے اور یہ کہہ کر چھوڑ دیا، کہ میری ماں نے ایک غلام آزاد کرنے کی منت مانی تھی۔ لہذا میں اس منت کو پورا کرنے کے لئے تم کو آزاد کرتا ہوں۔ چنانچہ آپ آزاد ہو کر مدینہ منورہ پہنچ گئے۔

تمام راوی متفق ہیں کہ بیر معونہ کے واقعہ کے بعد آنحضرت صلی اللہ علیہ وسلم نے ایک مہینہ تک نماز فجر میں رکوع کے بعد قرآن صحابہؓ کے قائلین پر لعنت بھیجی اور بددعا کی حضرت انسؓ سے مروی ہے، کہ اس افسوسناک حادثہ سے پہلے ہم نے کبھی قنوت نہیں پڑھے تھے۔ اسی واقعہ سے قنوت کی ابتداء ہوئی۔ اس کے بعد حضورؐ نے فجر میں کبھی قنوت نہ کیا۔ حتیٰ کہ آپ نے دنیا سے رخصت ہو گئے۔

نوٹ :- حضرت انسؓ بن مالک نے شہدائے بیر معونہ کی تعداد ششہ بیان کی ہے۔ لیکن یہاں صرف چھبیس صحابہؓ کے اسمائے مبارکہ دئے جاتے

ہیں۔ کیونکہ یہی نام سیرت کی کتابوں میں درج ملتے ہیں۔
(بحوالہ رحمۃ للعالمین)

● حضرت منذر بن عمرو بن خنیس بن حارثہ بن لوزان

آپ قبیلہ خزرج کے خاندان ساعدہ سے تھے، اور آپ کی والدہ کا نام ہند بنت المنذر بن الجموع بن زید تھا۔ حضرت منذرؓ نے عقبہ ثانیہ میں اسلام پڑھنے کی، اور اپنے قبیلہ کے نقیب مقرر ہوئے۔ حضرت سعد بن عبادہ بھی اسی قبیلہ کے نقیب تھے۔ حضرت منذرؓ کا لقب "اعنق الیموت" تھا۔

موانعات میں آنحضرت صلی اللہ علیہ وآلہ وسلم نے حضرت منذرؓ اور حضرت طلیب بن عمیر کے درمیان رشتہ اخوت قائم فرمایا تھا۔ حضرت منذرؓ نے غزوہ بدر و احد میں شرکت کا شرف حاصل کیا۔ مؤخر الذکر غزوہ میں آپ میسرہ کے افسر تھے۔ غزوہ احد کے تقریباً چار ماہ بعد صفر ۶ ہجری میں انصار کے ستر نوجوان جو فجار کے نام سے مشہور تھے۔ اشاعتِ اسلام کی غرض سے نجد بھیجے گئے۔ حضرت منذرؓ صحابہؓ کی اس جماعت کے امیر تھے جب آپ مع اپنے رفیقار کے بیر معونہ پہنچے، تو رعل اور ذکوان کے سواروں نے گھیر لیا۔ صحابہؓ نے ہر خرید کہا کہ ہم کو تم سے کوئی سروکار نہیں، کیونکہ ہم رسول اللہ صلی اللہ علیہ وآلہ وسلم کی طرف سے کسی اور کام پر مامور ہیں۔ لیکن ظالموں نے ایک نہ سنی، اور سب کو شہید کر دیا۔ اتفاق سے حضرت منذرؓ اس وقت وہاں موجود نہ تھے۔ لیکن اس حادثہ کا علم ہوتے ہی فوراً جائے وقوعہ پر آئے۔ مشرکین نے ان سے کہا، کہ وہ امان کی درخواست کریں لیکن آپ کی اسلامی حیثیت نے یہ گوارا نہ کیا،

کہ کفار سے امان کی درخواست کی جائے۔ چنانچہ شمشیر بکف مشرکین سے طکرا گئے، اور ٹبری پامردی سے لڑنے کے بعد آخر اسی جگہ شہید ہوئے۔ جہاں ان کے رفقار نے یہ شرف حاصل کیا تھا۔ آنحضرت صلی اللہ علیہ وآلہ وسلم کو خیر ہوئی، تو فرمایا "اعتق الیموت" یعنی انہوں نے دانستہ موت کی طرف سبقت کی۔ اس وقت سے ان کا یہ لقب خاص زبان زدِ خاص و عام ہو گیا۔

حضرت منذرؓ بجاہلیت میں عربی لکھتے تھے، اسلام میں قرآن و حدیث کی جو واقفیت ہم پہنچائی تھی، اسی کی بناء پر اشاعتِ اسلام کے لئے منتخب ہوئے اور مبلغین کے امیر بنائے گئے تھے۔

● حضرت حرامؓ بن ملحان (مالک) بن خالد بن زید

آپ کا لقب قاری تھا۔ آپ حضرت امّ سلیمؓ کے بھائی تھے۔ جو آنحضرت صلی اللہ علیہ وآلہ وسلم کی خالہ اور مشہور صحابی حضرت انسؓ بن مالک کی والدہ ماجدہ تھیں۔

صدائے اسلام پر لبیک کہنے میں، بنو نجار، تمام انصار سے پیش پیش تھے چونکہ حضرت امّ سلیمؓ کی وجہ سے خاندانِ عدی اسلام کے نام سے گوش آشنا ہو چکا تھا۔ اس لئے ان کے بھائی حضرت حرامؓ نے بھی قبولِ اسلام میں سبقت کی۔ غزوہ بدر و احد میں حضرت حرامؓ کی شرکت کا کوئی ثبوت نہیں ملتا، البتہ سریہ بیر معونہ میں جو معرکہ احد کے بعد وقوع میں آیا۔ ان کی موجودگی کی شہادت موجود ہے۔ صفر ۷ھ میں جو مشرکوں کی جماعت آنحضرت صلی اللہ علیہ وآلہ وسلم کی طرف سے بغرضِ اشاعتِ اسلام نجد بھیجی گئی تھی، حضرت حرامؓ اس میں شامل تھے۔ وہاں

پہنچ کر جماعت نے ایک مقام پر قیام کیا، اور آپ آنحضرت صلعم کا مبارک خطبہ جو عامر بن طفیل رئیس بنی عامر کے نام تھا، مکتوب الیہ تک پہنچانے کے لئے عامر کے پاس تشریف لے گئے۔ بدبخت عامر بن طفیل نے آنحضرت صلی اللہ علیہ وآلہ وسلم کا والا نامہ کھولنے سے پہلے ہی ایک شخص کو ان کے قتل کا اشارہ کیا۔ اس شخص نے پیچھے سے نیزہ کا وار کیا، جو ایک پہلو توڑ کر دوسرے پہلو سے نکل گیا۔ حضرت حرامؓ نے جسم سے نکلتے ہوئے خون کو اپنے چہرہ اور سر پر چھڑکا اور فرمایا:-

”اللہ اکبر! خدا کی قسم میں کامیاب ہوا۔“

آنحضرت صلی اللہ علیہ وآلہ وسلم کو جب اس واقعہ کی اطلاع ہوئی۔ تو آپ نے ایک ماہ تک فاتلین کے حق میں بددعا کی۔

حضرت حرامؓ کو قرآن و حدیث پر اس قدر عبور تھا، کہ نجد میں اس کی اشاعت کے لئے مقرر کئے گئے۔ صحیح مسلم میں ہے، کہ قرآن پڑھا کرتے اور رات کو اس کا درس دیا کرتے تھے۔ اسی وجہ سے قاری لقب ہو گیا تھا۔

● حضرت حکم بن کیسان

آپ کے والد ابو جہل کے والد مغیرہ کے غلام تھے۔

حضرت حکم قریش کے اس قافلہ تجارت میں شامل تھے، جس پر حضرت

عبداللہؐ نے ۲۰۰ میں حملہ کیا تھا، اور جو سریہ نخلہ کے نام سے موسوم ہے۔ اس سریہ کے اسیروں میں حضرت حکمؓ بھی تھے۔ حضرت مقدادؓ بن عمرو سے

مروئی ہے کہ:-

”حضرت حکم بن کیسان کو میں نے گرفتار کیا، امیر نے گہرے گہرے مارنے کا ارادہ

شہدائے عہدِ نبویؐ

کیا، تو میں نے کہا، کہ انہیں چھوڑ دو، ہم انہیں رسول اللہ صلی اللہ علیہ وآلہ وسلم کی خدمت میں لے جائیں گے۔ مدینہ پہنچ کر حضور سرورِ دو عالم صلعم، حضرت حکمؓ کو اسلام کی دعوت دینے لگے۔ جب ان کے قبولِ اسلام میں کچھ دیر ہو گئی، تو حضرت عمرؓ نے کہا، یا رسول اللہ! آپ کب تک اس سے کلام فرمائیں گے۔ یہ تو ابد تک بھی اسلام نہیں لائے گا۔ اجازت فرمائیے، کہ میں اس کی گردن مار دوں تاکہ یہ اپنے اصل ٹھکانے ہاویہ میں پہنچ جائے۔ لیکن رحمتہ للعالمین نے حضرت عمرؓ کی درخواست کی طرف کوئی توجہ نہ فرمائی، یہاں تک کہ حضرت حکمؓ اسلام لے آئے۔“

قبولِ اسلام کے بعد حضرت حکمؓ جہادِ فی سبیل اللہ میں مشغول ہو گئے، اور حادثہ بیرمعونہ میں جامِ شہادت نوش کیا۔ اِنَّا لِلّٰہِ وَاِنَّا اِلَیْہِ رَاجِعُوْنَ۔

● حضرت سلیم بن ملحان (مالک) بن خالد بن زید

آپ حضرت حرام بن ملحان اور حضرت امّ سلیم بنت ملحان کے بھائی ہیں۔ مشہور صحابی حضرت انس بن مالک رشتے میں آپ کے بھانجے تھے۔

حضرت سلیمؓ نے غزوہ بدر و احد میں شرکت کا شرف حاصل کیا۔ آپ قرآنِ حضرات کی اس جماعت میں شامل تھے، جو آنحضرت صلی اللہ علیہ وآلہ وسلم نے ابو براء بن عامر بن مالک کی درخواست پر تعلیمِ اسلام کی غرض سے نجد روانہ فرمائی تھی۔ کہ مقام بیرمعونہ پر مشرکین نے آپ کو شہید کر دیا۔

اِنَّا لِلّٰہِ وَاِنَّا اِلَیْہِ رَاجِعُوْنَ۔

● حضرت حارث بن صمہ بن عمرو بن عتیک

آپ کی کنیت ابو سعید اور نسبی تعلق قبیلہ خزرج کے خاندان نجار سے تھا۔ آپ کی والدہ کا نام تماضر بنت عمرو بن عامر بن ربیعہ تھا۔

آپ ہجرت سے قبل مشرف بہ اسلام ہوئے، اور حضرت صہیب رضی اللہ عنہ سے جو راہِ خدا میں سخت سے سخت مصائب کا مقابلہ کر چکے تھے، رشتہ بھائی چارہ قائم ہوا۔

حضرت حارث رضی اللہ عنہ غزوہ بدر میں شرکت کے لئے آنحضرت صلی اللہ علیہ وسلم کے ہمراہ جا رہے تھے۔ کہ روہا نام ایک مقام پر چوٹ آگئی۔ چنانچہ حضور نے آپ کو اسی مقام سے واپس مدینہ بھیج دیا۔ حضرت حارث رضی اللہ عنہ اگرچہ چوٹ کے سبب معرکہ میں کوئی عملی حصہ نہ لے سکے تھے۔ پھر بھی آنحضرت صلی اللہ علیہ وسلم نے ان کو غنیمت و اجر میں شامل فرمایا۔

غزوہ احد میں جب کہ تمام لوگ منتشر ہو گئے تھے۔ حضرت حارث رضی اللہ عنہ نے نہایت پامردی سے دادِ شجاعت دی، اور عثمان بن عبداللہ بن مغیرہ کو قتل کیا۔ آنحضرت صلی اللہ علیہ وآلہ وسلم نے مقتول کا تمام سامان حضرت حارث رضی اللہ عنہ کو مرحمت فرمایا۔ ان کے علاوہ اس غزوہ میں حضور نے اور کسی کافر کا سامان کسی مسلمان کو نہیں دیا۔

اسی معرکہ میں آنحضرت صلی اللہ علیہ وآلہ وسلم نے حضرت حارث رضی اللہ عنہ سے پوچھا۔ ”کیا تم نے عبدالرحمن بن عوف کو دیکھا ہے؟“ عرض کی۔ ”پہاڑ کی طرف مشرکین کے نریغے میں تھے۔ میں نے جانا چاہا، کہ حضور پر نظر پڑ گئی اور اس طرف چلا آیا۔“

آنحضرت صلعم نے فرمایا: "ان کو فرشتے بچا رہے ہیں" چنانچہ حضرت حارث رضی اللہ عنہما نے حضرت عبدالرحمن بن عوف کے پاس گئے، تو دیکھا کہ ان کے سامنے سات آدمی مردہ پڑے ہیں۔ حضرت حارث نے پوچھا: کیا یہ سب آپ نے قتل کئے ہیں؟ حضرت عبدالرحمن نے جواب دیا: ارطاط اور فلاں فلاں کو تو میں نے قتل کیا۔ باقی ان لوگوں کے قاتل مجھے نظر نہیں آئے۔ حضرت حارث نے کہا: رسول اللہ صلی اللہ علیہ وسلم نے بالکل صحیح فرمایا تھا۔

معرکہ بیر معونہ میں شریک تھے۔ بعض مورخین نے حضرت منذر بن عمرو کی بجائے آپ کا نام لکھا ہے۔ کہ آپ حضرت عمرو بن امیہ کے ساتھ کسی درخت کے نیچے بیٹھے تھے۔ کہ چیلیں اور دوسرے پرند نظر آئے۔ آپ دونوں فوراً بجائے وقوعہ پر پہنچے۔ اپنے رفیق کو بستر شہادت پر پڑا دیکھ کر آپ سے رہا نہ گیا۔ چنانچہ کفار سے لڑ کر شہید ہو گئے۔ اِنَّا لِلّٰہِ وَاِنَّا اِلَیْہِ رَاٰجِعُوْنَ۔

آپ نے دو بیٹے یا دو کار چھوڑے یعنی سعد اور ابو جہم۔ یہ دونوں صحابی تھے۔

● حضرت عامر بن فہیرہ — مولیٰ حضرت ابوبکر صدیق رضی اللہ عنہما

آپ کی کنیت ابو عمرو تھی، اور آپ طفیل بن عبداللہ کے غلام تھے۔

حضرت عامر نے ابتدا ہی میں اسلام قبول کر لیا تھا۔ غلامانہ بے بسی کے

ساتھ اس حق پسندی نے قدرۃ حضرت عامر کو سخت سے سخت مصائب میں

بتلا کیا۔ آپ کو طرح طرح کی اذیتیں پہنچائی گئیں۔ لیکن آخر وقت تک استقامت

کا دامن ہاتھ سے نہ چھوڑا۔ یہاں تک کہ حضرت ابوبکر صدیقؓ کے دستِ کرم نے

قیدِ غلامی سے نجات دلائی۔

ہجرت کے موقع پر جب آنحضرت صلی اللہ علیہ وآلہ وسلم اور حضرت ابو بکر صدیقؓ غارِ ثور میں پوشیدہ ہوئے۔ تو حضرت عامرؓ کے ذمہ یہ خدمت تھی کہ آپ دن بھر مکہ کی چراگاہ میں بکریاں چراتے اور شام کو غار کے پاس لے آتے اور ان کا دودھ دوہ کر آنحضرت صلعم اور حضرت ابو بکر صدیقؓ کو پہنچاتے۔ حضرت عبداللہؓ ابن ابوبکرؓ، جو رات کے وقت غار میں حاضر ہو کر مشرکین مکہ کی سرگرمیوں کی تفصیل سنایا کرتے تھے۔ جب صبح واپس جاتے تو حضرت عامرؓ بکریوں کو ان کے نشانِ قدم پر لے چلتے، کہ مشرکین کو کچھ شبہ نہ ہو۔ غرض جب یہ مقدس قافلہ غارِ ثور سے نکل کر عازمِ مدینہ ہوا، تو حضرت عامرؓ نے بھی ساتھ دیا۔ مدینہ پہنچ کر آپ حضرت سعد بن خلیثمہ کے یہاں ہوئے، اور حضرت حارثؓ بن اوس سے رشتہ اخوت قائم ہوا۔

شرع شروع میں جن تہا جر صحابہؓ کو مدینہ کی آب و ہوا اس نہ آئی، ان میں حضرت عامرؓ بن فہیرہ بھی تھے۔ اس ناموافقیت کی بنا پر بیماری نے یہاں تک شدت اختیار کی، کہ حضرت عامرؓ زندگی سے ناامید ہو گئے۔ آنحضرت صلی اللہ علیہ وآلہ وسلم کو جب تہا جرین کرامؓ کی علالت کی خبر ہوئی۔ تو حضورؐ نے سب کے حق میں دعا فرمائی چنانچہ قبولیت دعا کے نتیجہ میں حضرت عامرؓ بن فہیرہ بھی بسترِ علالت سے اٹھ کھڑے ہوئے۔

حضرت عامرؓ بن فہیرہ غزوہ بدر و احد میں شریک تھے۔ صفر ۲ھ میں آنحضرت صلعم نے جن ستر قرآن صحابہؓ کو مشرکین رعل و ذکوان کی تبلیغ و تلقین پر مامور فرمایا تھا، حضرت عامرؓ ان میں شامل تھے۔ ان مشرکین نے اس جماعت صحابہؓ سے غداری کر کے سب کو شہید کر دیا۔ صرف حضرت عمرو بن امیہ ضمیری زندہ گرفتار

ہوتے مقتولین میں حضرت عامر بن فہیرہ کی لاش بھی تھی۔ بد بخت عامر بن طفیل نے ان کی لاش کی طرف اشارہ کر کے، پوچھا کہ یہ کون ہیں؟ حضرت عمرو بن ضمیر نے جواب دیا، یہ عامر بن فہیرہ ہیں۔ عامر بن طفیل نے کہا۔ کہ میں نے ان کو مقتول ہونے کے بعد دیکھا، کہ آسمان کی طرف اٹھائے گئے۔ یہاں تک کہ زمین اور آسمان کے درمیان بالکل معلق نظر آئے، پھر زمین پر رکھ دئے گئے۔

حضرت عامر بن فہیرہ کی شہادت بڑی تعجب انگیز تھی۔ کہتے ہیں کہ جس وقت حضرت عامرؓ کے سینہ سے جبار بن سلمیٰ کا نیزہ پار ہوا۔ تو بسا خنہ ان کی زبان سے نکلا، خدا کی قسم، میں کامیاب ہو گیا۔ پھر ان کی لاش تڑپ تڑپ کر آسمان کی طرف بلند ہوئی۔ ملائکہ نے تجہیز و تکفین کی اور روح اقدس کے لئے اعلیٰ علیین کے دروازے کھول دئے گئے۔ آپ کے قاتل جبار بن سلمیٰ کو اس کرشمہ قدرت نے سخت متعجب کیا اور وہ متاثر ہو کر مشرف باسلام ہو گیا۔

حضرت عامر بن فہیرہ اگرچہ صورت ظاہری کے لحاظ سے سیاہ فام حبشی تھے۔ تاہم آئینہ دل کی صفائی اور جوش ایمانی کا یہ عالم تھا۔ کہ اسلام کی خاطر گونا گوں مصائب و مظالم برداشت کئے۔ مگر کبھی بھی استقلال و استقامت کا دامن ہاتھ سے نہ چھوڑا۔ یہاں تک کہ جب اشاعت اسلام کی خاطر برچھی جگر سے پار ہو گئی، تو بے اختیار یہ کلمہ زبان سے نکلا، خدا کی قسم، میں کامیاب ہو گیا۔ اور یہ یقیناً آپ کی دستارِ فضیلت کا ایک خوشنما طرہ ہے۔ اِنَّا لِلّٰہِ وَاِنَّا اِلَیْہِ رَاجِعُوْنَ۔

● حضرت عمرو بن اسام بن صلت السلمی

آپ بنی عمرو بن عوف کے حلیف تھے۔

آنحضرت صلی اللہ علیہ وآلہ وسلم نے قرآن کی جس جماعت کو اسلامی احکام کی تعلیم دینے کے لئے ابوہریرہ بن عامر کی درخواست پر نجد بھیجا تھا، آپ اس میں شامل تھے۔

ابن سعد کے بیان کے مطابق حضرت عروہ رضی اللہ عنہ، بنی عامر کے رئیس عامر بن طفیل کے دوست تھے۔ معرکہ بئر معونہ میں مشرکین نے آپ کو امن دینے کی خواہش کی، مگر حضرت عروہ نے انکار کر دیا، اور کہا کہ میں تم لوگوں کی امان قبول نہیں کرتا، اور نہ اپنے آپ کو ساتھیوں کے مقتل سے ہٹاتا ہوں۔ چنانچہ آگے بڑھے اور مردانہ وار مقابلہ کر کے شرف شہادت سے سرفراز ہو گئے۔ اِنَّا لِلّٰهِ اِنَّا اِلَيْهِ رَاجِعُونَ

● حضرت معاذ بن معص بن قیس بن خلدہ

آپ کی والدہ اشجع میں سے تھیں۔ مواخات میں آنحضرت صلی اللہ علیہ وآلہ وسلم نے حضرت سالمؓ مولائے ابی حذیفہؓ اور ان کے درمیان رشتہ اخوت قائم فرمایا تھا۔

ان کی شہادت کے متعلق ایک روایت تو یہ ہے۔ کہ یہ غزوہ بدر میں مجروح ہوئے اور اسی زخم سے مدینہ میں انتقال کیا۔ لیکن محمد بن عمر نے اس روایت کو قبول نہیں کیا۔ ان کے نزدیک صحیح یہ ہے۔ کہ اگرچہ حضرت معاذؓ غزوہ بدر و احد میں شریک تھے۔ تاہم شہادت کا شرف حادثہ بئر معونہ میں حاصل کیا چنانچہ اس روایت کے پیش نظر آپ کا شمار بئر معونہ کے شہداء میں کیا جانا ہے۔ واللہ اعلم۔

● حضرت عاصم بن معص بن قیس بن خلدہ

آپ حضرت معاذ بن معص کے بھائی ہیں۔ آنحضرت صلی اللہ علیہ وسلم نے حضرت سولیط بن عمرو العبدری اور حضرت عاصم بن معص کے درمیان عقد

مواخات کیا تھا۔

حضرت عائذ غزوہ بدر و احد میں شریک تھے۔ ازاں بعد صفر ۲ھ میں
ستر قراء میں شامل ہو کر نجد روانہ ہوئے، کہ بیر معونہ کا واقعہ پیش آیا اور اسی
میں شرفِ شہادت سے سرفراز ہوئے۔ اِنَّا لِلّٰہِ وَاِنَّا اِلَیْہِ رَاجِعُوْنَ۔

● حضرت منذر بن محمد بن عتبہ

آپ کی کنیت ابو عبیدہ تھی، اور آپ کی والدہ ہذیل کے آلِ ابی قسردہ
میں سے تھیں۔

مواخات میں آنحضرت صلی اللہ علیہ وآلہ وسلم نے حضرت منذر بن محمد اور
حضرت طفیل بن حارث بن مطلب کے درمیان رشتہ بھائی چارہ قائم فرمایا تھا۔
آپ نے غزوہ بدر و احد میں شرکت کی، اور شرفِ شہادت سے بیر معونہ
میں حاصل کیا۔ اِنَّا لِلّٰہِ وَاِنَّا اِلَیْہِ رَاجِعُوْنَ۔

● حضرت قطبہ بن عبد عمرو بن مسعود بن عبد اللہ اشہل

آپ کی والدہ کا نام سمیرا بنت قیس بن مالک تھا۔ آپ کے بھائی
حضرت نعمان بن عبد عمرو غزوہ احد میں شہید ہوئے تھے۔

حضرت قطبہ قراء کی اس جماعت کے ساتھ تھے۔ جو تبلیغِ اسلام کے لئے

نجد روانہ ہوئی تھی۔ بیر معونہ کے حادثہ میں آپ بھی شریک تھے، اور اسی
روز شہادت کا شرف حاصل کیا۔ اِنَّا لِلّٰہِ وَاِنَّا اِلَیْہِ رَاجِعُوْنَ۔

● حضرت نافع بن بدیل بن ورقاء بن عبد العزی

آنحضرت صلی اللہ علیہ وآلہ وسلم نے ان کے والد حضرت بدیل بن ورقاء اور

حضرت بستر بن سفیان کو لکھ کر دعوتِ اسلام دی تھی۔ لیکن حضرت نافعؓ نے اپنے والد سے پہلے قبولِ اسلام کا شرف حاصل کیا۔

آپ مسلمانوں کے ساتھ بیر معونہ میں حاضر ہوئے، اور اس حادثہ میں

شہادت پائی۔ اِنَّا لِلّٰهِ وَاِنَّا اِلَيْهِ رَاجِعُونَ۔

● حضرت ابی بن ثابت بن منذر بن حرام

آپ مشہور اسلامی شاعر حضرت حسان بن ثابت کے بھائی تھے۔ آپ کی

والدہ کا نام سخطی بنت حارثہ بن لوزان تھا۔ ان کی کنیت ابو لفتح یا ابو شیخ تھی۔

حضرت ابی نے غزوہ بدر و احد میں شرکت کا شرف حاصل کیا۔ صفر

۶ھ میں آپ بھی ان شہداء صحابہ میں شامل تھے، جو تبلیغِ اسلام کے لئے

عازم نجد ہوئے تھے۔ آپ نے اسی سفر میں شہادت پائی۔ اِنَّا لِلّٰهِ وَاِنَّا اِلَيْهِ رَاجِعُونَ

● حضرت انس بن معاذ بن انس بن قیس

● حضرت ابی بن معاذ بن انس بن قیس

یہ دونوں بزرگ حقیقی بھائی ہیں۔ ان کی والدہ امّ اناس بنت خالد

بن خنیس بن لوزان انصار کے قبیلہ ساعدہ میں سے تھیں۔

حضرت انسؓ غزوہ بدر میں شریک تھے۔ جبکہ حضرت ابی کی شرکت کا کوئی

ثبوت موجود نہیں۔ البتہ دونوں بھائی غزوہ احد میں حاضر تھے۔ ازاں بعد

صفر ۶ھ میں جب دونوں بھائی قرآء صحابہ کی جماعت میں شامل ہو کر نجد

جا رہے تھے۔ بیر معونہ کے مقام پر مشرکین کے ہاتھوں شہید ہو گئے۔

اِنَّا لِلّٰهِ وَاِنَّا اِلَيْهِ رَاجِعُونَ۔

● حضرت مسعود بن سعد بن قیس بن خلدہ

آپ غزوہ بدر و احد میں حاضر تھے۔ پھر شاعتِ اسلام کے لئے قراءِ حضرات کی جماعت کے ساتھ نجد روانہ ہوئے۔ کہ مقامِ بیرمعونہ میں شہید ہو گئے۔ بعض مؤرخین نے آپ کو شہدائے غزوہ خیبر میں شمار کیا ہے۔ واللہ اعلم۔
آپ شہدائے بیرمعونہ حضرت عامر بن ماحص اور حضرت معاذ بن ماحص کے عم زاد تھے۔

● حضرت سعد بن عمرو بن ثقف

● حضرت طفیل بن سعد بن عمرو بن ثقف

حضرت سعد والد اور حضرت طفیل فرزند ہیں۔ دونوں باپ بیٹا قرار صحابہ کی اس جماعت میں شامل تھے۔ جو تبلیغِ اسلام کی خاطر نجد جا رہی تھی۔ کہ دونوں مقامِ بیرمعونہ پر مشرکین کے ہاتھوں شہید ہو گئے۔ اِنَّا لِلّٰهِ اِنَّا اِلَيْهِ رَاجِعُونَ

● حضرت سہیل بن عمرو بن ثقف

آپ حضرت طفیل بن سعد کے چچا اور حضرت سعد بن عمرو کے حقیقی بھائی ہیں۔ آپ بھی واقعہِ بیرمعونہ میں شہید ہوئے۔ اِنَّا لِلّٰهِ اِنَّا اِلَيْهِ رَاجِعُونَ۔

● حضرت سہیل بن عامر بن ثقف

آپ حضرت سعد شہید بیرمعونہ کے چچرے بھائی ہیں۔ آپ بھی اسی حادثہ میں شہید ہوئے۔ اِنَّا لِلّٰهِ اِنَّا اِلَيْهِ رَاجِعُونَ۔

● حضرت سفیان بن ثابت انصاری ● حضرت مالک بن ثابت انصاری

آپ دونوں حقیقی بھائی ہیں۔ آپ کا نسبی تعلق بنو بنیت سے تھا۔ دونوں

شہدائے عہدِ نبویؐ

حادثہٴ بئر معونہ میں شہید ہوئے۔ اِنَّا لِلّٰہِ وَاِنَّا اِلَیْہِ رَاجِعُوْنَ۔

● حضرت سفیان بن حاطب بن امیہ انصاری

آپ غزوہٴ احد میں حاضر تھے۔ صفر ۳ھ میں حادثہٴ بئر معونہ میں جام

شہادت نوش کیا۔ اِنَّا لِلّٰہِ وَاِنَّا اِلَیْہِ رَاجِعُوْنَ۔

● حضرت مسعود بن خالد بن عامر بن زریق الانصاری الزرقنی

آپ غزوہٴ بدر و احد میں حاضر تھے۔ آپ کو بعض مورخین نے شہدائے

خیبر میں شمار کیا ہے۔ مگر صحیح یہ ہے۔ کہ حادثہٴ بئر معونہ میں جام شہادت

نوش کیا۔ اِنَّا لِلّٰہِ وَاِنَّا اِلَیْہِ رَاجِعُوْنَ۔

● حضرت ثابت بن خالد بن عثمان بن خنساء الانصاری

آپ غزوہٴ بدر و احد میں شریک ہوئے۔ بعد ازاں صفر ۳ھ میں حادثہٴ

بئر معونہ میں شہادت پائی۔ اِنَّا لِلّٰہِ وَاِنَّا اِلَیْہِ رَاجِعُوْنَ۔

● حضرت انس بن معاویہ

آپ کا نسبی تعلق بنو عمرو بن مالک تھا۔ صفر ۳ھ میں حادثہٴ بئر معونہ

میں شہید ہوئے۔ اِنَّا لِلّٰہِ وَاِنَّا اِلَیْہِ رَاجِعُوْنَ۔



شہدائے عہدِ نبویؐ

بِسْمِ اللّٰهِ الرَّحْمٰنِ الرَّحِیْمِ ط

باب ششم

آنحضرت صلی اللہ علیہ وآلہ وسلم

کا

دس سالہ مدنی دور

اہل اسلام کے استیصال کے لئے

مشرکین عرب اور اہل یہود

کی اجتماعی کوششیں

بتائید ایزدی اسلام کی مسلسل وسعت پذیری

سر یہ مرزیع، غزوہ خندق اور غزوہ تبی قریظہ

اسپیک و نتائج

شہدائے عظام کا ذکر اقدس



تعداد و شہداء	تاریخ وقوع	نام سر یہ - غزوہ
اس سر یہ میں صرف ایک صحابی شہید ہوئے۔ یعنی حضرت ہشام رضی بن حبیبہ لہی -	۳ شعبان ۵ھ مطابق ۲۸ دسمبر ۶۲۶ھ	سر یہ مرتبہ یا بنو مصطلق
چھ مسلمان	۸ ذیقعد ۵ھ مطابق	غزوہ خندق
	۳۱ مارچ ۶۲۷ھ	
دو مسلمان	ذوالحجہ ۵ھ مطابق اپریل - مئی ۶۲۷ھ	غزوہ بنی قریظہ



غزوہ مریح تک

سریہ بیر معونہ کے بعد ربیع الاول ۴ھ میں غزوہ بنی نضیر پیش آیا۔ جو سریہ بیر معونہ کی ایک کڑی تھی۔ اس غزوہ کے اسباب میں مورخین نے اس سازش کا بالتفصیل ذکر کیا ہے۔ جو یہودیوں کے قبیلہ بنی نضیر نے آنحضرت صلعم کو ہلاک کرنے کے متعلق تھی، اور جس کی پاداش میں بنی نضیر کو مدینہ بدر کر دیا گیا تھا۔

پھر جمادی الاول ۴ھ میں غزوہ ذات الرقاع وقوع میں آیا جو بنی غطفان کی پسپائی پر ختم ہوا۔ ذی قعد ۴ھ میں آنحضرت صلعم ابوسفیان کے مقابلہ کے لئے بدر تک تشریف لے گئے۔ مگر کوئی جنگ نہ ہوئی۔ کیونکہ ابوسفیان خشک سالی کا بہانہ کر کے بدر تک پہنچنے سے پہلے ہی مقام عسفان سے واپس مگر لوٹ گیا تھا۔ تاریخ اسلام میں آنحضرت صلعم کی یہ پیش قدمی غزوہ بدر الاخریٰ کے نام سے موسوم ہے۔

اس کے تقریباً چار ماہ بعد یعنی ۲۵ ربیع الاول ۵ھ کو آنحضرت صلعم نے

دومتہ الجندل کی طرف پیش قدمی فرمائی۔ جہاں مشرکین کی ایک جماعت مدینہ منورہ پر حملہ آور ہونے کے لئے پرتول رہی تھی۔ آنحضرت صلعم کی آمد کی خبر ملتے ہی دشمن منتشر ہو گیا، اور آنحضرت صلعم بلا جدال و قتال واپس مدینہ لوٹ آئے۔

غزوہ مریح یا بنو مصطلق مریح ایک چشمہ یا تالاب کا نام ہے جہاں بنی خزاعہ کی ایک شاخ بنو مصطلق سے مسلمانوں کا مقابلہ ہوا۔

آنحضرت صلی اللہ علیہ وآلہ وسلم کو خبر ملی کہ بنو مصطلق کے سردار حارث بن ابی ضرار نے مسلمانوں پر حملہ کرنے کی غرض سے بہت سی فوج جمع کی ہے۔ حضورؐ نے دو عالم صلعم نے حضرت بریدہؓ بن حصیبؓ سلمی کو اس خبر کی تصدیق کے لئے روانہ فرمایا۔ حضرت بریدہؓ نے واپس آ کر عرض کیا کہ خبر صحیح ہے۔ چنانچہ حضورؐ نے صحابہؓ کو خروج کا حکم دیا۔

صحابہؓ حکم ملتے ہی تیار ہو گئے۔ اس دفعہ مالِ غنیمت کے لالچ میں منافقین کا ایک گروہ کثیر بھی ساتھ ہو گیا۔ جو اس سے پیشتر کبھی کسی غزوہ میں شریک نہ ہوا تھا۔ مجاہدینِ اسلام کے ساتھ تیس گھوڑے تھے، دس ہاجرین کے اور بیس انصار کے۔

آنحضرت صلعم نے مدینہ میں حضرت زید بن حارثہؓ یا حضرت ابوذرؓ غفاری کو اپنا خلیفہ مقرر فرمایا۔ ہاجرین کا علم حضرت ابوبکر صدیقؓ اور انصار کا علم حضرت سعد بن عبادہ کے ہاتھ میں تھا۔ مقدمہ میں حضرت عمر فاروقؓ تھے۔ اہلِ المومنین میں سے حضرت عائشہ صدیقہؓ اور حضرت اُم سلمہؓ آنحضرت صلعم کی شریکِ سفر تھیں۔

پیشقدمی کے دوران راستہ میں ایک جاسوس ملا۔ جسے کفار نے مخبری کے لئے مقرر کیا ہوا تھا۔ حضرت عمر فاروقؓ نے اسے گرفتار کر کے تہ تیغ کر دیا۔ جب کفار کو آنحضرتؐ کی آمد اور جاسوس کے قتل کی خبر ملی، تو ان پر اس قدر رعب چھا گیا کہ حارث کے قبیلہ کے علاوہ دوسرے قبیلوں کے لوگ منتشر ہو گئے۔ آنحضرت صلی اللہ علیہ وآلہ وسلم نے تیز رفتاری کے ساتھ چل کر کفار پر حملہ کر دیا۔ حملہ کے وقت

وہ لوگ اپنے مویشیوں کو پانی پلا رہے تھے۔ اچانک حملہ سے بدحواس ہو گئے اور ادھر ادھر بھاگنے لگے مگر مسلمانوں نے سب کو گھیرے میں لے کر دُش کو قتل اور تقابا کو گرفتار کر لیا۔ مالِ غنیمت میں دو ہزار اونٹ اور پانچ ہزار بکریاں مسلمانوں کے ہاتھ آئیں۔

اس غزوہ میں کفار کے ہاتھوں کوئی مسلمان شہید نہ ہوا۔ البتہ حضرت ہشامؓ

شہید ہوئے جنہیں حضرت عبادہؓ بن صامت نے دشمن کا آدمی سمجھ کر قتل کر دیا تھا۔

● حضرت ہشامؓ بن صبابہ (یا حضرت ہشامؓ بن حزن بن سیار)

ابو سعید السکری کی روایت کے مطابق حضرت ہشامؓ کے والد کا نام حزن

اور والدہ کا نام صبابہ بنتِ مقیس بن قیس تھا۔ آپ غزوہ مریح میں شریک

ہوئے۔ اسی غزوہ میں آپ کو قبیلہ خزرج کی شاخ بنی عوف کے حضرت عبادہؓ بن

صامت نے مشرک سمجھ کر قتل کر دیا۔ حضرت ہشامؓ کے بھائی مقیس بن صبابہ نے

آنحضرت صلی اللہ علیہ وآلہ وسلم سے شکایت کی۔ آنحضرت صلعم نے اسے دیت

دینے کا حکم دیا۔ مقیس بن صبابہ نے خون بہا لینے کے باوجود حضرت ہشامؓ کے

قاتل حضرت عبادہؓ بن صامت کو قتل کر دیا اور خود مُرتد ہو کر مکہ بھاگ گیا۔

اصابہ کے بیان کے مطابق قرآن حکیم کی مندرجہ ذیل آیت انہی کے بارہ

میں نازل ہوئی تھی :-

وَمَنْ يَقْتُلْ مُؤْمِنًا مُتَعَمِّدًا فَجَزَاؤُهُ

جَهَنَّمَ خَالِدًا فِيهَا وَغَضِبَ اللَّهُ

عَلَيْهِ وَلَعَنَهُ وَآَعَدَّ لَهُ عَذَابًا

عَظِيمًا (سورۃ النساء - آیت ۹۳) کے لئے اس بڑا سخت عذاب طیار کر رکھا ہے۔

غزوہ خندق (یا احزاب)

غزوہ خندق کے اسباب کو سمجھنے کے لئے غزوہ بنی نضیر کا ذکر بڑا ضروری ہے۔ گذشتہ سطور میں اگرچہ غزوہ بنی نضیر کے نتیجہ میں اہل یہود کے قبیلہ بنی نضیر کی جلاوطنی کا مختصر حال بیان کیا جا چکا ہے۔ تاہم یہاں قدرے وضاحت کے ساتھ یہودیوں کی غداری اور نقصِ عہد کا تذکرہ کیا جاتا ہے۔ تاکہ اہل یہود کی مناققانہ روش اور ریشہ و رانیوں کو سمجھنے میں آسانی رہے۔ جس کے باعث مشرکین قریش ایک لشکرِ جرار کے ساتھ مدینہ تک پہنچے اور تقریباً ایک ماہ تک مسلمانوں کا محاصرہ کئے رکھا۔ مورخین کے بیان کے مطابق حضرت ^{رض}روبن امیہ ضمیری جب عامر بن طفیل کی قید سے رہا ہو کر مدینہ روانہ ہوئے۔ تو آپ نے راستے میں مقامِ قرقر پہنچ کر ایک سایہ دار درخت کے نیچے قیام کیا۔ اتفاق سے بنو کلاب کے دو شخص بھی اسی جگہ آرام کے لئے ٹھہرے۔ جب وہ دونوں سو گئے۔ تو حضرت عمر ^{رض} انہیں عامر بن طفیل کے آدمی سمجھ کر اپنے ساتھیوں کے قصاص میں قتل کر کے خود مدینہ پہنچ گئے۔ آنحضرت صلعم کو جب اس واقعہ کا علم ہوا۔ تو آپ ان دونوں مقتولوں کی دیت کے متعلق گفتگو کرنے کے لئے بنو نضیر کے پاس تشریف لے گئے۔ کیوں کہ بنو نضیر بنی کلاب کے حلیف تھے۔ آنحضرت صلعم کے ساتھ حضرت ابو بکر ^{رض} حضرت عمر ^{رض} اور حضرت علی ^{رض} کے علاوہ دوسرے صحابہ بھی تھے۔

بنو نضیر بظاہر بڑے اخلاق سے پیش آئے، اور آنحضرت صلعم کو ایک دیوار کے پاس بٹھایا۔ لیکن درپردہ ایک شخص کو جس کا نام حجاج تھا۔ چھت پر چڑھا دیا۔ کہ جب آنحضرت صلعم دیت کے متعلق گفتگو میں مشغول ہوں۔ تو وہ

چھت سے ایک بھاری پتھر گرا کر آپ کا کام تمام کر دے۔
 آنحضرت صلعم کو بذریعہ وحی یہودیوں کی اس سازش کا علم ہو گیا حضور
 فوری طور پر وہاں سے اٹھے اور مدینہ تشریف لے آئے۔ بعد ازاں صحابہ
 کرام بھی آپ کی خدمت میں پہنچ گئے حضور نے صحابہ کرام کو یہودیوں کی غداری
 سے مطلع فرمایا اور حضرت محمد بن مسلمہ کی معرفت بنو نضیر کو دس دن کے اندر اندر
 اطرافِ مدینہ سے نکل جانے کا حکم دیا۔ جب بنو نضیر نے آپ کے حکم کی تعمیل میں
 بیت وعل کی، تو آپ نے بنو نضیر کا محاصرہ فرمایا۔ جو پندرہ دن تک جاری رہا۔
 آخر بنو نضیر ذلیل ہو کر معافی کے خواستگار ہوئے، اور تہمت کے دنوں میں
 سامانِ حرب کے علاوہ بقایا ساز و سامان لے کر اطرافِ مدینہ سے نکل گئے، اور
 مختلف دیار میں منتشر ہو گئے۔ یہ واقعہ ربیع الاول ۴ھ مطابق اگست، ستمبر
 ۶۲۵ھ کا ہے۔

انہی جلاوطن یہودیوں کی ایک جماعت یہودیوں کے گڑھ خیبر میں جا کر
 آباد ہو گئی تھی۔ چنانچہ جب خیبر والوں کو یہ معلوم ہوا۔ کہ ابوسفیان نے غزوہ
 احد کے اختتام پر آنحضرت صلی اللہ علیہ وآلہ وسلم کو آٹھ سال مقتولینِ بدر
 کا انتقام لینے کے لئے دوبارہ جنگ کی دھمکی دی ہے۔ تو خیبر کے یہودی رؤسا
 نے مکہ جا کر قریش کو مسلمانوں کے خلاف اُکسانے کی مہم شروع کر دی۔ قریش
 چونکہ پہلے ہی مسلمانوں کو نیست و نابود کرنے پر اُدھار کھائے بیٹھے تھے۔ اس لئے
 یہودیوں کے وعدہ امداد سے ان کا جذبہ انتقام تیز سے تیز تر ہو گیا۔

اس دفعہ یہودیوں کے بیس سرداروں کے علاوہ، جو عرب کے گوشے گوشے میں

مسلمانوں کی مخالفت پر قبائل کو جمع کرنے کے لئے پھیل گئے تھے، قریش نے بھی کفار کی جمعیت اکٹھی کرنے میں کوئی کسر اٹھانہ رکھی۔ بہر کیفیت ان اجتماع کو ششوار کے نتیجے میں قریش مکہ مسلمانوں کے استیصال کے لئے ایک لشکرِ جرار جمع کرنے میں کامیاب ہو گئے۔ جب ہر طرح کی تیاری مکمل ہو گئی، تو قریش مکہ نے مدینہ کا رخ کیا اور یہاں پہنچ کر شہر کے باہر پڑاؤ ڈال دیا۔

آنحضرت صلی اللہ علیہ وسلم کو جب قریش مکہ اور یہودیوں کی مشترکہ تیاریوں کی خبریں پہنچیں۔ تو آپ نے صحابہ کرامؓ سے مشورہ فرمایا۔ حضرت سلمانؓ پارسى ایرانی ہونے کے باعث چونکہ خندق کھود کر اپنی مدافعت کے طریقہ سے واقف تھے۔ اس لئے انہوں نے راتے دی۔ کہ کھلے میدان میں نکل کر مقابلہ کرنے کی بجائے ایک محفوظ مقام پر لشکر جمع کیا جائے اور اس کے گرد خندق کھودی جائے۔ آنحضرت صلی اللہ علیہ وآلہ وسلم اور صحابہؓ نے اس رائے کو پسند کیا۔ اس کے بعد مدینہ منورہ کے دفاع کا جائزہ لیا گیا۔ تین اطراف تو محفوظ تھیں البتہ شامی رخ کھلا ہوا تھا۔ چنانچہ حضورؐ نے تین ہزار صحابہؓ کے ساتھ اسی جانب خندق کھودنے کا ارادہ فرمایا۔

آنحضرت صلعم نے خود حدود قائم فرمائیں اور دس دس گز کی کھدائی دس دس آدمیوں کے سپرد کی۔ چنانچہ خندق کھودنے کا کام چند ہی دنوں میں چھ ہزار متبرک ہاتھوں سے پایہ تکمیل کو پہنچ گیا۔ خندق کی گہرائی پانچ گز تھی۔ آنحضرت صلی اللہ علیہ وآلہ وسلم نے حسب سابق خندق کی کھدائی میں پورا پورا حصہ لیا۔ ان دنوں میں حضورؐ کے موتے مبارک مٹی سے اٹ گئے اور آپ نے تین تین دن فاقے

سے گزارے۔ ایک دن خندق کھودتے اور پتھر توڑتے وقت اتفاقاً ایک سخت
چٹان آگئی۔ اس پر کوئی ضرب کارگر نہ ہو رہی تھی۔ آنحضرت صلعم تشریف لائے
دست مبارک سے پھاڑا مارا، تو چٹان ایک تودہ خاک ثابت ہوئی۔

ان تمام امور سے فارغ ہو کر جب مسلمانوں کی عسکری قوت کا اندازہ لگایا
گیا۔ تو صرف تین ہزار کی جمعیت نکلی۔ مزید برآں اس قلیل تعداد میں بھی ایسے منافق
موجود تھے۔ جو کسی وقت بھی مسلمانوں کو دغا دے کر دشمن کے ہاتھ مضبوط کر سکتے
تھے۔ اس کے علاوہ مدینہ کے اندر یہودیوں کا قبیلہ بنو قریظہ بھی موجود تھا۔ جس نے
اب تک اگرچہ مسلمانوں سے معاہدہ امن نہیں توڑا تھا۔ تاہم ان کی یہودی فطرت
جاسوسی کر کے اپنا کام کر رہی تھی، اور ایسے شواہد موجود تھے۔ کہ بنو قریظہ اندرون
شہر گڑ بڑ پھیلانے میں مشغول ہیں۔ ان حالات کے پیش نظر آنحضرت صلعم نے
بنو قریظہ کو پیغام بھیجا کہ وہ اندرون شہر امن برقرار رکھیں اور کسی قسم کی شورش بپا
نہ کریں۔ مگر وہ ایسے پراشوب حالات میں مسلمانوں کے خلاف اپنی بد فطرتی کے
مظاہرے سے کیسے باز رہ سکتے تھے۔ چنانچہ انہوں نے آنحضرت صلعم کے پیغام امن
کے جواب میں کہلا بھیجا:-

”ہم نہیں جانتے محمد (صلی اللہ علیہ وآلہ وسلم) کون ہیں اور معاہدہ کیا چیز ہے“
بہر کیف مدینہ کے اندرون اور بیرونی حالات اتنے تشویشناک تھے۔ کہ
مسلمانوں کی کچھ پیش نہ جا رہی تھی۔ مدینہ منورہ کے باہر کفار کا ایک لشکر جرار تھا، اور
اندرون شہر منافقین کے علاوہ بنو قریظہ بھی ریشہ دوانیوں میں مشغول تھے جبکہ
اس کے مقابلہ پر لشکر اسلام کی تعداد بے حد قلیل تھی۔ ایسے سنگین حالات میں

مسلمانوں کی قلبی کیفیت کے متعلق قرآن حکیم کا ارشاد ہے :-

إِذْ جَاءُوكُم مِّن فَوْقِكُمْ وَمِنْ
أَسْفَلَ مِنكُمْ وَإِذْ زَاغَتِ
الْأَبْصَارُ وَبَلَغَتِ الْقُلُوبُ
الْحِجَابَ وَنُظِّتِ بِالنَّاسِ
النُّظُؤُنَا هُنَالِكَ ابْتُلِيَ
الْمُؤْمِنُونَ وَزُلْزِلُوا زِلْزَالًا شَدِيدًا

جبکہ دشمن اوپر کی طرف اور نشیب کی طرف سے
تم پر (چڑھ) آئے اور جب آنکھیں پھر گئیں اور
دل (مارے دہشت کے) گلوں تک پہنچ گئے، اور
تم خدا کی نسبت طرح طرح کے گمان کرنے لگے۔
وہاں مومن آزمائے گئے۔ اور سخت طور پر
ہلائے گئے۔ (الاحزاب - آیت - ۱-۱۱)

الغرض خندق کھد جانے کے باعث کفار مدینہ کے اندر تو داخل نہ ہو سکے۔ البتہ
ایک ماہ تک شدید محاصرہ کئے رکھا۔ خندق کی چوڑائی چونکہ زیادہ نہ تھی۔ اس لئے
کفار اکثر تیرا ورتھیر برساتے رہتے لیکن مسلمانوں کے صبر و استقلال میں کوئی فرق نہ پڑا۔
ایک دن کفار خندق کا ایک کم چوڑا حصہ دیکھ کر پار ہو گئے، اور سلع اور خندق
کے درمیان میدان میں پہنچ گئے۔ ان لوگوں میں عمرو بن عبدود بھی تھا۔ جو اگرچہ نوے
سال کا بوڑھا تھا۔ تاہم بہادر رہی اور جنگی صلاحیت میں اپنا ثانی نہیں رکھتا
تھا۔ عمرو نے خندق پار کر کے مسلمانوں کو دعوت مینا زرت دی۔ حضرت علیؑ باہر نکلے۔
وہ حضرت علیؑ پر حملہ آور ہوا۔ شیر خدانے اس کا وارڈھال پر روکا۔ تاہم آپ کی
پیشانی زخمی ہو گئی۔ اس کے جواب میں حضرت علیؑ نے وار کیا، اور عمرو کی لاش زمین
پر تڑپنے لگی۔ پھر جو کافر بھی بڑھا۔ وہ یا تو قتل ہوا یا بھاگ گیا۔ حضرت علیؑ لڑائی
میں نمایاں تھے۔ جب کفار نے حیدر کرار کے مقابلے پر اپنے تمام وار خالی دیکھے
تو بھاگ گئے۔

شہدائے عہدِ نبویؐ

اس روز آنحضرت صلی اللہ علیہ وآلہ وسلم اس قدر مصروف رہے۔ کہ آپؐ کی چار نمازیں قضا ہو گئیں۔ یہی حال تمام صحابہؓ کا تھا۔ آنحضرت صلعم کو نمازوں کے قضا ہو جانے کا اتنا افسوس ہوا۔ کہ آپؐ نے زندگی میں پہلی بار کفار کے حق میں بددعا کی۔

محاصرہ کی طوالت مسلمانوں کے مصائب اور پریشانیوں میں روز بروز اضافہ کا باعث بنتی جا رہی تھی۔ اور کوئی صورت اس سے نجات کی نظر نہیں آ رہی تھی۔ کہ اللہ تعالیٰ نے مسلمانوں کی اس پریشان حالی پر رحم فرمایا، اور ایسے ذرائع پیدا فرمادئے۔ کہ مصائب کے بادل یک لخت چھٹ گئے اور حالات مسلمانوں کے حق میں ہو گئے۔

(اس غیبی امداد کی تفصیل یہ ہے۔ کہ بنی غطفان کے ایک شخص حضرت نعیم بن مسعود آنحضرت صلعم کی خدمت اقدس میں حاضر ہوئے اور عرض کی یا رسول اللہؐ میں مسلمان ہو گیا ہوں۔ مگر کفار اب تک میری اس تبدیلی سے بیخبر ہیں۔ اگر حضورؐ ارشاد فرمائیں۔ تو کوئی تدبیر اختیار کروں۔ آنحضرت صلی اللہ علیہ وآلہ وسلم نے اجازت فرمادی۔ چنانچہ حضرت نعیمؓ نے ایسی حکمتِ عملی سے کام لیا۔ کہ کفار کے تمام قبائل ایک دوسرے کو شک و شبہ کی نگاہ سے دیکھنے لگے، غرض ان میں پھوٹ پڑ گئی، اور ان کا اتحاد، اندرونی خلفشار کا شکار ہو گیا۔ قریش جو پہلے ہی ایک ماہ سے اپنے حلیف قبائل کے اخراجات برداشت کر رہے تھے۔ اس صورت حال سے بددل ہو گئے۔ لطائفِ غیبی سے دوسری امداد یہ ہوئی۔ کہ رات کو سخت طوفان آیا۔ جس سے لشکرِ کفار کے خیمے ڈیرے اکھڑ گئے۔ طنابیں ٹوٹ گئیں، اور

ظروف منتشر ہو گئے۔ سردی کا موسم تھا، تیز و تند ہوا کی وجہ سے خشکی اس قدر بڑھی کہ برداشت سے باہر ہو گئی۔ جس سے کفار جو اس یاختہ ہو گئے، اور نہایت ذلیل و خوار ہو کر انہی راستوں پر پلٹ گئے۔ جن پر چل کر وہ مسلمانوں کے استیصال کے لئے نہایت جوش و خروش اور اعتماد و اتحاد کے ساتھ آتے تھے۔ کما اعتباراً اولیٰ ابصار اللہ تعالیٰ نے سورہ احزاب میں اس معرکہ کا حال اس طرح بیان فرمایا ہے:-

يَا أَيُّهَا الَّذِينَ آمَنُوا اذْكُرُوا
لَعْنَةَ اللَّهِ عَلَيْكُمْ إِذْ جَاءَتْكُمْ
جُنُودٌ فَأَرْسَلْنَا عَلَيْهِمْ رِيحًا
وَجُنُودًا لَّمْ تَرَوْهَا ط وَكَانَ اللَّهُ
بِمَا تَعْمَلُونَ بَصِيرًا
اے مسلمانو! اللہ کی وہ ہر بات یاد کرو جو تم پر
اس وقت کی گئی۔ جب تم پر کئی لشکر چڑھ آئے
تھے۔ ہم نے ان کو بھگانے کے لئے آندھی بھیج دی
اور ایسی فوجیں بھیج دیں جو تمہیں نظر نہ آتی
تھیں اور اس وقت تمہاری جدوجہد اللہ
دیکھ رہا تھا۔

(سورہ الاحزاب - آیت ۹)

وَرَدَّ اللَّهُ الَّذِينَ كَفَرُوا
بَغْضِهِمْ لَمْ يَأْلُوا خَيْرًا ط
وَكَفَى اللَّهُ الْمُؤْمِنِينَ الْقِتَالَ ط
وَكَانَ اللَّهُ قَوِيًّا عَزِيزًا ط
اللہ تعالیٰ نے کفار کو غصہ میں ہیچ و تاب
بھلا کر لوٹا دیا، ان کے دل کی دل میں
رہ گئی۔ میدانِ قتال میں اللہ مسلمانوں
کے آڑے آگیا اور اللہ قوت والا زبردست
رہے۔

(سورہ الاحزاب - آیت ۲۵)

اس غزوہ میں جو چھ مسلمان شہید ہوئے۔ ان کے اسمائے مبارکہ یہ ہیں:-

● حضرت سعد بن معاذ بن نعمان بن امرء القیس بن زید

آپ قبائل اوس کے شریف ترین قبیلہ اشہل سے تھے۔ سیادتِ عامر آپ

کے قبیلہ میں وراثتاً چلی آتی تھی چنانچہ حضرت سعدؓ کے تمام مورث اپنے اپنے زمانہ میں تاج سیادتِ زیبِ سر کئے تھے۔ حضرت سعدؓ کی کنیت ابو عمرو اور لقب سید الاوس تھا۔ آپ کی والدہ کا نام حضرت کبشہ بنت رافع تھا۔ جو حضرت ابو سعید خدریؓ کی چچا زاد بہن تھیں۔ آپ کے والد معاذ نے ایامِ جاہلیت میں وفات پائی۔ والدہ حضرت کبشہؓ زندہ تھیں، ہجرت سے پیشتر ایمان لائیں اور حضرت سعدؓ کی شہادت کے بعد بہت دنوں تک زندہ رہیں۔

خورشیدِ اسلام کا پر تو اگرچہ شرب کی زمین پر عقبہ اولیٰ میں پڑ چکا تھا۔ تاہم حقیقی ضیا گستری حضرت مصعبؓ بن عمیر کی تبلیغی کوششوں سے وابستہ تھی۔ چنانچہ جب وہ مبلغِ اسلام بن کر مدینہ پہنچے، تو جو کان صدائے اسلام سے نا آشنا تھے۔ ان کو بھی چاروں چار اس کے سننے کے لئے تیار ہونا پڑا۔

حضرت سعدؓ بن معاذ چونکہ ابھی دائرہ اسلام میں داخل نہ ہوئے تھے۔ اس لئے آپ کو حضرت مصعبؓ بن عمیر کی کامیابی پر سخت حیرت اور قوم کی بیوقوفی پر حد درجہ حزن و ملال تھا۔ لیکن تابہ کے ہوا آخر ایک دن ان پر بھی حضرت مصعبؓ بن عمیر کا اثر پڑ گیا۔ حضرت سعدؓ بن معاذ نے، جن کے مکان میں حضرت مصعبؓ فرودکش تھے، ان سے کہا تھا، کہ جب سعدؓ بن معاذ مسلمان ہو جائیں گے، تو دو آدمی بھی کافر نہ رہ سکیں گے۔ اس لئے آپ کو ان کے مسلمان کرنے کی فکر کرنی چاہیے۔ یہ اللہ تعالیٰ کا فضلِ عظیم تھا۔ کہ انہی دنوں حضرت سعدؓ بن معاذ کا دل اسلام کی طرف مائل ہو گیا۔ اور آپ نے دل و جان سے اسلام کی حقانیت قبول کر لی۔

ان کے اسلام لانے کے متعلق مورخین نے لکھا ہے، کہ آپ چونکہ حضرت مصعب بن عمیر کی تبلیغی مساعی کے خلاف تھے۔ اس لئے ایک دن آپ حضرت مصعب کے پاس شمشیر برہنہ تشریف لائے اور تبلیغ اسلام سے انہیں روکنا چاہا۔ حضرت مصعب نے جب حضرت سعدؓ کے تیور دیکھے تو کہا، کہ میں ایک بات کہنا چاہتا ہوں۔ آپ بیٹھ کر سن لیجئے۔ ماننے نہ ماننے کا آپ کو اختیار ہے۔ حضرت سعدؓ اگر چہ سخت غصہ میں تھے، تاہم حضرت مصعبؓ کی اس درخواست کو نہ ٹال سکے۔ چنانچہ خاموش ہو کر حضرت مصعبؓ کے پاس بیٹھ گئے۔ حضرت مصعبؓ نے اسلام کی حقیقت نہایت مؤثر انداز میں ان کے سامنے بیان کی، اور قرآن حکیم کی چند آیات تلاوت کیں۔ یہ بیان سن کر حضرت سعدؓ اس درجہ متاثر ہوئے، کہ اسی وقت کلمہ شہادت پڑھ کر حلقہ بگوشِ اسلام ہو گئے۔

قبولِ اسلام کے بعد جب آپ گھر واپس آئے، تو جوشِ ایمانی کا یہ عالم تھا کہ آپ نے اسی وقت اپنی قوم کو اکٹھا کیا، اور کہا، کہ میں تم لوگوں سے اس وقت تک کلام نہیں کروں گا۔ جب تک کہ تم مسلمان نہ ہو جاؤ گے۔ قوم میں چونکہ حضرت سعدؓ کو حد درجہ عزت و تکریم حاصل تھی۔ اس لئے آپ کے ان الفاظ کا یہ اثر ہوا، کہ غروبِ آفتاب سے قبل تمام قبیلہ مسلمان ہو گیا، اور مدینہ کے درو دیوارِ نعرہ ہائے تکبیر سے گونج اٹھے۔ بلاشبہ اشاعتِ اسلام میں حضرت سعدؓ کا یہ عظیم کارنامہ ہے، اور صحابہؓ میں سے کوئی بھی اس فخر میں ان کا حریف نہیں۔ آنحضرت صلی اللہ علیہ وآلہ وسلم اسی بنا پر فرمایا کرتے تھے :-

”انصار کے بہترین گھرانے بنو تجار کے ہیں اور ان کے بعد عبداللہ شہل کا درجہ ہے۔“

حضرت سعدؓ قبولِ اسلام کے کچھ دنوں بعد، بغرضِ عمرہ مکہ روانہ ہوئے۔

یہاں پہنچ کر اپنے دوست اور مکہ کے مشہور رئیس امیہ بن خلف کے ہاں قیام کیا،

اور اس سے کہا کہ جس وقت حرمِ خالی ہو، مجھے خبر کرنا۔ چنانچہ دوپہر کے وقت

امیہ کے ساتھ طواف کے لئے نکلے۔ راستے میں ابو جہل سے ملاقات ہوئی۔ اس نے

ابنِ خلف سے پوچھا یہ کون ہیں؟ امیہ بن خلف نے جواب دیا "سعدؓ"۔ ابو جہل

نے کہا "تعجب ہے، کہ تم صابیوں (یعنی بے دینوں) کو پناہ دے کر اور ان کے

انصار بن کر مکہ میں نہایت اطمینان سے پھر رہے ہو۔ اگر تم ان کے ساتھ نہ ہوتے

تو تمہارا گھر پہنچنا دشوار ہو جاتا" حضرت سعدؓ نے غضب آلود لہجے میں جواب دیا۔

"تم مجھے رو کو پھر دیکھنا کیا ہوتا ہے؟ میں تمہارا مدینہ کا راستہ روک دوں گا"

امیہ نے کہا "سعدؓ، ابوالحکم (ابو جہل) مکہ کا سردار ہے۔ ان کے سامنے آواز پسٹ

کرو" حضرت سعدؓ نے فرمایا "چلو بٹو، میں نے آنحضرت صلی اللہ علیہ وآلہ وسلم

سے سنا ہے، کہ مسلمان تم کو قتل کریں گے"۔ یولا "کیا مکہ میں ماریں گے؟" جواب

دیا "اس کی خبر نہیں"

اس پیشگوئی کے پورا ہونے کا وقت بدر تھا، کفارِ قریش نے مدینہ پر حملہ

کرنے اور مسلمانوں کو ختم کرنے کے لئے نہایت اہتمام اور کڑو فرسے تیاریاں کی

تھیں، آنحضرت صلعم کو جب خبر ہوئی۔ تو آپ نے صحابہ کرام سے مشورہ فرمایا،

حضرت سعدؓ اٹھے، اور دربارِ رسالت میں عرض کی:-

"یا رسول اللہ! صلی اللہ علیہ وآلہ وسلم، ہم آپ پر ایمان لائے،

رسالت کی تصدیق کی، اس بات کا اقرار کیا۔ کہ جو کچھ آپ لائے ہیں،

حق اور درست ہے۔ سمع اور طاعت سے آپ سے بیعت کی، پس جو ارادہ ہو کیجئے۔ اس ذات کی قسم جس نے آپ کو نبی بنا کر بھیجا، اگر آپ سمندر میں کودنے کو کہیں، تو ہم حاضر ہیں، ہمارا ایک آدمی بھی گھر میں نہ بیٹھے گا، ہم کو لڑائی سے بالکل خوف نہیں، اور انشاء اللہ میدان میں ہم صادق القول ثابت ہوں گے۔ خدا ہماری طرف سے آپ کی آنکھیں ٹھنڈی کرے۔“

آنحضرت صلی اللہ علیہ وآلہ وسلم، حضرت سعدؓ کی اس تقریر سے خوش ہوئے، اور جب فوجوں کی ترتیب کا وقت آیا، تو قبیلہ اوس کا جھنڈا حضورؐ نے ان کے حوالے کیا۔

اسی طرح یومِ احد سے ایک روز پیشتر جب کفار کے مقابلہ کے لئے مسلمان آپس میں یہ مشورے کر رہے تھے۔ کہ باہر نکل کر مشرکین کو مقابلہ کرنا چاہیے یا مدینہ کے اندر رہ کر۔ آنحضرت صلعم کی رائے اقدس مدینہ کے اندر رہ کر مقابلہ کرنے کے متعلق تھی۔ لیکن آنحضرت صلعم پر جوش صحابہؓ کے اس اصرار پر، کہ مقابلہ کھلے میدان میں کرنا چاہیے، بادلِ نخواستہ اٹھے، اور زرہ پہننے کے لئے مکان کے اندر تشریف لے گئے۔ اس وقت حضرت سعدؓ ہی تھے جنہوں نے لوگوں سے کہا، کہ مناسب یہ ہے، کہ اپنی رائے واپس لے لو، اور معاملہ رسولِ خدا صلی اللہ علیہ وآلہ وسلم پر چھوڑ دو۔ بہر حال جب آنحضرت صلعم تلوار، ڈھال اور زرہ لگا کر مکان سے باہر تشریف لائے، تو لوگوں کو ندامت ہوئی، عرض کیا: ہم کو حضورؐ کی رائے کی مخالفت منظور نہیں، جو حکم ہو ہم بجالانے پر آمادہ ہیں۔ مگر آنحضرت صلعم نے

فرمایا ”جب نبیؐ متحصیار باندھ لیتا ہے۔ تو جنگ کا فیصلہ کر کے اتارنا ہے“ غرض جب کوہ احد کے دامن میں لڑائی شروع ہوئی، تو پہلے اسلامی لشکر فتحیاب ہوا۔ لیکن پھر تاپِ مقاومت نہ لاکر پیچھے ہٹا، اس وقت آنحضرت صلی اللہ علیہ وآلہ وسلم سب سے زیادہ ثابت قدم تھے، اور آپ کے ساتھ جو اصحابؓ دادِ شجاعت دے رہے تھے، ان میں حضرت سعد بن معاذ بھی تھے۔

غزوہ خندق میں جب آنحضرت صلی اللہ علیہ وآلہ وسلم نے انصار سے مدینہ کے ایک تہائی پھل عیینہ بن حصن بن سید کو دینے کے لئے مشورہ فرمایا تھا۔ تو اس مشورہ میں حضرت سعد بن عبادہ کے ساتھ حضرت سعد بن معاذ بھی شریک تھے۔ لڑائی کا وقت آیا، تو حضرت سعد بن معاذ زرہ پہنے اور حریرہ ہاتھ میں لئے جب میدان میں پہنچے، تو حبان بن عبد مناف نے ان کے ہاتھ پر تیر مارا، جس سے ہفت اندام کٹ گئی۔ حبان نے اپنی اس کارکردگی پر خوش ہو کر نہایت جوش میں کہا ”لو، میں عرقہ کا بیٹا ہوں“ آنحضرت صلعم نے سنا تو فرمایا۔

”خدا اس کا چہرہ دوزخ میں عرق آلود کرے“

اس کے بعد حضور سرورِ دو عالم صلعم نے مسجدِ نبویؐ میں خیمہ لگانے کا حکم دیا۔ اور رفیدہ اسلمیہ کو حضرت سعد بن معاذ کی خدمت پر مامور کیا۔ حضرت سعدؓ اس خیمہ میں رہتے تھے، اور آنحضرت صلی اللہ علیہ وآلہ وسلم روزانہ ان کی عیادت کو تشریف لاتے تھے۔

چونکہ حضرت سعدؓ اس تہلک زخم کی وجہ سے زندگی سے مایوس ہو چکے تھے، اس لئے بارگاہِ رب العزت میں دعا کی :-

”اے اللہ! قریش کی لڑائیاں باقی ہوں، تو مجھے زندہ رکھ، ان سے مجھے لڑنے کی بڑی تمنا ہے۔ کیونکہ انہوں نے تیرے رسولؐ کو اذیت دی، تکذیب کی اور مکہ سے نکال دیا، اور اگر لڑائی بند ہونے کا وقت آگیا ہے، تو اس زخم سے مجھے شہادت دے اور بنو قریظہ سے معاملہ میں میری آنکھیں ٹھنڈی کر۔“

اللہ تعالیٰ نے اپنی رحمت بے پایاں سے اس دعا کا دوسرا حصہ قبول فرمایا۔ چنانچہ جب آنحضرت صلی اللہ علیہ وسلم نے بنو قریظہ کو جلا وطن کرنا چاہا۔ تو چونکہ وہ قبیلہ اوس کے حلیف تھے۔ اس لئے انہوں نے دربار رسالت میں عرض کی۔ کہ ہم سعدؓ کا حکم مانیں گے۔ آنحضرت صلعم نے حضرت سعدؓ کو بنو قریظہ کی اس درخواست کی اطلاع بخشی۔ حضرت سعدؓ گدھے پر سوار ہو کر آئے۔ مسجد کے قریب پہنچے، تو آنحضرت صلی اللہ علیہ وآلہ وسلم نے انصار سے فرمایا۔ ”اپنے سردار کی تعظیم کے لئے اٹھو۔“ پھر حضرت سعدؓ سے فرمایا۔ ”کہ یہ لوگ (بنو قریظہ) تمہارے فیصلہ کے منتظر ہیں۔“ حضرت سعدؓ نے عرض کی :-

”تو میں فیصلہ دیتا ہوں، کہ جو لوگ لڑنے والے ہیں، قتل کئے جائیں،

عورتیں اور بچے غلام بنا لئے جائیں، اور مال تقسیم کر دیا جائے۔“

آنحضرت صلعم نے بنو قریظہ کے معاملہ میں حضرت سعدؓ کا یہ فیصلہ سن کر فرمایا۔

”تم نے آسمانی حکم کی پیروی کی۔“ چنانچہ اس کے مطابق ہی عمل کیا گیا۔

اس واقعہ کے بعد کچھ دنوں تک حضرت سعدؓ زندہ رہے۔ آنحضرت صلعم

نے خود ان کے زخم کو داغا۔ جس سے خون رگ گیا۔ لیکن اس کے باعث ہاتھ کھپو

گیا۔ ایک دن زخم پھٹا اور اس زور سے خون جاری ہوا، کہ مسجد سے گزر کر بنی غفار کے خیمہ تک پہنچ گیا۔ لوگوں کو بڑی تشویش ہوئی۔ پوچھا کیا معاملہ ہے۔ جواب ملا، کہ سعدؓ کا زخم پھٹ گیا ہے۔ آنحضرت صلی اللہ علیہ وآلہ وسلم کو اطلاع ہوئی۔ تو آپ گھبرا کر اٹھے، اور کپڑا گھسیٹتے ہوئے مسجد میں تشریف لائے۔ دیکھا تو حضرت سعدؓ کا انتقال ہو چکا تھا۔ آنحضرت صلعم حضرت سعدؓ کی نعش کو پتی آغوشِ اقدس میں لے کر بیٹھ گئے۔ لوگ آ کر جمع ہو رہے تھے۔ حضرت ابو بکر صدیقؓ آئے، تو نعش کو دیکھ کر چیخ ماری، کہ ہائے ان کی کمر ٹوٹ گئی۔ آنحضرت صلی اللہ علیہ وسلم نے سنا تو فرمایا: "ایسا نہ کہو" حضرت عمرؓ نے رو کر کہا:-

إِنَّا لِلّٰهِ وَإِنَّا إِلَيْهِ رَاجِعُونَ۔

جنازہ روانہ ہوا، تو خود آنحضرت صلی اللہ علیہ وآلہ وسلم ساتھ ساتھ تھے۔ آپ نے فرمایا: "حضرت سعدؓ کے جنازہ میں ستر ہزار فرشتے شریک ہیں" مزید ارشاد فرمایا: "ان کی موت سے عرشِ مجید جنبش میں آ گیا ہے"۔

حضرت سعدؓ کو دفن کر کے جب آنحضرت صلی اللہ علیہ وآلہ وسلم واپس ہوئے، تو حضورؐ نہایت مغموم تھے اور ریش مبارک پر مسلسل آنسو گر رہے تھے۔

حضرت سعدؓ کی وفات تاریخِ اسلام کا غیر معمولی واقعہ تھا۔ انہوں نے اسلام کی جو خدمات انجام دی تھیں اور جو مذہبی جوش و خروش ان میں موجود تھا۔ اس کی وجہ سے حضرت سعدؓ انصار میں صدیق اکبرؓ سمجھے جاتے تھے، حضرت

عائشہ صدیقہؓ کے معاملہ میں جب رسولِ خدا صلعم نے فرمایا: "اس دشمنِ خدا (ابنِ ابی) نے مجھے سخت تکلیف دی ہے، تم میں کوئی اس کا تدارک کر سکتا ہے؟"

تو یہ حضرت سعدؓ ہی تھے۔ جنہوں نے سب سے پہلے اٹھ کر عرض کیا تھا "قبیلہ اوس کا آدمی ہو تو مجھ کو تبتلائے، میں ابھی گردن مارنے کا حکم دیتا ہوں؟" اس وقت اسی محبتِ صادق اور عاشقِ اسلام نے وفات پائی تھی۔ اس واسطے مسلمان جس قدر غم کرتے بجاتھا۔

اخلاقی حیثیت سے حضرت سعدؓ بڑے درجہ کے انسان تھے، حضرت عائشہ صدیقہؓ فرماتی ہیں:-

"رسول اللہ صلی اللہ علیہ وآلہ وسلم کے بعد سب سے بڑھ کر عبداللہ شہل کے تین آدمی تھے۔ سعد بن معاذ۔ اسید بن حضیر اور عبادہ بن بشر"

حضرت سعدؓ خود فرمایا کرتے، کہ یوں تو میں ایک معمولی آدمی ہوں، لیکن تین چیزوں میں جس رتبہ تک پہنچنا چاہیے، پہنچ چکا ہوں۔ پہلی بات یہ ہے، کہ رسول اللہ صلی اللہ علیہ وآلہ وسلم سے جو حدیث سنتا ہوں۔ اس کو منجانب اللہ ہونے کا یقین رکھتا ہوں۔ دوسرے نماز میں کسی طرف خیال نہیں کرتا، اور تیسرے جنازہ کے ساتھ رہتا ہوں، تو منکر نکیر کے سوال کی فکر دامن گیر رہتی ہے۔ حضرت سعید بن مسیب کہتے ہیں۔ کہ یہ خصلتیں پیغمبروں میں ہوتی ہیں۔ آنحضرت صلی اللہ علیہ وآلہ وسلم کو حضرت سعدؓ کے اعمال پر جو اعتماد تھا، وہ اس حدیث سے معلوم ہو سکتا ہے۔ جس میں مردہ کو قبر میں دبانے کا ذکر ہے۔ اس کا ایک فقرہ یہ بھی ہے۔ کہ اگر قبر کی تنگی سے کوئی نجات پاسکتا، تو سعد بن معاذ نجات پاتے۔

ایک مرتبہ کسی نے آنحضرت صلی اللہ علیہ وآلہ وسلم کے پاس حریر کا جعبہ بھیجا۔

صحابہ کرامؓ اس کو چھوتے تو اس کی نرمی پر تعجب کرتے۔ آنحضرت صلی اللہ علیہ وسلم نے فرمایا۔ کہ تم کو اس کی نرمی پر تعجب ہے۔ حالانکہ جنت میں سعد بن معاذ کے رُومال اس سے بھی زیادہ نرم ہیں۔

حضرت سعدؓ کے دو بیٹے تھے۔ حضرت عمروؓ اور حضرت عبداللہؓ، دونوں صحابی تھے اور بیعتِ رضوان میں شریک تھے۔ آپ کے حلیہ کے متعلق اہل سیر نے لکھا ہے۔ کہ آپ کا قدرِ راز اور جسم دوہرا تھا۔

● حضرت عبداللہ بن سہیل الانصاری

مورخین نے حضرت عبداللہؓ کو اصحابِ بدر میں شمار کیا، اور نبو عبد اللہ الاشہل

کا حلیف بتایا ہے۔ ابن ہشام نے آپ کو بتوز عورا کا بھائی بتلایا ہے۔ آپ غزوہ خندق میں شہید ہوئے۔ اِنَّا لِلّٰہِ وَاِنَّا اِلَیْہِ رَاجِعُوْنَ۔

● حضرت انسؓ بن اوس بن عتیک بن عمرو

آپ کا تعلق انصار کے قبیلہ عبدالاشہل سے تھا۔ غزوہ خندق میں شریک

ہوئے اور ایک تیر لگنے سے شہید ہو گئے۔ آپ کے بھائی حضرت ایاسؓ بن اوس نے غزوہ احد میں شہادت پائی تھی۔ اِنَّا لِلّٰہِ وَاِنَّا اِلَیْہِ رَاجِعُوْنَ۔

● حضرت ثعلبہ بن عتمہ بن عدی بن سنان

آپ کی والدہ جمہیدہ بنت القین بن کعب، بنی سلمہ میں سے تھیں۔

آپ شہداء بہتر انصار کے ساتھ عقبہ میں حاضر ہوئے اور اسلام لائے۔ قبول

اسلام کے بعد آپ نے بنی سلمہ کے بت توڑنے میں حضرت معاذ بن جبلؓ اور

حضرت عبداللہؓ بن انیس کا ساتھ دیا۔

غزوہ بدر و احد میں شریک تھے۔ غزوہ خندق میں ہبیرہ ابن ابی تمیب
المنخزومی کے ہاتھ سے شہید ہوئے۔ اِنَّا لِلّٰہِ وَاِنَّا اِلَیْہِ رَاجِعُوْنَ۔

● حضرت طفیلؓ بن مالک بن خنساء بن سنان

آپ کی والدہ کا نام خنساء بنت رباب بن نعمان تھا، جو حضرت جابر بن
عبداللہ بن رباب کی پھوپھی تھیں۔ حضرت طفیلؓ بیعت عقبہ میں شریک ہوئے
اور دولت ایمان سے بہرہ یاب ہوئے۔

آپ نے غزوہ بدر و احد میں شرکت کی۔ غزوہ بدر میں آپ کو تیرہ زخم
آئے۔ جن سے شفا یاب ہو کر غزوہ خندق میں شریک ہوئے اور مرتبہ شہادت
حاصل کیا۔ اِنَّا لِلّٰہِ وَاِنَّا اِلَیْہِ رَاجِعُوْنَ۔

حضرت طفیلؓ کی بیوی کا نام اسماء بنت قرظ تھا۔ جس کے بطن سے
الربیع نام کی ایک لڑکی پیدا ہوئی۔ جو جوان ہو کر ابو یحییٰ عبداللہ بن عمرو
کے نکاح میں آئیں۔

● حضرت کعبؓ بن زید بن قیس بن مالک

آپ کی والدہ کا نام لیلیٰ بنت عبداللہ بن ثعلبہ تھا۔
حضرت کعبؓ نے پہلے غزوہ بدر و احد میں شرکت کی، پھر شترقراء کی
جماعت کے ساتھ بدر روانہ ہوئے۔ آپ واقعہ بیر معونہ کے واحدِ خمی تھے۔
جنہیں کفارِ مردہ سمجھ کر چھوڑ گئے تھے، بعد میں آپ کو ہوش آ گیا، اور مدینہ
چلے آئے۔ ازاں بعد حادثہ بیر معونہ کے زخموں سے شفا یاب ہو کر غزوہ
خندق میں شرکت کی اور ضرار بن الخطاب الفہری کے ہاتھ سے شہید ہوئے۔ اِنَّا لِلّٰہِ وَاِنَّا اِلَیْہِ رَاجِعُوْنَ

غزوہ بنو قریظہ

غزوہ خندق کے دوران جو طرزِ عمل بنو قریظہ نے اختیار کیا تھا۔ وہ نہ صرف حد درجہ افسوسناک تھا، بلکہ مسلمانوں کے خلاف اعلانِ جنگ کے مترادف بھی تھا۔ پس بنو قریظہ کی اس منافقانہ اور معاندانہ روش کے پیشِ نظر ان کو تنبیہ کرنا ضروری ہو گیا تھا۔ کیونکہ مدینہ میں ان کا وجود اب مسلمانوں کے لئے ایک مستقل خطرہ سے کسی طرح کم نہیں تھا۔ چنانچہ غزوہ خندق سے واپسی پر آنحضرت صلی اللہ علیہ وآلہ وسلم کو بنو قریظہ کے خلاف جہاد کی وحی ہوئی۔ آنحضرت صلعم نے حکمِ الہی کی تعمیل میں مؤذن کو حکم دیا، کہ وہ مسلمانوں میں منادی کر دے، کہ ”جو شخص ہمارا وفادار ہے، اس کے لئے حکم دیا جاتا ہے۔ کہ عصر کی

نماز محلہ بنو قریظہ میں ادا کرے۔“

اور اس منادی کے ساتھ ہی آنحضرت صلی اللہ علیہ وآلہ وسلم نے حضرت علیؑ کو ایک مختصر دستہ کے ساتھ بنو قریظہ کے محلہ میں روانہ فرما دیا۔

مسلمان باوجودیکہ مدینہ پر طویل محاصرہ کی وجہ سے تھکے ہوئے تھے۔ مگر

بنو قریظہ کے معاملہ میں انہیں اپنی کامیابی کا اس درجہ یقین تھا، کہ انہوں نے

بنو قریظہ کی طرف پیشقدمی میں بڑی فرحت محسوس کی۔ حضرت علیؑ جب اپنے

مختصر دستہ کے ساتھ وہاں پہنچے، تو یہودیوں کو حسبِ معمول مسلمانوں کے

خلاف زہرا گھٹنے ہوئے پایا۔ اگرچہ وہ مشرکین مکہ کی زلت آمیز واپسی کے باعث یوسلو

میں گھرے ہوئے تھے، تاہم وہ اپنی بدزبانی اور بد فطرتی سے باز نہ آئے

تھے۔ اسی دوران آنحضرت صلی اللہ علیہ وآلہ وسلم بھی مدینہ پر حضرت ابنِ عمرؓ کے

کو حاکم مقرر فرما کر بنو قریظہ میں پہنچ گئے۔ آنحضرت صلعم کے پہنچنے پر حضرت علیؑ نے حضور کو بنو قریظہ کی بند بانیوں سے آگاہ کیا۔ آنحضرت صلعم نے یہودیوں کے قریب پہنچ کر باواز بلند فرمایا۔

”اے بندوں کی برادری، کیا خدا نے تمہیں ذلیل نہیں کیا تھا اور تم پر اپنا غضب نہیں بھیجا تھا“

اہل یہود نے جواب دیا:-

”اے ایوانِ قاسم، آپ ہماری تاریخ سے بے خبر نہیں ہیں۔“

پھر آنحضرت صلی اللہ علیہ وآلہ وسلم نے مسلمانوں کو بنو قریظہ کے محاصرہ کا حکم دیا۔ جو مسلسل پچیس روز تک جاری رہا۔ اس دوران میں دو ایک مرتبہ بنو قریظہ کی طرف سے مسلمانوں پر ہتھیار برسائے گئے۔ جس کا جواب مسلمانوں نے ان پر تیر برساکر دیا۔ بہر کیف بنو قریظہ کو باہر نکل کر لڑنے کی جرات نہ ہوئی۔ حتیٰ کہ بتائید ایزدی محاصرہ کی شدت سے دہشت زدہ ہو گئے۔

محاصرہ کے دوران جب بنو قریظہ کو یہ یقین ہو گیا کہ رسول خدا صلعم ان سے جنگ کئے بغیر واپس نہ ہوں گے۔ تو بنو قریظہ کے سردار کعب بن اسد اپنی قوم کو جمع کیا اور خطاب کرتے ہوئے تین باتیں پیش کیں۔ پہلی بات یہ تھی کہ مسلمان ہو جاؤ۔ اہل یہود نے یہ بات ماننے سے انکار کر دیا، اور صاف کہہ دیا، کہ ہم اپنا آبائی دین چھوڑنے کو تیار نہیں۔ کعب نے دوسری بات یہ کہی کہ اگر تم ترک مذہب سے انکار کرتے ہو، تو پھر آؤ پہلے چل کر اپنے بچوں اور عورتوں کو اپنے ہاتھوں قتل کریں، اور ہر ذمہ داری سے آزاد ہو کر شمشیر برہنہ باہر نکل کر مسلمانوں سے قتال کریں۔ اس کے جواب میں یہودیوں نے کہا، کہ ہم خواہ مخواہ اپنے بیوی بچوں کو کیوں

ہلاک کریں۔ پھر کعب نے کہا، کہ اگر تمہیں یہ بھی منظور نہیں، تو آج ہفتہ کی رات ہے اور ممکن ہے کہ محمد (صلی اللہ علیہ وآلہ وسلم) اور ان کے ساتھی ہفتہ کی وجہ سے ہماری طرف سے مطمئن ہوں۔ پس مسلمانوں کی اس بیخبری سے فائدہ اٹھاتے ہوئے ان پر شیخون مارو۔ مگر یہودیوں نے یہ بات بھی ماننے سے انکار کر دیا۔

بہر حال جب یہودیوں کو اپنے بچاؤ کی کوئی امید نہ رہی تو انہوں نے آنحضرت

صلی اللہ علیہ وآلہ وسلم سے درخواست کی، کہ مشورہ کے لئے حضرت ابولبابہؓ کو

اہل یہود کے پاس جانے کی اجازت بخشیں۔ حضرت ابولبابہؓ کے یہودیوں سے

حلیقانہ تعلقات تھے، اور وہ حضرت ابولبابہؓ کا بیجا احترام کرتے تھے۔ آنحضرت

صلی اللہ علیہ وآلہ وسلم نے یہودیوں کی اس درخواست کو قبول فرماتے ہوئے حضرت

ابولبابہؓ کو بنو قریظہ کے پاس جانے کا حکم دیا۔ حضرت ابولبابہؓ جب رسول خدا صلعم

کے حکم سے بنو قریظہ میں پہنچے، تو یہودی ان کے گرد جمع ہو کر زار و قطار رونے لگے۔

عورتوں اور بچوں کی آہ و زاری دیکھ کر حضرت ابولبابہؓ کا دل بھرا آیا۔ یہودیوں

نے ان سے پوچھا، "کیا آپ متفق ہیں کہ ہم خود کو محمد (صلی اللہ علیہ وآلہ وسلم) کے

حوالے کر دیں؟" حضرت ابولبابہؓ نے جواب دیا، "نہیں اس سے متفق ہوں۔" مگر ساتھ

ہی اپنے حلق کی طرف اشارہ کر کے انہیں یہ سمجھانے کی کوشش کی، کہ قلعہ سے اترنا

بس ذبح ہونا ہے۔ حضرت ابولبابہؓ سمجھانے کو تو یہ سمجھا گئے، مگر فوراً انہیں اس بات

کا احساس ہو گیا، کہ انہوں نے خدا اور اس کے رسول کے معاملہ میں خیانت کی ہے۔

چنانچہ وہ بنو قریظہ سے نکل کر سیدھے مسجد پہنچے اور اپنے آپ کو ایک ستون کے

ساتھ باندھ دیا۔ یہاں تک کہ چھ روز کے بعد اللہ تعالیٰ نے انہیں معاف فرمایا اور

آنحضرت صلی اللہ علیہ وآلہ وسلم نے انہیں اپنے دست مبارک سے کھولا۔
 الغرض بنو قریظہ محاصرہ کی شدت سے تنگ آکر اس بات پر آمادہ ہو گئے۔
 کہ رسول خدا صلعم جو حکم بھی دیں، بلا شرط منظور کر لیا جائے۔ اس پر بنی اوس
 جو بنو قریظہ سے حلیفانہ تعلقات رکھتے تھے، آنحضرت صلعم سے مستدعی ہوئے کہ
 جس طرح حضور نے بنی خزرج کی درخواست پر بنی نضیر سے معاملہ فرمایا تھا،
 اسی طرح ہماری درخواست پر بنو قریظہ سے معاملہ فرمائیں۔ آنحضرت
 صلی اللہ علیہ وسلم نے فرمایا۔ کہ تم اس پر راضی ہو، کہ تمہارا فیصلہ ایسا شخص
 کرے، جو تم میں سے ہو۔ اس ارشاد نبوت پر بنی اوس راضی ہو گئے۔ چنانچہ
 آنحضرت صلعم نے یہ فیصلہ حضرت سعد بن معاذ کے سپرد فرما دیا۔

حضرت سعدؓ، جو ان دنوں زخمی حالت میں ایک خیمہ میں فروکش تھے،
 آنحضرت صلعم کے حکم سے بنو قریظہ میں تشریف لائے، اور ایسا فیصلہ صادر
 فرمایا، جو نشانے الہی کے عین مطابق تھا۔ (اس فیصلہ کی تفصیل شہدائے
 خندق کے زیر عنوان حضرت سعد بن معاذ کے ذکر میں گزرتی چکی ہے)
 بنو قریظہ کے واقعہ میں اللہ تعالیٰ نے یہ آیات نازل فرمائی :-

وَأَنْزَلَ الَّذِينَ ظَاهَرُوا مِنْهُمْ
 مِنْ أَهْلِ الْكِتَابِ مِنْ صَيَّاصِيهِمْ
 وَقَذَتْ فِي قُلُوبِهِمُ الرُّعْبَ
 فَرِيْقًا تَقْتُلُونَ وَتَأْسِرُونَ
 فَرِيْقًا
 اور جن اہل کتاب نے ان کی مدد کی تھی اللہ تعالیٰ
 نے ان کو ان کے قلعوں سے نیچے اتار دیا اور ان
 کے دلوں میں تمہارا رعب ڈال دیا، ایک
 گروہ کو تو تم قتل کرتے تھے اور ایک گروہ کو
 قید کرتے تھے۔

وَ اَوْتِكُمْ اَرْضَهُمْ وَ دِيَارَهُمْ
 وَ اَمْوَالَهُمْ وَ اَرْضَا لَهُمْ
 تَطَوُّهُنَّ وَ كَاتِ اللهُ عَلٰى
 كُلِّ شَيْءٍ قَدِيْرًا ۝

اور اللہ نے تم کو وارث بنایا ان کی زمین کا
 اور ان کے گھروں کا اور ان کے مالوں کا
 اور اس زمین کا جس پر تم نے ابھی تک
 قدم نہیں رکھا اور اللہ ہر چیز پر

(سورۃ الاحزاب - آیات ۲۶-۲۷) قادر ہے۔

غزوہ بنو قریظہ میں دو مسلمان شہید ہوئے۔ جن کے اسمائے مبارکہ درج ذیل ہیں۔

● حضرت خلاد بن سوید بن ثعلبہ بن عمرو

آپ کی والدہ کا نام عمرہ بنت سعد بن قیس بن عمرو اور نسبی تعلق
 انصار کے قبیلہ خزرج سے تھا۔ آپ عقیدہ ثانیہ سے قبل اسلام لائے، اور
 بیعت میں شرکت کی۔

حضرت خلاد بن عمرو وہ بدر اور غزوہ احد میں آنحضرت صلی اللہ علیہ وسلم
 کے ہمراہ تھے۔ بنو قریظہ کی جنگ میں غزوہ کی نیت سے نکلے۔ ایک قلعے کے
 نیچے دیوار کے ساتھ کھڑے تھے، کہ حکم القرظی یہودی کی بیوی بنانہ نے دیکھ
 لیا، اور قلعہ کی دیوار کے اوپر سے ایک بھاری پتھر گرا کر آپ کو شہید کر دیا آنحضرت
 صلعم کو جب حضرت خلاد کی شہادت کی خبر ملی۔ تو حضور نے فرمایا: ان کو دو
 شہیدوں کا ثواب ملے گا۔ کیونکہ انہیں اہل کتاب نے شہید کیا ہے۔ لڑائی ختم
 ہونے کے بعد جب بنو قریظہ سیر ہو کر سامنے آئے، تو آنحضرت صلعم نے بتانہ کو
 ڈھونڈ کر قتل کر دیا۔ بنو قریظہ کی عورتوں میں سے صرف اسی کو حضرت
خلاد کے قصاص میں قتل کیا گیا تھا۔

حضرت خلدادؓ کی شہادت کی خبر سن کر ان کی والدہ سمنہ پر نقاب ڈالے ہوئے
آئیں۔ کسی نے کہا کہ خلدادؓ شہید ہو گئے، اور تم نقاب ڈالے ہوئے ہو۔ یہ سن کر اس کدواں
عورت نے کہا: اگر مجھ سے خلدادؓ کم کر دئے گئے، تو میں اپنی حیا کو کم نہ کروں گی۔

حضرت خلدادؓ نے دو لڑکے یا دو کار چھوڑے، یعنی حضرت ابراہیمؓ اور حضرت صائبؓ۔ یہ
دونوں صحابی تھے۔ حضرت صائبؓ بن خلدادؓ، حضرت عمرؓ کے دورِ خلافت میں یمن کے عامل
تھے۔ حضرت ابراہیمؓ بن خلدادؓ کا نام بعض مورخین نے حکم بن خلدادؓ لکھا ہے۔ واللہ اعلم۔

● حضرت ابوسنانؓ بن محسن بن حشران بن قیس

آپ کا اصل نام وہب اور کنیت ابوسنانؓ تھی۔ تاریخ میں آپ اپنی کنیت سے
مشہور ہیں۔ آپ مشہور صحابی حضرت عکاشہ بن محسن کے بھائی اور قبیلہ عبد شمس کے حلیف تھے۔

حضرت ابوسنانؓ کے قبولِ اسلام کا زمانہ متعین نہیں۔ البتہ اتنا مسلم ہے کہ ہجرت
کی اجازت سے قبل اسلام لائے تھے اور غزوہ بدر سے پہلے مدینہ پہنچ چکے تھے۔

ان کے مدینہ آنے کے بعد ہی بدر کا معرکہ پیش آیا۔ چنانچہ اس میں شریک
ہوئے۔ پھر غزوہ احد و خندق میں اپنی بہادری کے جوہر دکھائے۔

ذوالحجہ ۵ھ میں بنو قریظہ کی ٹہم پر نکلے، اور محاصرہ کے دوران انتقال
کر گئے۔ چنانچہ آپ کو بنو قریظہ کے قبرستان میں ہی دفن کر دیا گیا۔

إِنَّا لِلّٰهِ وَإِنَّا إِلَيْهِ رَاجِعُونَ

بعض مورخین کے نزدیک حضرت ابوسنانؓ رضی اللہ عنہ مدینہ میں موجود تھے، اور
بیعتِ رضوان میں سب سے پہلے انہوں نے ہی بیعت کی تھی۔ مگر صحیح یہ ہے کہ بیعت کرنے
والوں میں آپ نہیں، بلکہ آپ کے لڑکے سنانؓ بن ابوسنانؓ تھے۔ واللہ اعلم۔

بِسْمِ اللّٰهِ الرَّحْمٰنِ الرَّحِیْمِ ط

باب ہفتم

اسلام کی حقیقت اور چمکیری

کے مقابله پر

دشمنانِ اسلام کی مسلسل شکست و ہزیمت

غزوہ غابہ، سر یہ ذی القصد، سر یہ وادی القریٰ،
سر یہ کمر زین جابر الفہری، غزوہ خیبر، غزوہ وادی القریٰ تباہ
سر یہ خربہ، سر یہ اخرم بن ابی العوجا اور سر یہ ذاتِ اطلع،

کے مختصر حالات

اقر

ذکرِ شہدائے عظام



تعداد و شہداء

تاریخ وقوع

نام سریہ، غزوہ

۳۳
تین مسلمان

ربیع الآخر ۶ھ مطابق

غزوہ غابہ

اگست، ستمبر ۶۲۷ء

۹
نو مسلمان

" "

سریہ ذی القصدہ

رجب ۴ھ مطابق

سریہ ادوی القری

نومبر، دسمبر ۶۲۷ء

۹
نو مسلمان

شوال ۶ھ مطابق

سریہ کرزین برفہر

فروری، مارچ ۶۲۸ء

۱
ایک مسلمان

۲۰
بیس مسلمان - انیس غزوہ میں شہید
ہوئے۔ اور ایک زہر ملا گوشت کھانے سے

محرم ۷ھ مطابق

غزوہ خیبر

مئی، جون ۶۲۸ء

۱
ایک مسلمان

غزوہ وادی القری تیما

رمضان المبارک ۷ھ

سریہ خربہ

مطابق جنوری ۶۲۹ء

۱
ایک مسلمان

ذوالحجہ ۷ھ مطابق

سریہ اترم بن

پچاس مسلمان یا

اپریل ۶۲۹ء

ابی العوجا

ان میں سے اکثر

ربیع الاول ۸ھ

سریہ ذات الطح

پندرہ مسلمان یا

مطابق جولائی ۶۲۹ء

ان میں سے اکثر



غزوہ غابہ تک

غزوہ غابہ کے وقوع سے پہلے آنحضرت صلی اللہ علیہ وآلہ وسلم نے ابتداءً ۶ھ میں ایک سریر روانہ فرمایا۔ جو سریر محمد بن مسلمہ انصاریؓ کے نام سے معروف ہے۔ مورخین کے مطابق حضرت محمد بن مسلمہؓ ۱۰ محرم ۶ھ کو تیس سو سواروں کے ساتھ قرطاکہ کی طرف روانہ ہوئے۔ امیر سریر نے وہاں پہنچتے ہی اہل قرطاکہ پر چھا پہ مارا، اور دشمن آدمی قتل کر دئے، جبکہ باقی مشرکین بھاگ گئے۔ حضرت ابوہریرہؓ کی روایت کے مطابق حضرت محمد بن مسلمہؓ اہل قرطاکہ کے سردار ثمامہ بن اثمال کو گرفتار کر کے ذریعہ رسالت مآبؐ میں لائے۔ آنحضرت صلعم نے انہیں ستون سے باندھنے کا حکم دیا۔ تین دن کے بعد جب کھولا، تو انہوں نے صدقہ دل سے اسلام قبول کر لیا۔ اس واقعہ کے تقریباً ایک ماہ بعد یعنی ربیع الاول ۶ھ میں آنحضرت صلی اللہ علیہ وآلہ وسلم بہ نقس نقیس دو سو سواروں کو ہمراہ لے کر بنو نجیان سے حضرت حاصمؓ اور دیگر شہدائے ربیع کا انتقام لینے کے لئے روانہ ہوئے۔ بنو نجیان آپؐ کی آمد کی خبر ملتے ہی پہاڑوں میں چھپ گئے۔ چنانچہ آنحضرت صلعم یہاں دو دن تک قیام فرمانے کے بعد بلاجدال و قتال رجعت فرمائے مدینہ ہوئے۔

غزوہ غابہ یا ذی قردہ

بلادِ غطفان کے قریب ذی قردہ نام کا ایک چشمہ تھا۔ یہاں رسول اللہ صلی اللہ علیہ وآلہ وسلم کے اونٹوں کی چراگاہ تھی۔ ایک دن آنحضرت صلی اللہ علیہ وآلہ وسلم نے

اپنے غلام حضرت رباحؓ کو اونٹ دیکھنے کے لئے بھیجا۔ ان کے ساتھ حضرت سلمہ بن الاکوع بھی تھے۔ یہ لوگ ابھی راستہ میں ہی تھے۔ کہ عبیدہ بن حصن فراری یا عبدالرحمن بن عبیدہ نے چراگاہ پر حملہ کیا اور چراگاہ کے راعی حضرت ذر بن ابوذرؓ کو شہید اور ان کے بیوی کو زخمی کر کے اونٹ بھگا کر لے گئے۔ حضرت سلمہ بن الاکوع کو جب اس واقعہ کا علم ہوا۔ تو آپ نے حملہ آوروں کا تعاقب کر کے اونٹ رہا کر لئے۔

آنحضرت صلی اللہ علیہ وآلہ وسلم کو اطلاع ہوئی۔ تو آپ نے پہلے چند سوار روانہ فرمائے، پھر یہ نفسِ نفیس پانچ یا سات سو آدمی لے کر روانہ ہوئے۔ آنحضرت صلعم نے جو سواروں کا دستہ پہلے روانہ فرمایا تھا۔ اس میں سے دو صحابہ دشمن کے ساتھ مقابلہ میں شہید ہو گئے۔ جب مشرکین کو آنحضرت صلعم کی آمد کی اطلاع ملی، تو بھاگ گئے، اور آنحضرت صلعم سے کوئی مقابلہ نہ ہوا۔ حضورؐ نے شبانہ روز یہیں قیام فرمایا اور صلوٰۃ الخوف پڑھی۔

اس غزوہ میں تین مسلمان شہید اور ایک عورت زخمی ہوئی۔ شہدائے ذی قردہ کے اسمائے مبارکہ یہ ہیں :-

● حضرت ذر بن ابوذرؓ

آپ ذی قردہ کی چراگاہ کے راعی تھے۔ جب مشرکین نے چراگاہ پر حملہ کیا۔ تو آپ مقابلہ میں شہید ہو گئے۔ آنحضرت صلی اللہ علیہ وآلہ وسلم نے ان کی شہادت کے متعلق پہلے ہی فرما دیا تھا۔

إِنَّا لِلّٰهِ وَإِنَّا إِلَيْهِ رَاجِعُونَ۔

• حضرت محرز بن نضلہ بن عبد اللہ بن مرہ

آپ کی کنیت ابو نضلہ اور لقب فہیرہ تھا۔ بنو عبد الاشہل کے دعویٰ کے مطابق آپ ان کے حلیف تھے۔ مواخات میں آنحضرت صلی اللہ علیہ وآلہ وسلم نے حضرت عمارہ بن حزم اور حضرت محرز بن نضلہ کے درمیان رشتہ اخوت قائم فرمایا تھا۔ حضرت محرز غزوہ بدر، احد اور خندق میں شریک تھے۔

صالح بن کیسان سے مروی ہے۔ کہ حضرت محرز نے کہا:۔

”میں نے خواب میں آسمانِ دنیا کو دیکھا، کہ میرے لئے کھول دیا گیا

ہے۔ یہاں تک کہ میں اس میں داخل ہو گیا اور ساتویں آسمان تک پہنچ

گیا۔ پھر میں نے سدرۃ المنتہیٰ تک صعود کیا۔ مجھ سے کہا گیا، کہ یہ

تیری منزل ہے۔ میں نے حضرت ابو بکر صدیقؓ کی خدمت میں حاضر

ہو کر اپنے خواب کا حال بیان کیا۔ حضرت ابو بکر صدیقؓ چونکہ سب سے

زیادہ فنِ تعبیر کے ماہر تھے۔ سن کر فرماتے لگے، کہ یہ تمہیں شہادت

کی بشارت ہے۔“

چنانچہ اس کے دوسرے دن حضرت محرزؓ آنحضرت صلی اللہ علیہ وسلم کے حکم سے

غزوہ غابہ میں شریک ہوئے اور سعد بن حکمہ کے ہاتھ سے شہید ہو گئے۔ شہادت

کے وقت آپ کی عمر سینتیس یا اترتیس سال تھی۔ اِنَّا لِلّٰہِ وَاِنَّا اِلَیْہِ رَاجِعُوْنَ۔

ابن سعد کے مطابق محمد بن عمر کا بیان ہے۔ کہ میں نے ابراہیم بن اسمعیل

بن ابی جبیبہ کو یہی کہتے سنا۔ کہ یوم السراج میں سوائے محرزؓ بنی نضلہ کے بنی اشہل

کے مکان سے کوئی نہ نکلا۔ وہ محمد بن مسلمہؓ کے اس گھوڑے پر سوار تھے۔ جس کا

نام ذوالکلمہ تھا۔

● حضرت وقاص بن محرز

آپ کا تعلق بنو مدلج سے تھا۔ آپ بھی غزوہ غابہ میں شہید ہوئے۔

إِنَّا لِلّٰهِ وَإِنَّا إِلَيْهِ رَاجِعُونَ۔

سریہ ذی القصدہ | اس سریہ کے وقوع پذیر ہونے سے قبل ربیع الآخر ۶ھ میں آنحضرت

صلعم نے حضرت عکاشہ بن محسن کو چالیس آدمیوں کے ساتھ بنی اسد کے مقابلہ پر

غمر بھیجا۔ جب مجاہدین اسلام غمر پہنچے، تو بنی اسد مکانوں کو خالی چھوڑ کر پہاڑوں

میں چھپ گئے جب وہاں کوئی نہ ملا، تو امیر عسکر حضرت عکاشہ بن محسن ان لوگوں

کی تلاش میں روانہ ہوئے۔ اتفاق سے صرف ایک شخص ہاتھ لگا جس نے بنی اسد

کے موشیوں اور چراگاہ کا پتہ دیا۔ وہاں پہنچ کر مجاہدین نے چھا پہ مارا۔ دو سو ^{۲۰} آدمی

مالِ غنیمت میں ملے جنہیں ہاتھ کر مسلمان بدینہ لے آئے۔

انہی ایام میں آنحضرت صلی اللہ علیہ وآلہ وسلم نے حضرت محمد بن مسلمہ کو دس

آدمیوں کے ساتھ بنی ثعلبہ اور بنی غوالم کے مقابلہ کے لئے ذی القصدہ روانہ فرمایا۔

مسلمان رات کے وقت اس مقام پر پہنچے مشرکین کو جب مجاہدین اسلام کی آمد

کی اطلاع ہوئی، تو پہاڑوں میں روپوش ہو گئے۔ مگر رات کو جب صحابہ کرام بخیر

سورے تھے مشرکین نے شیخون مارا، اور دو کے علاوہ باقی نو کو شہید کر دیا حضرت

محمد بن مسلمہ شدید زخمی ہوئے، اور کفار ان کو مردہ سمجھ کر چھوڑ گئے۔ ان کے علاوہ

ایک اور صاحب بھی شدید زخمی ہوئے تھے۔ اس سریہ میں شیخون مارنے والے

کفار کی تعداد شو بیان کی جاتی ہے۔

شہدائے ذی القصدہ کی تعداد مورخین نے نو بیان کی ہے۔ مگر کتابوں میں دو کے نام آرتین کے نام مکمل پتے درج ملتے ہیں۔ (بحوالہ رحمۃ للعالمین)

● دو کس از قبیلہ مزینہ

● ایک کس از بنو غطفان

● حضرت سلکان بن سلامہ بن وقش بن رغبہ

آپ کی کنیت ایونائلہ اور نسبی تعلق انصار کے قبیلہ عبدالاشہل سے تھا۔

حضرت سلکان نے اپنے رضاعی بھائی کعب بن اشرف یہودی کے قتل

میں نمایاں کردار ادا کیا تھا۔ کعب بن اشرف یہودی آنحضرت صلعم کی ہر طرح

دل آزاری کرتا، اور مسلمانوں کے خلاف زہر اگلنے میں سب یہودیوں سے پیش

پیش رہتا تھا۔ جب اس کی تازیبا اور ناشائستہ حرکات حدِ تجاوز سے بڑھ

گئیں، تو حضرت سلکان جمعہ چند دیگر مسلمانوں کے اس کے مکان پر گئے، اور اسے

مکان سے باہر بلا کر قتل کر دیا۔ آپ کا یہ اقدام دینی غیرت کی ایک روشن مثال ہے۔

حضرت سلکان اس دستہ میں شامل تھے، جو حضرت محمد بن مسلمہ کی زیر

قیادت بنی ثعلبہ اور بنی غوال کی سرکوبی کے لئے بھیجا گیا تھا۔ آپ اسی سر یہیں

شہید ہو کر اپنے مالکِ حقیقی سے جا ملے۔ اِنَّا لِلّٰہِ وَاِنَّا اِلَیْہِ رَاجِعُوْنَ۔

● حضرت حارث بن اوس بن معالی بن لوزان

آپ حضرت رافع بن معالی، شہید بدر اور حضرت عبد بن معالی شہید احد

کے بھتیجے تھے۔ آپ نے سر یہ ذی القصدہ میں شریک ہو کر مرتبہ شہادت حاصل کیا۔

اِنَّا لِلّٰہِ وَاِنَّا اِلَیْہِ رَاجِعُوْنَ۔

سریہ وادی القریٰ | یہ سریہ رجب ۶ھ میں بھیجا گیا تھا۔ اس سے قبل اور سریہ ذی القصدہ کے بعد آنحضرت صلعم نے چار سریا روانہ فرمائے۔ جو تاریخ اسلام میں سریہ بنو ثعلبہ، سریہ جموم، سریہ عیص اور سریہ طرف کے نام سے موسوم ہیں۔ سریہ بنو ثعلبہ کے امیر حضرت محمد بن مسلمہ تھے جنہیں آنحضرت صلی اللہ علیہ وآلہ وسلم نے شہدائے ذی القصدہ کا انتقام لینے کے لئے چالیس مجاہدین کے ساتھ بنو ثعلبہ کی طرف روانہ فرمایا تھا۔ مجاہدین نے وہاں پہنچ کر صبح کے وقت مشرکین پر حملہ کیا اور بہت سے مویشی مالِ غنیمت لے کر واپس مدینہ پہنچے۔ سریہ جموم کے امیر حضرت زید بن حارثہ تھے۔ جو بتی سلیم کے مقابلہ پر بھیجے گئے تھے۔ آپ بھی بہت سا مالِ غنیمت اور قیدی لے کر واپس آئے۔ سریہ عیص کے امیر بھی حضرت زید بن حارثہ تھے۔ جو مشرکوں کے ہمراہ قریش کے کاروان تجارت کی مزاحمت کے لئے مقام عیص کی طرف بھیجے گئے تھے۔ آپ نے اہل قافلہ کو گرفتار کر کے مالِ غنیمت پر قبضہ کر لیا۔ انہی قیدیوں میں آنحضرت صلعم کے داماد ابوالعاص بن ربیع بھی تھے۔ سریہ طرف میں آنحضرت صلعم نے پندرہ مسلمانوں کو حضرت زید بن حارثہ کی زیر قیادت بنو ثعلبہ کی سرکوبی کے لئے روانہ فرمایا تھا۔ دشمن خبر ملتے ہی بھاگ گیا، البتہ مشرکین کے مویشی مالِ غنیمت میں ملے جنہیں لے کر حضرت زید واپس ہوئے۔

رجب ۶ھ میں آنحضرت صلی اللہ علیہ وآلہ وسلم نے حضرت زید بن حارثہ کو بارہ مجاہدین کے ساتھ بتی فزارہ کی سرکوبی کے لئے وادی القریٰ کی جانب روانہ فرمایا۔ کفار نے مجاہدین پر اچانک حملہ کر کے نو کو شہید اور ایک کو زخمی کر دیا۔ اس سریہ میں شہید ہونے والے شہدائے عظام میں سے صرف ایک شہید کا نام

ملا ہے۔ جو درج ذیل ہے :-

● حضرت ورد بن مزداس

آپ کے حالات سیرت کی کسی کتاب میں نہیں ملے۔

سریہ کرز بن جابر الفہری | قبیلہ عکمل اور عرینہ کی جماعت نے بارگاہِ نبوت میں حاضر

ہو کر اسلام قبول کیا۔ اور مدینہ میں بود و باش اختیار کر لی۔ مگر چونکہ وہ چرواہوں

کی طرح کی زندگی بسر کرنے کے عادی تھی۔ اس لئے انہیں مدینہ کی آب و ہوا اس

نہ آئی اور ان کے رنگ زرد ہو گئے چنانچہ وہ آنحضرت صلعم کی خدمت اقدس میں

حاضر ہوئے۔ اور عرض کی کہ انہیں شہر سے باہر چراگاہ میں رہنے اور دودھ

وغیرہ پینے کی اجازت بخشی جائے۔ حضور نے ان کی درخواست قبول فرماتے ہوئے

انہیں اونٹوں کے پاس رہنے کی اجازت فرمادی۔ یہاں چند روز رہنے کے بعد

جب وہ تندرست و توانا ہو گئے، تو اسلام سے پھر گئے۔ چرواہے کو قتل کیا اس

کے ہاتھ، پاؤں، ناک اور کان وغیرہ کاٹ کر اس کی آنکھوں میں کانٹے چھوئے،

اور اونٹوں کو بھگا کر لے گئے۔

رسولِ خدا صلی اللہ علیہ وآلہ وسلم کو جب یہ خبر ملی۔ تو آپ نے حضرت کرز بن

جابر الفہری کو ان کے تعاقب میں روانہ فرمایا۔ نیز یہ دعا بھی فرمائی، کہ خداوند!

ان لوگوں پر راستہ تنگ کر دے۔ آخر یہی ہوا، کہ وہ لوگ راستہ بھول گئے، اور

گرفتار کر لئے گئے۔ جب مدینہ لائے گئے، تو آنحضرت نے ان لوگوں کو، جو ہر قسم کے

جرائم کے مرتکب ہوئے تھے، چرواہے کے قصاص میں قتل کرا دیا۔ اللہ تعالیٰ نے

انہی لوگوں کے بارے میں یہ آیت نازل فرمائی :-

إِنَّمَا جَزَاؤُ الَّذِينَ يَمُجَّرُونَ
 اللَّهُ وَرَسُولَهُ وَيَسْعَوْنَ فِي
 الْأَرْضِ فَسَادًا أَن يُقَتَّلُوا
 أَوْ يُصَلَّبُوا ۗ (سورہ المائدہ آیت ۳۳)

یقیناً جو لوگ اللہ اور اس کے رسولؐ سے
 جنگ کرتے ہیں، اور زمین میں فساد پھیلا
 پھرتے ہیں۔ ان کی سزا یہ ہے، کہ انہیں قتل کر
 دیا جائے یا سولی دے دی جائے ۛ

● حضرت یسارؓ نبویؐ

آپ آنحضرت صلی اللہ علیہ وآلہ وسلم کے غلام اور صدقات کے ان ونٹوں
 کے چرواہے تھے، جو شہر سے باہر ایک چراگاہ میں رہتے تھے۔ آپ قبیلہ مَعْل اور
 عَرَبِیَّة کے مُرتدین کے ہاتھوں شہید ہوئے۔ اِنَّا لِلّٰہِ وَاِنَّا اِلَیْہِ رَاجِعُونَ۔
 غزوہ خیبر | غزوہ خیبر سے تقریباً ڈیڑھ ناہ قبل حدیبیہ میں مسلمانوں اور
 قریش مکہ کے درمیان دس سال کے لئے آپس میں جنگ نہ کرنے کا معاہدہ طے پاچکا
 تھا۔ یہ معاہدہ تاریخ اسلام میں معاہدہ حدیبیہ کے نام سے مشہور ہے۔
 اس معاہدہ کے مطابق چونکہ مسلمان بغیر عمرہ آداکئے واپس مدینہ لوٹ آئے
 تھے۔ اس لئے مسلمانوں نے اس کو اپنی لپٹائی پر محمول کیا تھا۔ اگر مسلمانوں کی
 قلبی کیفیت یہ تھی، تو یہودی اسے جو کچھ بھی سمجھتے اس پر تعجب نہیں کرنا چاہیے۔
 بہر حال یہودی مسلمانوں کو کمزور سمجھ کر جنگِ احزاب کا داغ مٹانے کی فکر میں تھے۔
 خیبر کی بستی، جو یہودیوں کا گڑھ اور متعدد قلعوں پر مشتمل تھی، مدینہ منورہ
 سے تقریباً دو سو میل کے فاصلے پر تھی۔ یہاں کی زمینیں زرخیبر تھیں اور یہودیوں
 کو یہاں ہر طرح کی قوت حاصل تھی۔

چنانچہ یہودیوں نے مدینہ پر حملہ کرنے کے لئے نہ صرف بنو غطفان کے چار ہزار جوانوں

کو خیبر کی نصف پیداوار دینے کا لالچ دے کر، اپنی حمایت پر راضی کر لیا، بلکہ مسلمانوں کے خلاف مگر کہ آرا رہونے کے لئے چاروں طرف سازشوں کا جال بھی پھیلا دیا، اور اپنی عسکری قوت بڑھانے کے لئے کسی کوشش سے گریز نہ کیا۔ آنحضرت صلی اللہ علیہ وآلہ وسلم اہل خیبر کی ان جنگی تیاریوں سے پوری طرح باخبر تھے۔ آپ چونکہ یہودیوں کو مدینہ تک پہنچنے کا موقع نہیں دینا چاہتے تھے۔ اس لئے آپ نے مدینہ سے نکل کر یہودیوں سے تبرد آزمانی کا فیصلہ فرمایا۔ آنحضرت صلعم جب خیبر روانہ ہوئے، تو آپ نے ان لوگوں کو شرکت سے روک دیا۔ جو حدیبیہ میں شریک نہیں ہوئے تھے۔ اور آپ کا یہ اقدام اللہ تعالیٰ کے اس ارشاد کے تحت تھا:-

سَيَقُولُ الْمُخَلَّفُونَ إِذَا انْطَلَقْتُمْ إِلَى مَغَانِمَ لِتَأْخُذُوا وَهَآذِرُونَ أَتَبِعُكُمْ بِرِيبٍ وَأَنْتُمْ سُبُلًا كَلِمًا لِلَّهِ طُغْلٌ لَنْ تَتَّبِعُونَا كَذٰلِكُمْ قَالِ اللّٰهُ مِنْ قَبْلُ فَسَيَقُولُونَ بَلْ تَحْسَدُونََنَا بَلْ كَانُوا لَا يَفْقَهُونَ إِلَّا قَلِيلًا (سورة الفتح آیت ۱۵)

جب تم لوگ غنیمتیں لینے چلو گے تو جو لوگ پیچھے رہ گئے تھے وہ کہیں گے ہمیں بھی اجازت دیجئے کہ آپ کے ساتھ چلیں، یہ چاہتے ہیں کہ خدا کے قول کو بدل دیں، کہہ دو کہ تم ہرگز ہمارے ساتھ نہیں چل سکتے اسی طرح خدا نے پہلے سے فرما دیا ہے پھر کہیں گے (نہیں) تم تو ہم سے حسد کرتے ہو یا یہ ہے کہ لوگ سمجھتے ہی نہیں مگر بہت کم :-

الغرض محرم ۱۰ھ میں آنحضرت صلی اللہ علیہ وآلہ وسلم سولہ سو صحابہؓ کو ساتھ لے کر خیبر کی طرف روانہ ہوئے۔ رات اسلام حضرت علیؓ کے ہاتھ میں تھا۔

لشکرِ اسلام کے ساتھ زخمیوں کی مرہم پٹی کے لئے بیس عورتیں بھی تھیں۔ ازواجِ مطہرات میں سے امّ المؤمنین حضرت امّ سلمہ رضی اللہ عنہا حضور سرورِ دو عالم صلی اللہ علیہ وآلہ وسلم کی رفیقِ سفر تھیں۔

آنحضرت صلی اللہ علیہ وآلہ وسلم لشکرِ اسلام کے ساتھ صہبیا کی وادیوں کو قطع کرتے ہوئے تیسرے روز (نمازِ مغرب کے بعد) رجب میں جا کر اترے۔ مقدمتہ الجیش کے سردار حضرت عکاشہ بن محسن رضی اللہ عنہ اور مہینہ کے عمر فاروقِ اعظم تھے۔ رات کا وقت تھا، مگر رحمتہ للعالمین چونکہ شیخونِ بابرنا پسند نہ فرماتے تھے۔ اس لئے صرف اتنا کیا، کہ اس میدان (رجب) میں خیمہ زن ہوئے، جو غطفان اور اہل خیبر کے درمیان تھا۔ اس کا فائدہ یہ ہوا، کہ بنو غطفان جو آنحضرت صلعم کے خلاف یہودیوں کے معاون تھے۔ جب یہودیوں کی امداد کے لئے خیبر کی طرف بڑھتے لگے، تو انہیں معلوم ہوا، کہ ان کا اپنا گھر خطرے میں گھرا ہوا ہے۔ چنانچہ وہ اہل خیبر کی امداد سے دست کش ہو کر چپ چاپ اپنے گھروں میں بیٹھ رہے۔ حملہ شروع کرنے سے پہلے آنحضرت صلعم نے بارگاہِ رب العزت میں دعا کرتے ہوئے عرض کی :-

”الہی! ہم تجھ سے خیبر کی، خیبر والوں کی اور خیبر کی ہر چیز کی بھلائی چاہتے ہیں۔ الہی! تو ہمیں ان کی شرارت سے محفوظ رکھ۔“

پھر سرورِ کونین نے حکم دیا، کہ کیمپ یہیں رہے گا، اور مجاہدین کے دستے یہاں سے ہی جاتے رہیں گے۔ حضرت عثمان رضی اللہ عنہ اس کیمپ کے نگران مقرر کئے گئے۔ غرض مجاہدین سامانِ رسد اور عورتوں کو اسی جگہ چھوڑ کر خیبر کی طرف بڑھے۔

سب سے پہلے قلعہ ناعم پر حملہ کیا گیا۔ حضرت محمود بن سلمہ اس دستہ کے افسر

اعلیٰ تھے حضرت محمود بن مسلمہ نے پانچ روز تک سر توڑ کوشش کی۔ مگر قلعہ فتح نہ ہو سکا۔ پانچویں روز آپ ذرا استراحت کے لئے قلعہ کی دیوار کے سایہ میں لیٹے ہوئے تھے۔ کہ کنانہ بن الربیع، ایک یہودی نے قلعہ کے اوپر سے چکی کا پاٹ گرا کر آپ کو شہید کر دیا۔

حضرت محمود بن مسلمہ کی شہادت کے بعد ان کے بڑے بھائی حضرت محمد بن مسلمہ نے مسلمانوں کی قیادت کی اور بفضلِ تعالیٰ قلعہ فتح ہو گیا۔ اسی دوران میں قلعہ صعب پر بھی مسلمانوں کا قبضہ ہو گیا۔ جس کا محاصرہ حضرت خباب بن المنذر نے کیا ہوا تھا۔ مسلمانوں کے پاس سامانِ رسد کی کمی ہو گئی تھی۔ اللہ تعالیٰ نے اس کمی کو قلعہ صعب کی فتح سے پورا فرما دیا۔ اس کے علاوہ کافی تعداد میں قلعہ شکن آلات بھی مسلمانوں کے قبضہ میں آئے، دوسرے روز قلعہ نسطاۃ بھی فتح ہو گیا۔ اس کا دوسرا حصہ جو قلعہ الزبیر کے نام سے موسوم اور پہاڑی پر واقع تھا۔ اس کے لئے اللہ تعالیٰ نے یہ انتظام فرما دیا، کہ ایک یہودی نے لشکرِ اسلام میں آکر بتایا کہ قلعہ کی فتح کے لئے اس زمین دوز نالے کو بند کرنا ضروری ہے۔ جس کے ذریعہ قلعہ میں پانی جاتا ہے، اور اگر ایسا نہ کیا گیا۔ تو اس کی فتح میں مہینوں لگ جائیں گے، مسلمانوں نے فوراً اس تدبیر پر عمل کیا، جس کے نتیجہ میں یہودی حصار سے نکل آئے، اور قلعہ پر اسلامی پرچم لہرانے لگا۔ ازاں بعد قلعہ شن کے ایک حصہ ابی پر مسلمانوں نے حملہ شروع کیا۔ حضرت خبابؓ نے غزوہ انامی ایک یہودی کو قتل کیا، اور حضرت ابو جحانہؓ نے ایک دوسرے یہودی کو، اس پے درپے قتل سے یہودی گھبرا گئے۔ اسی دوران میں حضرت ابو جحانہؓ نے نعرہ تکبیر

بلند کرتے ہوئے قلعہ کی دیوار پر چڑھ گئے، اور تباہی دیزوی قلعہ فتح ہو گیا۔ اس قلعہ سے بکریوں اور پارچات کے علاوہ بہت سا دیگر سامان بھی مسلمانوں کے ہاتھ لگا۔ قلعہ شن کا دوسرا حصہ جو حصن البر کہلاتا تھا، وہاں سے یہودیوں نے مسلمانوں پر پتھر اور تیر برسائے شروع کئے۔ مسلمانوں نے اپنی منجنيقوں سے ہوا نہیں قلعہ صعب کی فتح میں ملی تھیں، قلعہ کی دیواروں پر سنگ باری کر کے انہیں شکستہ کر دیا۔ نتیجہً مسلمان حصن البر پر قابض ہونے میں کامیاب ہو گئے۔

ایک قلعہ جس کا نام قوموس تھا، فتح نہیں ہو رہا تھا۔ صحابہ کرام نے اسے فتح کرنے کی جان توڑ کر کوشش کی، مگر کوئی کامیابی نہ ہوئی۔ یہاں تک کہ محاصرہ کو بیس دن گزر گئے۔ بیسویں دن آنحضرت صلی اللہ علیہ وسلم نے فرمایا:۔
 ”کل علم اس شخص کو دیا جائے گا۔ جس سے اللہ اور اس کا نبی محبت کرتے ہیں۔“

یہ خالص علم حضرت عائشہ صدیقہ کی پیادہ سے بنایا گیا تھا۔
 دوسرے دن آنحضرت صلعم نے حضرت علیؑ کو طلب فرمایا۔ حضرت علیؑ نے انکھیں دکھنے کی وجہ سے سخت تکلیف میں مبتلا تھے۔ اسی حالت میں دربار رسالت میں حاضر ہوئے۔ آنحضرت صلعم نے اپنا لعاب دہن حضرت علیؑ کی آنکھوں پر لگایا۔ جس سے بفضلِ خدا فوری طور پر پیسیں رک گئیں، اور آنکھیں کھل گئیں۔ آنحضرت صلعم نے حضرت علیؑ سے فرمایا:۔

”علیؑ جاؤ اور اللہ کی راہ میں جہاد کرو۔ پہلے اسلام کی دعوت دو اور پھر لڑو۔ علیؑ! ایک آدمی بھی اس وقت تمہارے ذریعہ ایمان لے آئے۔“

تو بیشمار مالِ غنیمت سے افضل ہے۔“

قلعہ قموص کا سردار مرحبِ عرب میں ہزار بہادروں پر بھاری مانا جاتا تھا۔ وہ مقابلہ کے لئے بڑھا۔ مگر ذوالفقارِ حمیدی کی ایک ہی ضربِ مرحب کے سر کے دو ٹکڑے کر دئے پھر حضرت علیؑ نے عام حملہ کا حکم دیا اور تینا تینا الہی قلعہ قموص پر بھی مسلمانوں کا قبضہ ہو گیا۔

قلعہ قموص اور اس کا سردار مرحب چونکہ یہودیوں کی آخری امید تھے اس لئے جب یہ امید بھی ختم ہو گئی۔ تو یہودیوں کے حوصلے پست ہو گئے، اور انہوں نے مسلمانوں کے سامنے ہتھیار ڈال کر صلح کی درخواست کی۔ رحمتہ للعالمینؐ نے ان کی درخواست قبول فرماتے ہوئے خیبر کی زمینیں نصف بٹائی پرانہی کے پاس رہنے دیں۔ فتح خیبر کے بعد قلعہ قموص کے سردار کی بھاری اور سلام بن مشکم کی بیوی زینب نے آنحضرت صلعم اور چند صحابہؓ کی دعوت کی۔ کھانے میں زہر ملا دیا۔ آنحضرت صلعم نے ایک لقمہ تناول فرما کر کھانے سے ہاتھ روک لیا۔ حضرت بشرؓ بن براء کے علاوہ دیگر صحابہؓ نے بھی آنحضرت صلی اللہ علیہ وآلہ وسلم کی اتباع کی۔ حضرت بشرؓ زہر کا اثر ہو گیا، جس کے باعث وہ انتقال کر گئے۔

آنحضرت صلعم نے زینب سے اپنا انتقام نہیں لیا۔ مگر جب تیسرے دن حضرت بشرؓ کا انتقال ہوا۔ تو زینب کو حضرت بشرؓ اور کنانہ بن الربیع کو حضرت محمود بن مسلمہ کے قصاص میں قتل کر دیا گیا۔

اہل سیر نے شہدائے خیبر کی تعداد پندرہ^{۱۵} لکھی ہے۔ مگر مولف رحمتہ للعالمین^{۴۰}

کی تصریح کے مطابق سیرت کی کتابوں میں معہ حضرت بشرؓ بن براء کے تیسس شہداء

شہدائے عہدِ نبویؐ

کے نام ملتے ہیں۔ ان میں یہاں انیس^{۱۹} شہداء کے اسمائے مبارکہ پہلے دئے گئے ہیں۔ اور آخر میں حضرت مبشر بن براء بن معرور کا ذکر کیا گیا ہے۔ باقی تین ناموں یعنی حضرت زنیف بن وائلہ، حضرت انیف بن حلیب اور حضرت مبشر بن عبد المنذر میں اختلاف ہے۔ اول الذکر کا نام صرف واقدی اور ثانی الذکر کا نام صرف طبری نے لیا ہے۔ آخر الذکر یعنی حضرت مبشر بن عبد المنذر سے متعلق ایک روایت تو یہ ہے کہ آپ غزوہ بدر میں شہید ہوئے، اور دوسری غزوہ خیبر میں شہادت سے متعلق ہے۔ مؤلف "رحمۃ للعالمین" کے نزدیک پہلی روایت صحیح ہے۔ چنانچہ اسی بنا پر ان کا ذکر شہدائے بدر میں کیا گیا ہے۔

● حضرت ربیعہ بن اکثم بن سجرہ بن عمرو
آپ کی کنیت ابو زید تھی۔

حضرت ربیعہؓ، غزوہ بدر سے پہلے داخل اسلام ہوئے، پھر ہجرت کر کے مدینہ منورہ پہنچے۔ غزوہ بدر میں شرکت کے وقت آپ کی عمر تیس سال کے لگ بھگ تھی۔ ازاں بعد غزوہ احد اور غزوہ خندق میں حاضر ہوئے۔ پھر غزوہ خیبر میں شریک ہوئے، اور حارث یہودی کے ہاتھ سے پیام شہادت نوش فرمایا۔ اِنَّا لِلّٰہِ وَاِنَّا اِلَیْہِ رَاجِعُوْنَ۔

● حضرت عامر بن اوع (سنان) بن اوع بن عبد اللہ

آپ کے والد کا نام سنان تھا۔ مگر دادا کی نسبت سے عامر بن اوع

مشہور ہوئے۔

ان کے قبول اسلام کا زمانہ متعین نہیں۔ البتہ یہ حقیقت متفق علیہ ہے۔

کہ خیبر سے پہلے مشرف یا سلام ہو چکے تھے، اور اس غزوہ میں آنحضرت صلی اللہ علیہ وآلہ وسلم کے ہمراہ تھے۔

حضرت عامرؓ چونکہ خوش الحان تھے۔ اس لئے کسی نے انہیں حدیٰ سنانے کی فرمائش کی۔ حضرت عامرؓ سواری سے اتر کر سنانے لگے۔ (ترجمہ)

۱۔ یا اللہ! اگر تو نہ ہوتا، تو ہم لوگ ہدایت نہ پاتے، نہ زکوٰۃ دیتے، نہ نماز پڑھتے۔

۲۔ اگر ہم دشمن کا مقابلہ کریں، تو اے اللہ! ہم پر سکون نازل فرما، اور ہمیں ثابت قدم رکھ۔

۳۔ جب ہمیں پکارا گیا، تو ہم آگئے، اور پکارنے ہی کے ذریعہ ہم سے مدد مانگی گئی ہے۔“

آنحضرت صلی اللہ علیہ وآلہ وسلم نے سن کر فرمایا۔ ”یہ سابق کون ہے؟“ لوگوں نے عرض کی۔ ”عامرؓ بن اکوع۔“ آنحضرت صلعم نے فرمایا۔ ”اللہ تم پر رحمت کرے۔“ حضرت عمرؓ بن الخطاب نے کہا۔ ”واللہ! یا رسول اللہ، رحمت ان پر واجب ہوگئی۔“ کسی اور صاحب نے کہا۔ ”ان کے ذریعے ہمیں فائدہ پہنچا ہے۔“

خیبر پہنچ کر جب لڑائی کا آغاز ہوا۔ تو حضرت عامرؓ نے ایک یہودی کی پینڈلی پر تلوار کا وار کیا۔ تلوار چونکہ چھوٹی تھی، اس لئے یہودی کو نہ لگی۔ بلکہ زور میں گھوم کر خود ان کے گھٹنے پر لگ گئی۔ جس کے صدمے سے حضرت عامرؓ شہید ہو گئے۔ اِنَّا لِلّٰہِ وَاِنَّا اِلَیْہِ رَاجِعُوْنَ۔

اس طرح کی موت سے لوگوں نے یہ غلط رائے قائم کی، کہ یہ خودکشی ہے۔

اس لئے حضرت عامرؓ کے تمام اعمال رائیگاں گئے۔ آنحضرت صلی اللہ علیہ وآلہ وسلم کو معلوم ہوا۔ تو فرمایا:-

”جس نے یہ کہا، اُس نے غلط کہا۔ کیونکہ ان کو دوہرا اجر ہے۔“

حضرت عامرؓ مشہور پہلوان اور حضرت سلمہؓ بن عمرو بن اروع صحابی کے چچا تھے۔ شہادت کے بعد ان کو حضرت محمودؓ بن مسلمہ کے ساتھ ایک ہی قبر میں دفن کیا گیا۔

”خدا رحمت کند این عاشقانِ پاک طینت را“

● حضرت حارثؓ بن عاٹب بن عمرو بن عبید

آپ کی والدہ کا نام امامہ بنتِ صامت بن خالد بن عطیہ اور زوجہ کا نام امّ عبد اللہ بنتِ اوس بن حارثہ تھا۔ ان کے بطن سے عبد اللہ پیدا ہوئے جن کی کنیت ابو عبد اللہ تھی۔

آنحضرت صلی اللہ علیہ وآلہ وسلم جس وقت بدر کی طرف روانہ ہوئے۔ تو حارثؓ بن عاٹب بھی آپ کے ہمراہ تھے۔ مگر الرواح کے مقام سے حضورؐ نے انہیں بنی عمرو بن عوف کی طرف کسی کام کے لئے واپس فرما دیا۔ لیکن غنیمت و ثواب میں شریک ہوئے بدر کی طرح پورا حصہ دیا۔

حضرت حارثؓ بن عاٹب، غزوہ اُحد، خندق، حدیبیہ اور خیبر میں شریک تھے۔ آخری غزوہ میں آپ کو قلعے کے اوپر سے کسی نے تیر مارا۔ جس سے دماغ کی ہڈی ٹوٹ گئی۔ اور آپ شہید ہو گئے۔

إِنَّا لِلّٰهِ وَإِنَّا إِلَيْهِ رَاجِعُونَ

● حضرت عدیؓ (یا جدی) بن مرہ بن سراقہ بن حباب

آپ بئی قضاۃ خلفائے بنی عمرو بن عوف میں سے تھے۔ لڑائی کے دوران کسی نے آپ کے سینہ پر نیزہ مارا۔ جس سے آپ شہید ہو گئے۔ آپ کے والد حضرت مرہؓ بن سراقہ نے غزوہ حنین میں شرکت کی، اور اسی غزوہ میں شہادت کا مرتبہ حاصل کیا۔ اِنَّا لِلّٰہِ وَاِنَّا اِلَیْہِ رَاجِعُوْنَ۔

● حضرت اسلمؓ (اسود راعی)

آپ خیبر کے کسی یہودی کے غلام تھے۔ میدانِ خیبر میں اسلام لائے، اور اسی روز خلعتِ شہادت سے مشرف ہوئے۔ حضرت اسلمؓ کی لاش جب خیمہ میں رکھی گئی، تو آنحضرت صلی اللہ علیہ وآلہ وسلم لاش دیکھتے تشریف لائے۔ مگر فوراً واپس لوٹ آئے، اور فرمایا:-

”اس کے پاس تو اس کی بہشتی بیوی از قسم مور بٹھھی ہے۔“

بعض مورخین نے ان کے ایمان لانے کا ذکر کرتے ہوئے لکھا ہے: کہ حضرت اسلمؓ اہل خیبر کے ایک جہشی چرواہے تھے۔ یہودیوں کی جنگی تیاریوں کو دیکھ کر انہوں نے اس کا سبب پوچھا۔ اہل یہود نے کہا، کہ اس شخص سے جنگ ہے۔ جو نبوت کا دعویٰ کرتا ہے۔ یہ سن کر ان کے دل میں اسلام کے جذبات پیدا ہوئے، اور اپنی بکریاں لئے ہوئے آنحضرت صلی اللہ علیہ وآلہ وسلم کی خدمت اقدس میں چلے آئے۔ یہاں پہنچ کر دربارِ رسالت میں عرض کی، کہ حضورؐ کیا کہتے ہیں، اور کس بات کی دعوت دیتے ہیں؟ آنحضرت صلی اللہ علیہ وآلہ وسلم نے فرمایا، کہ ہم اسلام کی دعوت دیتے ہیں، اور اس بات کی کہ خدا کے سوا کسی کی

عبادت نہ کرو، اور ہمیں خدا کا رسولؐ سمجھو۔ حضرت اسودؓ راعی نے عرض کیا، کہ اگر ہم خدائے ذوالجلال پر ایمان لائیں، اور آپؐ کی نبوت قبول کریں، تو کیا ہوگا؟ حضورؐ سرورِ دو عالم صلعم نے فرمایا، جنت ملے گی۔ انہوں نے عرض کیا۔ یہ بکریاں میرے پاس امانت ہیں۔ ان کو کیا کریں؟ ارشادِ نبوتؐ ہوا۔ ان کو قلعہ کی طرف ہتکا دو، اور کتکریاں مارو، یہ سب اپنے مالک کے پاس چلی جائیں گی ایک روایت میں ہے۔ کہ انہوں نے عرض کیا۔ "یا رسول اللہ! میرا رنگ سیاہ ہے، میرا چہرہ بد شکل ہے، بدن میں بدبو ہے، مال میرے پاس کچھ بھی نہیں۔ کیا میں اگر خدا کی راہ میں لڑوں، اور قتل ہو جاؤں، تو مجھ کو بھی جنت ملیگی؟" حضورؐ نے فرمایا۔ "ہاں ملے گی۔" چنانچہ اس کے بعد حضرت اسلمؓ لڑے اور شہید ہو گئے۔ جب ان کی لاش حضورؐ کے پاس آئی، تو ارشاد فرمایا۔ "خداوندِ پاک نے اس کے چہرے کو حسین کر دیا، اس کے بدن کو خوشبودار کر دیا، اور دو تھوڑیں جنت کی اس کو ملیں۔"

● حضرت نعمانؓ (یا عمیر) بن ثابت بن نعمان بن امیہ

آپ کی کنیت ابو ضیاح اور والدہ کا نام ہند بنت اوس بن عدی تھا۔ جو انصار کے قبیلہ اوس سے تھیں۔ موثر خین کے نزدیک حضرت نعمانؓ غزوہ بدر میں شریک نہیں تھے۔ البتہ غزوہ احد، خندق اور حدیبیہ میں شرکت کا شرف حاصل کیا۔ ازاں بعد غزوہ خیبر میں شریک ہوئے۔ اسی غزوہ میں کسی نے تلوار مار کر آپؐ کا سہ سر کاٹ دیا جس سے آپؐ شہید ہو گئے۔ **إِنَّا لِلّٰهِ وَأَنَا لِيَدِهِ جَوْدًا** (بعض موثر خین نے آپؐ کا نام عمیر بن ثابت لکھا ہے۔ واللہ اعلم)

● حضرت محمود بن مسلمہ

آپ حضرت محمد بن مسلمہ کے برادرِ خور و تھے۔ آپ غزوہ اُحد اور غزوہ خندق میں حاضر تھے۔ غزوہ خیبر میں قلعہ ناعم پر حملہ آور لشکرِ اسلام کی قیادت آپ کے ہاتھ میں تھی۔ محاصرہ جاری تھا، کہ ایک روز دوپہر کے وقت سخت گرمی میں آپ ذرا سستانے کے لئے قلعہ کی دیوار کے سایہ میں لیٹے ہوئے تھے، کہ کتانہ بن الرزیح (یا مرحب یہودی) نے قلعہ کی فصیل سے چکی کا پاٹ گرا کر آپ کو شہید کر دیا۔ آپ کے بعد فوجوں کی کمان آپ کے بڑے بھائی حضرت محمد بن مسلمہ نے اپنے ہاتھ میں لے کر اس زور سے حملہ کیا، کہ قلعہ فتح ہو گیا۔

پھر حضرت محمود بن مسلمہ کی لاش کو رجم میں لاکر حضرت عامر بن اکوع کے ساتھ ایک ہی قبر میں دفن کر دیا گیا۔ اِنَّا لِلّٰہِ وَاِنَّا اِلَیْہِ رَاجِعُوْنَ

● حضرت اوس بن حلیب

آپ کا تعلق انصار کے قبیلہ بنی عمرو بن عوف سے تھا۔ غزوہ خیبر میں آپ قلعہ ناعم پر شہید ہوئے۔ اِنَّا لِلّٰہِ وَاِنَّا اِلَیْہِ رَاجِعُوْنَ۔

● حضرت رفاعہ بن مسروح

آپ بنو عبد شمس کے حلیف اور قبیلہ بنو اسد سے تھے۔ غزوہ خیبر میں مرتبہ شہادت حاصل کیا۔ اِنَّا لِلّٰہِ وَاِنَّا اِلَیْہِ رَاجِعُوْنَ۔

● حضرت سلیم بن ثابت بن وقش بن زغبہ

آپ غزوہ اُحد، خندق اور حدیبیہ میں حاضر تھے۔ غزوہ خیبر میں قلعہ قموص کے سردار مرحب یہودی کے ہاتھ سے زخمی ہو کر شہید ہوئے

شہدائے عہدِ نبویؐ

آپ کے والد گرامی اور دو بھائی غزوہ احد میں شہید ہوئے تھے۔

● حضرت عمارہ بن عقبہ بن حارثہ

آپ کا تعلق بنی غفار سے تھا۔ غزوہ خیبر میں آپ تیر لگتے سے شہید ہوئے۔

● حضرت عروہ بن مرہ بن سراقہ

آپ انصار کے قبیلہ اوس سے تعلق رکھتے تھے۔ آپ غزوہ خیبر میں شریک

ہو کر مرتبہ شہادت حاصل کیا۔ اِنَّا لِلّٰہِ وَاِنَّا اِلَیْہِ رَاجِعُوْنَ۔

● حضرت عبداللہ بن امیہ بن وہب الاسدی

آپ بنو اسد بن عبد العزی کے حلیف اور بھانجے تھے بعض مورخین کے نزدیک آپ

خیبر میں شہید ہوئے۔ جب کہ واقفی نے آپ کو شہدائے حنین میں شمار کیا ہے۔

واللہ اعلم۔ اِنَّا لِلّٰہِ وَاِنَّا اِلَیْہِ رَاجِعُوْنَ۔

● حضرت اوس بن ناکہ (پانچواں)

آپ کا نسبی تعلق بنی عمرو بن عوف سے تھا۔ ابن اسحاق کے نزدیک آپ نے

غزوہ خیبر میں جام شہادت نوش کیا۔ اِنَّا لِلّٰہِ وَاِنَّا اِلَیْہِ رَاجِعُوْنَ۔

● حضرت عبداللہ بن حبیب بن امیہ

آپ کا تعلق بنو لہث سے تھا۔ جو بنی اسد کے حلیف تھے۔ آپ غزوہ خیبر

میں شریک ہوئے اور اسی غزوہ میں شہادت پائی۔

بعض مورخین اسلام نے آپ کا شمار غزوہ احد کے شہداء میں کیا ہے۔

مگر اصحاب کے بیان کے مطابق زیادہ صحیح یہی ہے کہ آپ غزوہ خیبر میں شہید ہوئے۔

اِنَّا لِلّٰہِ وَاِنَّا اِلَیْہِ رَاجِعُوْنَ۔

مندرجہ ذیل شہدائے خیبر کے حالات سیرت کی کسی کتاب سے نہیں ملے۔

- حضرت اوس بن عامرؓ
- حضرت ثابت بن واثلہؓ
- حضرت ابوسقیان بن حارث بن قیسؓ
- حضرت مسعود بن سعد بن عامر بن عدیؓ

ذیل میں حضرت بشر بن براءؓ کا ذکر کیا جاتا ہے۔ جو خاتمہ جنگ کے بعد ہز آلود گوشت کھانے سے شہید ہوئے۔ چونکہ اہل سیرت نے آپ کا ذکر شہدائے غزوہ خیبر سے الگ کیا ہے۔ اس لئے یہاں بھی اسی ترتیب کو پیش نظر رکھا گیا ہے۔

● حضرت بشر بن براء بن معرور بن صخرؓ

آپ کی والدہ خلیدہ بنت قیس بن ثابت، قبیلہ اشجع کی شاخ بنی دیمان سے تھیں۔ حضرت بشرؓ کا نسب تعلق بنو سلمہ سے تھا۔ بیعت عقبہ کا شرف حاصل کیا۔ غزوہ بدر و احد میں شجاعانہ خدمات انجام دیں۔ غزوہ خیبر میں حاضر تھے۔ زیتب یہودیہ نے جب آنحضرت صلی اللہ علیہ وآلہ وسلم کی دعوت کی، تو اس میں آنحضرت صلعم کے ساتھ دسترخوان پر آپ موجود تھے۔ یہودیہ کے مسموم گوشت سے ایک لقمہ کھانے کے باعث آپ شہید ہو گئے۔ حضرت بشرؓ کا بیان ہے:-

”لقمے کا مزاج مجھے بھی خراب معلوم ہوا تھا۔ مگر نبی اکرم صلی اللہ علیہ وسلم کے سامنے لقمہ اگلنا ادب کے خلاف سمجھا۔“

حضرت بشرؓ کو آنحضرت صلعم نے بنو ساعدہ کا سردار مقرر فرمایا تھا۔

ان کے والد حضرت براء بن معرور نقباءِ محمدیہ میں سے تھے۔ انہوں نے عقبہ اولیٰ میں بیعت کا شرف حاصل کیا تھا۔ یہ پہلے بزرگ تھے جنہوں نے کعبہ کو سمت نماز ٹھہرایا تھا، اور پہلے بزرگ ہیں جنہوں نے قبلہ رخ لحد میں آرام کیا۔ حضرت براءؓ کا انتقال قدمِ نبویؐ سے پیشتر ہی مدینہ منورہ میں ہو گیا تھا۔ (رضی اللہ عنہ)

غزوہ وادی القریٰ و تیما | وادی القریٰ، مدینہ سے شام کے راستے پر خیبر اور تیما کے درمیان ایک وادی تھی۔ اس وادی میں چونکہ بہت سے دیہات آباد تھے۔ اس لئے اس کا نام وادی القریٰ یعنی متعدد دیہات والی وادی پڑ گیا تھا۔ اس وادی میں بھی خیبر کی طرح یہودی آباد تھے۔

آنحضرت صلی اللہ علیہ وآلہ وسلم خیبر سے واپس لوٹتے وقت اس وادی میں تشریف لائے۔ لیکن ابھی لشکرِ اسلام اطمینان سے رکنے بھی نہ پایا تھا کہ وہاں کے باشندوں نے مسلمانوں پر تیر برسوں کے شروع کر دیے۔ جس کی وجہ سے آنحضرت صلعم کے ایک غلام شہید ہو گئے۔ آنحضرت صلعم نے یہودیوں کی اس زیادتی کے خلاف صفِ قتال درست فرمائی۔ لیکن جنگ شروع کرنے سے پہلے حسبِ سابق اپنی دعوتِ اسلام دی اور فرمایا، کہ اگر وہ اسلام قبول کر لیں تو ان کے مال و جان کے ساتھ کچھ تعرض نہ ہوگا اور ان کا معاملہ خدا کے ساتھ رہے گا۔ لیکن انہوں نے آنحضرت صلعم کے ارشاد کی طرف کوئی توجہ نہ دی اور برسرِ مقابلہ ہوئے۔ اس پر آنحضرت صلعم نے ان کا محاصرہ فرمایا۔ جو چار دنوں تک جاری رہا۔ محاصرہ کے دوران وقتاً فوقتاً فریقین میں مقابلہ بھی ہوتا رہا۔ جس کے نتیجے میں یہودیوں کے گیارہ آدمی مارے گئے۔ آنحضرت صلعم نے انہیں ہر بار اسلام کی دعوت دی، مگر وہ ہر بار مقابلہ پر

آتے رہے۔ آخر آنحضرت صلی اللہ علیہ وسلم نے بزورِ شمشیر اس وادی کو فتح کر لیا۔ اس فتح میں اللہ تعالیٰ نے اہل یہود کے اموال بطورِ غنیمت آنحضرت صلعم کو عطا فرمائے۔ مورخین کے مطابق وادی القریٰ کی فتح میں ضروریاتِ زندگی کے کثیر سامان کے علاوہ بہت سا سونا، چاندی بھی مسلمانوں کے ہاتھ آیا۔ جسے آنحضرت صلعم نے مجاہدین میں تقسیم فرما دیا۔ لیکن کاشت کی زمینیں اور بچھڑ کے باغات یہودیوں کے پاس ہی رہنے دیئے۔ جب تیمار والوں کو وادی القریٰ کے فتح ہو جانے کی خبر پہنچی، تو انہوں نے آنحضرت صلعم سے صلح کی درخواست کی۔ جسے آنحضرت صلعم نے قبول فرمایا، اور زمین اور اموال پر بدستور انہی کو قائم رہنے دیا۔ یہاں چار روز قیام فرمانے کے بعد حضور مدینہ کے لئے روانہ ہوئے۔

مورخین کے مطابق آنحضرت صلی اللہ علیہ وآلہ وسلم نے حضرت عمرؓ بن سعید بن عاص کو وادی القریٰ اور حضرت یزیدؓ بن سفیان کو تیمار کا عامل مقرر فرمایا تھا۔ حضرت یزیدؓ بن سفیان وادی القریٰ کی فتح کے دن مسلمان ہوئے تھے۔

شہیدِ غزوہ وادی القریٰ کے مختصر حالات یہ ہیں :-

● حضرت مدعمؓ

آپ حبشی النسل تھے۔ آپ پہلے حضرت رفاعہؓ بن زید کے غلام تھے۔ جب حضرت رفاعہؓ بن زید حدیبیہ کے موقع پر چند آدمیوں کے ساتھ مدینہ آکر مشرف باسلام ہوئے۔ تو انہوں نے حضرت مدعمؓ کو آنحضرت صلی اللہ علیہ وسلم کی خدمت اقدس میں پیش کیا۔ آنحضرت صلعم نے ان کو آزاد فرما دیا۔

غزوہ خیبر میں حضرت مدعمؓ حضورؐ کی خدمت میں حاضر تھے۔ کہ واپسی پر

وادی القریٰ کے یہودیوں کے تیروں سے شہید ہو گئے۔ اِنَّا لِلّٰہِ وَاِنَّا اِلَیْہِ رَاجِعُوْنَ۔
 سر یہ خربہ | آنحضرت صلی اللہ علیہ وآلہ وسلم نے حضرت اسامہؓ بن زید کی زیر قیادت
 حبشہ کی طرف ایک سر یہ بھیجا۔ وہ لوگ مقابلہ پر آئے، تو حضرت اسامہؓ بن زید نے نہیں
 سمجھایا کہ وہ اطاعت اختیار کریں، اور مخالفت سے باز رہیں۔ مگر وہ اس کے باوجود
 آمادہ جنگ ہوئے۔ اس پر امیر سر یہ نے مسلمانوں کو منظم کر کے ان لوگوں پر زبردست
 حملہ کیا۔ دریں اثنا حضرت اسامہؓ نے ایک شخص نہیک بن مرداس کا تعاقب کیا، اور
 اسے قتل کر دیا۔ آنحضرت صلعم کو جب اس قتل کا علم ہوا، تو آپ بہت رنجیدہ خاطر
 ہوئے۔ بہر حال شہید خربہ کے حالات یہ ہیں:-

● حضرت نہیک بن مرداس

آپ کا تعلق قبیلہ سلمی سے تھا۔ سر یہ خربہ میں جب آپ کا تعاقب کیا گیا،
 تو آپ نے فوراً کلمہ لَا اِلٰہَ اِلَّا اللّٰہُ مُحَمَّدٌ رَّسُوْلُ اللّٰہِ پڑھا۔ لیکن حضرت اسامہؓ
 بن زید نے اس کے باوجود انہیں قتل کر دیا۔ جب اس کی خبر آنحضرت صلعم کو پہنچی۔
 تو آپ نے حضرت اسامہؓ سے فرمایا:-

”کیا تو نے اُسے لَا اِلٰہَ اِلَّا اللّٰہُ مُحَمَّدٌ رَّسُوْلُ اللّٰہِ کہنے کے
 بعد قتل کر دیا؟“

حضرت اسامہؓ نے عرض کی:-

”یا رسول اللہ! اُس نے محض جان بچانے کے لئے ایسا کہا تھا“

حضور نے ارشاد فرمایا:-

”تو نے اُس کا دل پیر کر لیا تو نہیں دیکھا تھا، کہ اُس نے دل سے کہا کہ نہیں“

اس پر حضرت اسامہؓ بن زید اپنے فعل پر سخت نادم ہوئے، اور عرض کی:-

”یا رسول اللہ! اب کسی ایسے شخص کو قتل نہ کروں گا۔ جو لا اِلهَ اِلاَّ اللهُ مُحَمَّدًا رَّسُولُ اللهِ پڑھے“

حضور نے فرمایا:-

”میرے بعد“

حضرت اسامہؓ نے عرض کی:-

”آپ کے بعد بھی“

اصابہ کے بیان کے مطابق مندرجہ ذیل آیت کریمہ انہی کے بارہ میں نازل ہوئی تھی:-

وَلَا تَقُولُوا لِمَنْ أَلْفَىٰ إِلَيْكُمْ السَّلَامَ لَسْتَ مُؤْمِنًا

اور جو شخص تم سے سلام علیک کرے اس سے یہ نہ کہو، کہ تم مومن نہیں ہو۔

(سورۃ النساء - آیت ۹۴)

سر یہ انحرام بن ابی العوجا | آنحضرت صلی اللہ علیہ وآلہ وسلم نے حضرت انحرام بن

ابی العوجا کو پچاس^{۵۰} مجاہدین کے ساتھ بنو سلیم کی طرف دعوتِ اسلام دینے کے

لئے بھیجا۔ آنحضرت صلعم کو اطلاع ملی تھی۔ کہ بنو سلیم مدینہ پر حملہ کی تیاری کر

رہے ہیں۔ بہر حال جب بنو سلیم کو دعوتِ اسلام دی گئی۔ تو انہوں نے کہا، کہ

ہمیں اسلام کی ضرورت نہیں اور تیرا انداز ہی کر کے مسلمانوں کی اس جماعت

میں سے سب یا اکثر مجاہدین کو شہید کر دیا۔ بعض مورخین کے مطابق امیر سر یہ

حضرت اخترمؓ کو مردہ سمجھ کر چھوڑ دیا۔ آپ زخموں کی وجہ سے نیم جان ہو گئے تھے۔
بعد میں صحت یاب ہو کر آپ یکم صفر کو مدینہ پہنچ گئے۔ واللہ اعلم۔
تعداد شہداء:-

● سب مسلمان یا ان میں سے اکثر

شہدائے سریہ کے اسمائے مبارکہ اور دیگر حالات سیرت کی کسی کتاب سے نہیں ملے۔
سریہ ذاتِ اطلع | ربیع الاول ۱۰ھ میں آنحضرت صلی اللہ علیہ وآلہ وسلم نے حضرت
کعب بن عمیر الغفاری کو پندرہ^{۱۵} مجاہدین کے ساتھ ذاتِ اطلع کی طرف بھیجا۔ یہ مقام
اطرافِ شام میں تھا، اور یہاں بنو قضاعہ رہتے تھے۔ جن کا سردار سدوسی تھا۔
مجاہدین کو یہاں ایک بڑی جماعت ملی جس کے سامنے انہوں نے اسلام
پیش کیا۔ مگر ان لوگوں نے اس دعوت کو مسترد، اور تمام مجاہدین کو شہید کر دیا۔ ابن
سعد کے قول کے مطابق کعبؓ بمشکل جان بچا کر مدینہ پہنچے میں کامیاب ہوئے۔
واللہ اعلم۔

تعداد شہداء:-

● سب مسلمان یا ان میں سے اکثر

شہدائے سریہ کے اسمائے مبارکہ اور حالات سیرت کی کسی کتاب سے نہیں ملے۔

شہدائے عہدِ نبویؐ

بِسْمِ اللّٰهِ الرَّحْمٰنِ الرَّحِیْمِ

باب ششم

شام کے عیسائی گورنر تھریسیل بن عمرو القسانی

کے ہاتھوں

آنحضرت صلیع تم کے سفیر حضرت حارث بن عمیر آزوی

کے قتل پر

مسلمانوں کا شدید ردِ عمل

(*)

مصر یہ موتہ (غزوہ موتہ) کا پس منظر

افس

شہدائے مصر یہ کا تذکرہ طیبہ

سنہ وقوع : جمادی الاول ۸ھ

مطابق : اگست، ستمبر ۶۲۹ء

تعداد شہداء : تیرہ مسلمان، اسلامی سفیر کے علاوہ

بصریہ موتہ کا سبب

اس جنگ کی وجہ بیان کرتے ہوئے اکثر مورخین نے لکھا ہے۔ کہ آنحضرت صلی اللہ علیہ وسلم نے حضرت حارث بن عمیر الازدی کو حاکم بصری یا شام کے نام ایک نامہ گرامی دے کر بھیجا۔ جب یہ نامہ بزموتہ پہنچے۔ تو ثمر جلیل بن عمرو غسانی نے انہیں قتل کر دیا۔ آنحضرت صلی اللہ علیہ وآلہ وسلم کو جب اسلامی قاصد کی شہادت کی خبر ملی، تو آپ کو یہ امر بے حد شاق گزرا۔ چنانچہ اس قتل کا قصاص لینے کے لئے آپ نے فوج کشی کا ارادہ فرمایا۔

لشکرِ اسلام کی روانگی | موتہ، بقاء کے ضلع کا ایک مقام ہے۔ جو ملک شام میں بحر

مردار کے جنوب مشرق میں بیت المقدس سے تقریباً چوبیس میل پر واقع ایک

مشہور شہر ہے۔ یہ مقام اگرچہ مدینہ سے بہت دور تھا، اور فوج کشی آسان نہ

تھی۔ تاہم آنحضرت صلی اللہ علیہ وآلہ وسلم نے تین ہزار منتخب روزگار مسلمانوں

کا لشکر ترتیب دے کر اسے حضرت زید بن حارثہ کی سپردگی میں دیتے ہوئے فرمایا۔

”اگر زید بن حارثہ شہید ہو جائیں۔ تو حضرت جعفر بن ابی طالب میرے

لشکر ہوں گے۔ اور اگر وہ بھی جامِ شہادت نوش کریں۔ تو حضرت

عبداللہ بن رواحہ فوج کی قیادت کریں گے۔“

آنحضرت صلی اللہ علیہ وآلہ وسلم امرائے لشکر اور اہل شکر دونوں کو ہدایات

فرماتے ہوئے شہر سے باہر نینۃ الوداع تک تشریف لے گئے۔ یہاں پہنچ کر تمام لشکریوں

کو متنبہ فرمایا۔ کہ عورتوں، نابالغ و کمسن بچوں اور بوڑھوں اور مذہبی لوگوں کو قتل نہ کیا جائے، نہ کوئی مکان منہدم ہونے پائے، اور نہ درخت کاٹے جائیں۔ روانگی کے وقت آنحضرت صلعم اور مسلمانوں نے بل کر دعا کی۔ آخر میں رسول اللہ صلی اللہ علیہ وآلہ وسلم نے ان کلمات کے ساتھ لشکر اسلام کو وداع فرمایا:-

”اللہ تمہاری مدد کرے، تم سے ضرر کو دور رکھے، اور صبح و سالم واپس لائے۔“

جب مجاہدین کی یہ مختصر سی فوج ملک شام کے ایک مقام معان میں داخل ہوئی۔ تو اسے معلوم ہوا۔ کہ ہرقل ایک لاکھ فوج کے ساتھ بلقاء کے علاقہ میں مقام ماب تک آچکا ہے۔ اس کے علاوہ قبائل، حتم، جذام، القین، بہرہ اور بلی کے ایک لاکھ آدمی بھی ہرقل کی امداد کے لئے جمع ہو گئے ہیں۔ اس خبر پر مسلمان متروک ہوئے، اور دو دن تک مقام معان پر اسی گونگوں میں رہے۔ کہ دشمن کے اس لشکر بجزار سے کس طرح عہدہ برآ ہوا جائے۔ ایک مسلمان نے یہ تجویز پیش کی، کہ ان حالات کی رسول خدا صلی اللہ علیہ وآلہ وسلم کو اطلاع دی جائے، اور حکم کا انتظار کیا جائے۔ فوج اس تجویز پر کار بند ہونے کو تیار تھی۔ کہ حضرت عبداللہ بن رواحہ جو دلاوری میں یکتا اور فصاحت میں مرد روزگار تھے، بول اٹھے:-

”صاحبو، جس بات کو تم آج ناپسند کرنے لگے ہو، وہی تو ہے جس کے لئے تم نے یہ سفر کیا ہے، اور وہ یہ کہ تم سب شہادت کے خواہش مند ہو۔ ہم مخالفین سے افراد کی تعداد، کثرت اور قوت

کے بل بوتے پر جہاد نہیں کرتے۔ بلکہ ہم اس دین کی سر بلندی کے لئے جہاد کرتے ہیں۔ جس کے ذریعہ خدا نے ہمیں سر بلندی عطا فرمائی ہے۔ پس اس کا امکان ہے، کہ خدا ہمیں غلبہ عطا فرمادے اور اگر کوئی دوسری صورت پیش آتی، تو وہ شہادت ہی ہو سکتی ہے، اور ہر دو صورتوں میں کوئی صورت بھی بری نہیں ہے۔“

حضرت عبداللہ بن رواحہ کے ان الفاظ نے مسلمانوں میں ایک تازہ رُوح پھونک دی۔ سننے والے بیک زبان پکار اٹھے:-

”خدا، ابنِ رواحہ نے بہت صحیح فرمایا ہے۔“

چنانچہ مسلمان حضرت زید بن حارثہ کی زیر قیادت آگے بڑھے جب بقاء کی سرحد پر پہنچے، تو دیکھا کہ قریہ مشارف کی وادی میں ہرقل کی رومی اور عربی فوجیں ڈیرے ڈالے پڑی ہیں۔ ان حالات کے پیش نظر مسلمان، موضع موتہ کی وادی کو مشارف سے زیادہ محفوظ سمجھ کر، ادھر ہی آئے پھر معرکہ شروع ہو گیا۔

حضرت زید بن حارثہ اسلامی علم اٹھائے لشکر کے آگے تھے۔ حمینہ، حضرت قطیبہ بن قنادہ اور میسرہ حضرت عبا بن مالک انصاری کے سپرد تھا۔ جنگ کے شعلے پوری شدت کے ساتھ بھڑک اٹھے تھے۔ حضرت زید بن حارثہ (سپہ سالار) آنحضرت صلعم کا تفویض کردہ علم لئے ہوئے دشمن کی صفوں میں گھس کر بڑی بہادری سے دادِ شجاعت دینے لگے۔ مگر دشمن کی تعداد اتنی زیادہ تھی کہ کچھ پیش نہ جا رہی تھی۔ آخر دشمنان اسلام کے نرغے میں آ گئے، اور

شہدائے عہدِ نبویؐ

چاروں طرف سے تلواروں اور نیزوں میں گھر کر شہید ہو گئے۔

ان کی شہادت کے بعد اسلامی علم حضرت جعفر رضی اللہ عنہ ابی طالب نے سنبھالا۔

تینتیس سال کے قوی، سیکل نوجوان گھوڑے پر سوار دشمن کی فوجوں میں دراتے چلے گئے۔ جب آپ ہر طرف سے دشمن میں گھر گئے، تو گھوڑے سے اتر پڑے۔

پہلے اس کی کوچیں کاٹیں، پھر تلوار سونت کر چاروں طرف سے یلغار کرتے

دشمن سے نبرد آزما ہو گئے۔ آپ کے ارد گرد دشمن کا اس قدر دباؤ تھا کہ آپ پر

پے درپے تلواروں کے وار ہو رہے تھے۔ علم اسلامی آپ کے دائیں ہاتھ میں

تھا۔ اس گھمسان کی جنگ میں دشمن نے آپ کا دایاں ہاتھ قلم کر دیا۔ حضرت

جعفر رضی اللہ عنہ بائیں ہاتھ میں پکڑ لیا۔ جب وہ بھی کٹ گیا۔ تو علم کو بازوؤں

میں دبا کر سینے سے چمٹا لیا، اور اسی حالت میں شہید ہو گئے۔ حضرت جعفر رضی

اللہ عنہ کی شہادت کے بعد راتِ اسلام حضرت عبداللہ رضی اللہ عنہ نے تھام لیا۔ حتیٰ کہ

لڑتے لڑتے آپ بھی شہید ہو گئے۔

لڑائی کا رنگ شروع سے ہی بگڑتا نظر آ رہا تھا۔ ان کی شہادت سے

مسلمان منتشر اور شکستہ دل ہو گئے۔ یہاں تک کہ کہیں بھی دو مسلمان یکجا نظر نہ

آتے تھے۔ مسلمانوں کے اس انتشار کی وجہ سے مخالفین نے خیال کیا۔ کہ اب

مسلمانوں کے پاؤں اکھڑ چکے ہیں۔ چنانچہ جب دشمن نے راتِ اسلام گرتے

دیکھا، تو فوراً ادھر چھپے۔ مگر ان کے پیچھے سے پہلے حضرت ثابت بن اقرم عجلانی

بلوی نے علم اٹھا لیا، اور قوم سے خطاب کرتے ہوئے فرمایا:۔

”مسلمانو! اپنے میں سے کسی ایک کی سرداری پر متفق ہو جاؤ۔“

شہدائے عہدِ نبویؐ

سب نے کہا، کہ آپ ہمارے سردار ہیں۔ یہ سن کر حضرت ثابتؓ نے کہا:-

”میں یہ کام انجام نہیں دے سکتا۔ تم لوگ خالد بن ولید کی مارت

پر اتفاق کرو۔“

مسلمانوں نے اس رائے سے اتفاق کر لیا۔ چنانچہ حضرت خالد بن ولید

نے جو تقریباً تین ماہ قبل اسلام لائے، اور پہلی بار مسلمانوں کے ساتھ مل کر جنگ

میں شریک ہوئے تھے، آگے بڑھ کر رائتِ اسلام اپنے ہاتھوں میں لے لیا، تباہ

ایزدی یکا یک میدانِ جنگ کا نقشہ بدل گیا۔ حضرت خالد بن ولید نہایت

پامردی سے لڑے، اور ایک زبردست جنگی چال سے دشمن کے حوصلے بہانٹک

پست کر دئے، کہ رومی فوجوں کو حملہ کرنے کی جرأت نہ رہی۔ مسلمانوں نے دشمن

کی اس پست حوصلگی کو دیکھتے ہوئے نہایت وقار و تحمل کے ساتھ مدینہ کی طرف

اپنا رخ پھیر دیا۔ اس دن لڑائی میں حضرت خالدؓ کے ہاتھ سے نو تلواریں ٹوٹی تھیں۔

ادھر مدینہ میں آنحضرت صلی اللہ علیہ وآلہ وسلم نے مجاہدینِ اسلام کی اسی

سے قبل ہی صحابہؓ کو میدانِ جنگ میں پیش آنے والے واقعات اس تفصیل سے

بیان فرمائے۔ جیسے آپ بہ نفسِ نفیس میدانِ کارزار میں موجود ہوں۔ حضرت

زیدؓ کی شہادت کی خبر سناتے ہوئے آپ نے فرمایا: ”جعفرؓ نے علم لیا اور شہید

ہو گئے۔“ پھر فرمایا: ”ابنِ رواحہ نے علم لیا اور شہید ہو گئے۔“ یہ فرماتے ہوئے آنحضرت

صلی اللہ علیہ وآلہ وسلم کی آنکھوں سے آنسو جاری تھے۔ پھر آپ نے فرمایا: ”سیف

من سیوف اللہ نے علم سنبھالا، اور خدا نے مسلمانوں کو فتح دی۔“ اسی دن سے حضرت

خالد بن ولید کا لقب ”سیف اللہ“ مشہور ہو گیا۔

شہدائے عہدِ نبوی

جب مسلمان سر یہ موتہ سے واپس آئے۔ تو آنحضرت صلی اللہ علیہ وآلہ وسلم نے مدینہ منورہ سے باہر نکل کر ان کا استقبال کیا۔ صحیح روایات کے مطابق اس فرج کی خبر حضرت یحییٰ بن امیہؓ نے کرسب سے پہلے آنحضرت صلعم کی خدمت اقدس میں پہنچے۔

حضور نے حضرت یحییٰؓ کو دیکھتے ہی فرمایا: "اگر تم چاہو تو مجھے پہلے اطلاع دو، اور اگر چاہو، تو میں پہلے سب کچھ بتا دوں" انہوں نے عرض کی: "اُس ذات کی قسم جس نے آپ کو حق و صداقت کے ساتھ بھیجا ہے۔ آپ نے وہاں کے واقعات میں سے ایک

حرف بھی نہیں چھوڑا۔ وہاں کے واقعات بعینہ ایسے ہی پیش آئے۔ جیسے حضورؐ نے بیان فرمائے ہیں" اور یہی وجہ ہے، کہ اگرچہ آنحضرت صلعم اس جنگ میں

شریک نہ ہوئے تھے۔ پھر بھی اصحابِ حدیث اسے سر یہ موتہ کی جگہ غزوہ موتہ لکھتے ہیں۔ غزوہ موتہ میں بعض روایات کے مطابق بارہ^{۱۲} اور بعض کے مطابق تیرہ^{۱۳}

مسلمان شہید ہوئے۔ اور اگر شہداء کی تعداد میں اسلامی سفیر کو بھی شامل کر لیا جائے۔ تو یہ تعداد چودہ^{۱۴} ہو جاتی ہے۔ بہر حال ذیل میں پہلے تیرہ^{۱۳} شہداء کے اسمائے

مبارکہ لکھے جاتے ہیں۔ ان کے بعد حضرت حارثؓ سفیرِ نبویؐ کا ذکر کیا جائے گا۔

● حضرت زید بن حارثہ بن شریب بن کعب بن عبد العزیٰ

حضرت زید کی کنیت ابو اسامہ، لقب حب رسول (صلی اللہ علیہ وسلم)

اور والدہ کا نام سعدی بنت ثعلبہ تھا۔ آپ کے والد حارثہ کا تعلق یمن کے ایک

نہایت معزز قبیلہ بنو قضاہ سے تھا، اور والدہ بنی معن سے تھیں۔ جو قبیلہ طے

کی ایک شاخ ہے۔

حضرت زیدؓ ابھی بچے تھے، کہ اپنی والدہ کے ساتھ نہیاں گئے۔ اسی اثنا میں

بنوقین کے سوار، جو غارتگری سے واپس آ رہے تھے، حضرت زیدؓ کو خیمہ کے سامنے سے اٹھا لائے اور غلام بنا کر عکاظ کے بازار میں حکیم بن حزام کے ہاتھ چار سو درہم میں فروخت کر دیا۔ حکیم بن حزام نے انہیں اپنی پھوپھی ام المومنین حضرت خدیجۃ الکبریٰؓ کے خدمت میں پیش کیا۔ جن کی وساطت سے حضرت زیدؓ کو سرورِ دو عالم صلی اللہ علیہ وآلہ وسلم کی غلامی کا شرف حاصل ہوا۔ ایسی غلامی، جس پر ہزاروں آزادیاں اور دنیا بھر کی شاہنشاہیاں قربان کی جاسکتی ہیں۔

حضرت زیدؓ کے والدین کو ان کی گمشدگی کا جس قدر غم ہوا ہوگا، وہ ظاہر ہے لیکن تقدیر کے آگے جب کوئی بس نہ چلا، تو ان کے والد اپنے غم کو اشعار کے قالب میں ڈھال کر دل کو تسکین دیتے رہے۔ یہاں تک کہ اسی حالت میں ایک عرصہ گزر گیا۔ ایک سال بنی کلب کے چند آدمی حج کے خیال سے مکہ آئے، تو انہوں نے اس یوسفِ گم گشتہ کو دیکھتے ہی پہچان لیا، اور واپس جا کر حضرت زیدؓ کے والد کو اطلاع دی۔ یہ سننے ہی حارثہ کی آنکھیں چمک اٹھیں۔ مگر فوراً اس نے ایک بیک یقین نہ ہونے دیا۔ زائرین سے کہنے لگے۔ ”زب کعبہ کی قسم! کیا وہ میرا ہی نورِ نظر تھا؟“ ان لوگوں نے جب تفصیل کے ساتھ حضرت زیدؓ کا حلیہ، جائے قیام اور مرتبگی کے حالات بیان کئے۔ تو حارثہ اسی وقت اپنے بھائی کعب بن شریب کو ہمراہ لے کر مکہ کی طرف چل دئے۔ یہاں پہنچ کر آنحضرت صلی اللہ علیہ وآلہ وسلم کی خدمت اقدس میں حاضر ہوئے۔ اور بصد منت و لجاجت عرض کی۔

”اے ابن عبد اللہ، اے ابن عبد المطلب، اے اپنی قوم کے رئیس زادہ، تم اہل حرم اور اس کے مجاور ہو۔ مصیبت زدوں کی

دستگیری کرتے اور قیدیوں کو کھانا کھلاتے ہو۔ ہم تمہارے پاس اس
غرض سے آئے ہیں۔ کہ ہمارے لڑکے کو آزاد کر کے ہمیں رہن منت
بناؤ، زیدؓ کو جس قدر چاہو، لو۔ ہم بیشِ قرار معاوضہ دینے کو
تیار ہیں۔“

آنحضرت صلی اللہ علیہ وآلہ وسلم نے فرمایا۔ ”وہ کون ہے؟“ حارثہ نے عرض
کیا۔ ”زیدؓ بن حارثہ۔“ رحمۃ اللعالمین نے زیدؓ کا نام سنا، تو قدرے توقف کے
بعد فرمایا۔ ”کیا اس کے سوا تمہاری کوئی اور حاجت نہیں؟“ عرض کی۔ ”نہیں۔“
ارشادِ رسالتاً ہوا۔

”بہتر! زیدؓ کو بلا کر اختیار دو، اگر وہ تمہیں پسند کرے، تو وہ
تمہارا ہے، اور اگر مجھے ترجیح دے۔ تو خدا کی قسم میں ایسا نہیں
ہوں۔ جو اپنے ترجیح دینے والے پر کسی کو ترجیح دوں۔“

حارثہ اور کعب نے اس شرط پر شکریہ کے ساتھ رضا مندی کا اظہار
کیا۔ چنانچہ حضرت زیدؓ بلائے گئے۔ آنحضرت صلی اللہ علیہ وآلہ وسلم نے ان سے پوچھا۔
”تم ان دونوں کو پہچانتے ہو؟“ عرض کی۔ ”ہاں، یہ میرے باپ اور چچا ہیں۔“ آنحضرت
صلی اللہ علیہ وآلہ وسلم نے قرعہٴ انتخاب حضرت زیدؓ کے ہاتھ میں دیتے ہوئے فرمایا۔

”میں کون ہوں؟ اس سے تم واقف ہو۔ میری ہم نشینی کا حال بھی
تم کو معلوم ہے، اب تمہیں اختیار ہے، چاہے مجھے پسند کرو یا ان
دونوں کو۔“

حضرت زیدؓ کو شہنشاہِ کونین کی غلامی میں جو لطف آیا تھا، اس پر ہزاروں

آزادیاں نثار تھیں۔ عرض کی:-

”میں ایسا نہیں ہوں، جو حضور پر کسی کو تزییح دوں۔ آپ ہی میرے

باپ ماں ہیں۔“

حضرت زیدؓ کی اس مخلصانہ وفا شعاری نے ان کے باپ اور چچا کو مجھ

حیرت کر دیا۔ تعجب سے کہنے لگے:-

”زید، افسوس، تم آزادی، باپ، چچا اور خاندان پر غلامی کو تزییح

دیتے ہو۔“

حضرت زیدؓ نے فرمایا:-

”ہاں مجھے اس ذاتِ پاک میں ایسے ہی محاسن نظر آتے ہیں۔ کہ میں

اس پر کسی کو کبھی تزییح نہیں دے سکتا۔“

حضرت زیدؓ کی اس غیر متزلزل وفا شعاری نے آقائے شفیق کے قلب

رؤف و رحیم میں ذبی ہوئی محبت کی چنگاری کو مشتعل کر دیا۔ محسنِ انسانیتؐ نے

خانہ کعبہ میں مقامِ حجر کے پاس حضرت زیدؓ کو لے جا کر اعلان فرمایا:-

”زید، آج سے میرا فرزند ہے، میں اس کا وارث ہوں گا، اور وہ

میرا وارث ہوگا۔“

اس اعلان سے حضرت زیدؓ کے والد اور چچا کے افسردہ دل گل شکفتہ کی

طرح کھل اٹھے، اور اپنے نختِ جگر کو اپنے سے ہزاروں درجہ زیادہ شفیق و معزز باپ

کی آنکوشِ عاطفت میں دے کر بصدِ اطمینان و مسرت واپس چلے گئے۔

آنحضرت صلی اللہ علیہ وآلہ وسلم کے اس اعلان کے بعد حضرت زیدؓ، زید بن

کے نام سے زبانِ زدِ خاص و عام ہوئے۔ یہاں تک کہ جب اسلام کا زمانہ آیا، اور قرآنِ پاک کی الہامی زبان نے اپنے نسبی آباء کے ساتھ انتساب کی کی ہدایت فرمائی، تو حضرت زیدؓ پھر اپنے باپ کی نسبت سے زیدؓ بن حارثہ مشہور ہوئے۔

جب آنحضرت صلی اللہ علیہ وسلم کو اللہ تعالیٰ نے خلعتِ نبوت و رسالت سے نوازا۔ تو حضرت زیدؓ نے ابتدا ہی میں شرفِ بیعت حاصل کیا۔ مورخین اسلام کا متفقہ فیصلہ ہے۔ کہ حضرت زیدؓ غلاموں میں سب سے پہلے مومن ہیں۔ جب حضرت حمزہؓ ایمان لائے، تو آنحضرت صلی اللہ علیہ وآلہ وسلم نے حضرت زیدؓ کا ان سے بھائی چارہ کر دیا۔ اس رشتہ کی بنا پر ان دونوں میں اس قدر محبت ہو گئی تھی۔ کہ حضرت حمزہؓ جب غزوات پر تشریف لے جاتے۔ تو حضرت زیدؓ کو ہی اپنا وصی بنا کر جاتے تھے۔

حضرت امّ امینؓ، جو آنحضرت صلی اللہ علیہ وآلہ وسلم کی آیا اور کنیز تھیں، حضورؐ کو نہایت محبوب تھیں۔ ایک دن آنحضرت صلی اللہ علیہ وسلم نے فرمایا: "اگر کوئی شخص کسی جنتی عورت سے شادی کرنا چاہتا ہے۔ تو اس کو امّ امینؓ سے نکاح کرنا چاہیے۔" حضرت زیدؓ نے، جو آنحضرت صلی اللہ علیہ وآلہ وسلم کی خوشنودی کا کوئی موقع ہاتھ سے جانے نہ دیتے تھے، ان سے نکاح کر لیا۔ چنانچہ حضرت اسامہؓ بن زیدؓ جو اپنے والد کے بعد حب رسول اللہ صلی اللہ علیہ وسلم کے لقب سے مشہور ہوئے، انہی کے بطن سے مکہ میں پیدا ہوئے۔ حضرت زیدؓ جب مکہ سے ہجرت کر کے مدینہ منورہ پہنچے، تو پیغمبر اسلام

شہدائے عہدِ نبویؐ

صلی اللہ علیہ وآلہ وسلم کی طرح یہ بھی حضرت کلثومؓ بن الہدیٰ کے تہان بنے۔ موخات
 میں آنحضرت صلی اللہ علیہ وآلہ وسلم نے قبیلہ عبدالاشہل کے معزز رئیس حضرت اُسید بن حضیر اور
 حضرت زیدؓ کے درمیان رشتہ اخوت قائم فرما دیا۔ حضرت زیدؓ اب تک خاندانِ
 نبوت کے ایک فرد کی طرح آنحضرت صلی اللہ علیہ وآلہ وسلم کے ساتھ رہتے تھے۔
 لیکن یہاں پہنچ کر حضورؐ نے ان کے لئے ایک علیحدہ مکان مخصوص فرما دیا، اور
 اپنی پھوپھی زاد بہن حضرت زینب بنت جحشؓ سے نکاح کر دیا۔ اس طرح
 دراصل یہ دوسرا طرہٴ اعزاز و افتخار تھا۔ جو حضرت زیدؓ کے دستِ فضل پر
 نصب ہوا۔ لیکن یہ رشتہ عرصہ تک قائم نہ رہ سکا۔ جا نبین کے نسبی و خاندانی
 عدم توازن نے دونوں کی سطح مزاج میں نشیب و فراز پیدا کر دیا۔ حضرت زیدؓ
 نے حضور رسالتؐ میں گھر بلیو ناگوار یوں کی بار بار شکایت کی، اور بالآخر
 یہ ناموافقیت طلاق پر ختم ہوئی۔ انقضائے عدت کے بعد آنحضرت صلی اللہ علیہ
 وآلہ وسلم نے حضرت زینبؓ کی دلجوئی کے لئے خود نکاح کرنا چاہا۔ مگر چونکہ زمانہ
 جاہلیت کی رسومات کا اثر باقی تھا، جن کے تحت متنبی کو حقیقی بیٹے کا درجہ حاصل
 تھا۔ اس لئے منافقین کے اعتراض کا خیال وجہ تامل ہوا۔ قرآن حکیم میں بہت
 پہلے یہ نازل ہو چکا تھا۔

مَا كَانَ مُحَمَّدٌ أَبَا أَحَدٍ مِّنْ
 رِّجَالِكُمْ۔ (الاحزاب: آیت ۶۰) کسی کے بھی باپ نہیں ہیں۔

اور:

أَدْعُوهُمْ لِأَبَائِهِمْ هُوَ
 مومنوں کے پالکوں کو ان کے (اصل) باپوں کے

أَقْسَطُ عِنْدَ اللَّهِ

نام سے پکارا کرو۔ خدا کے نزدیک یہی بات

درست ہے۔

(الاحزاب - آیت ۵)

چنانچہ ایک طرف تو اللہ تعالیٰ نے حضورؐ کے دل سے یہ خطرہ نکال دیا،

اور دوسری طرف چونکہ حکمِ الہی ہو چکا تھا، اور اب کوئی امر مانع نہ رہا تھا،

اس لئے آنحضرت صلی اللہ علیہ وآلہ وسلم نے حضرت زیدؓ کو نکاح کا پیام دے

کر حضرت زینبؓ کے پاس بھیجا۔ حضرت زینبؓ نے پیام سن کر کہا:-

”جب تک خدا کی طرف سے کوئی حکم نہ آئے، میں کچھ نہیں کر سکتی“

پھر اس آیت کے نزول نے حضرت زینبؓ کو اہمات المؤمنین میں داخل

فرما دیا:-

فَلَمَّا قَضَى زَيْدٌ مِّنْهَا وَطَرًا

پھر جب زیدؓ اس (عورت) سے بے تعلقی کر

چکا (یعنی طلاق دے دی اور عورت کی عدت

زَوَّجْنَاهَا۔

بھی پوری ہو گئی) تو ہم نے تمہارے ساتھ اس

(الاحزاب - آیت ۳۷)

(عورت) کا نکاح کر دیا۔

چنانچہ اس کے بعد حضرت زیدؓ اپنے والدِ حارثہ کی نسبت سے زید بن

حارثہ مشہور ہوئے۔

حضرت زیدؓ تیراندازی میں حد درجہ کمال رکھتے تھے۔ ان کا شمار ان مشاہیر

صحابہؓ میں ہوتا تھا، جو اس فن میں اپنی نظیر آپ تھے۔ غزوہ بدر سے سر پہ موتہ

تک جس قدر اہم ترین معرکے پیش آئے، سب میں حضرت زیدؓ نہایت پامردی و

شجاعت کے ساتھ شریکِ کارزار ہوئے۔ غزوہ مریضہ کے موقع پر آنحضرت صلی

نے انہیں مدینہ میں اپنی جائنشتی کا فخر بھی بخشا تھا۔ جس کی وجہ سے حضرت زیدؓ اس غزوہ میں شریک نہ ہو سکے تھے۔

مشہور معرکوں کے علاوہ اکثر چھوٹی چھوٹی تہمتیں حضرت زیدؓ کی سپہ لاری میں سر ہوئیں۔ حضرت عائشہ صدیقہؓ اقراتی ہیں۔ کہ جس فوج کشتی میں حضرت زیدؓ شریک ہوتے تھے۔ اس میں امارت کا عہدہ انہی کو عطا ہوتا تھا۔ اس طرح حضرت زیدؓ نو دفعہ سپہ سالار بنائے گئے۔ ان کی پہلی مہم سر یہ قرودہ تھی۔ جس میں غنیم کو انہوں نے نہایت کامیابی سے شکست دی، اور بہت سے مال غنیمت کے علاوہ دشمن کے رہبر فرات بن حیان عجمی کو بھی گرفتار کر لائے۔

ربیع الثانی ۴ھ میں نبی سلیم کی سرکوبی پر مامور ہوئے۔ اس مہم میں حضرت زیدؓ مال غنیمت اور قیدیوں کو لے کر بڑے کامیاب واپس لوٹے۔ اسی سال انہوں نے ایک سو ستتر سواروں کے ساتھ قریش کے ایک قافلہ تجارت پر یغار کی اور مقام عیص میں پہنچ کر ایسا کامیاب چھا پہ مارا، کہ مال و اسباب سمیت اہل قافلہ کو گرفتار کر کے مدینہ لے آئے۔ انہی قیدیوں میں آنحضرت صلی اللہ علیہ وآلہ وسلم کے داماد ابوالعاص بن الربیع بھی تھے۔ جنہوں نے حضرت زینب بنت رسول اللہ صلی علیہ وآلہ وسلم کی پناہ حاصل کر کے مخلصی پائی۔

رمضان المبارک ۴ھ میں جب کہ حضرت زیدؓ ایک اسلامی کاروان تجارت کے ساتھ شام جا رہے تھے۔ کہ بنی بدر کی ایک رہزن و غارت پیشہ جماعت نے تمام قافلہ لوٹ لیا اور مسلمانوں کو سخت اذیتیں پہنچائیں۔ حضرت زیدؓ جو بمشکل اپنی جان بچا کر واپس مدینہ پہنچے تھے۔ آنحضرت صلی اللہ علیہ وآلہ وسلم کے حکم سے

اسی قبیلہ کی سرکوبی پر مامور ہوئے۔ چنانچہ آپ مسلمانوں کی ایک جمعیت کے ساتھ دن کو چھپتے اور رات کو بیخار کرتے ہوئے اچانک ان ڈاکوؤں پر جا ٹوٹے، اور انہیں قرار واقعی سزا دے کر واپس مدینہ آئے۔ کہتے ہیں کہ جب حضرت زیدؓ نے اس مہم میں اپنی کامیابی کی اطلاع دینے کے لئے آستانہ نبوت پر دستک دی۔ تو نبی کریم صلی اللہ علیہ وآلہ وسلم جس حالت میں تھے، اسی حالت میں باہر تشریف لائے اور جوشِ مسرت سے حضرت زیدؓ کو گلے لگا لیا، اور ان کی پیشانی کو بوسہ دیا۔ غزوہ موتہ میں آنحضرت صلی اللہ علیہ وآلہ وسلم نے تین ہزار مجاہدین پر آپ کو امیر بنا کر بھیجا۔ تاکہ شریل بن عمرو غسانی سے سفیر اسلام حضرت حارثؓ بن عمیر لازمی کے قتل کا انتقام لیا جاسکے۔ اس جمعیت میں حضرت جعفرؓ بھی تھے۔ انہیں قطعی یہ خیال نہ تھا کہ آنحضرت صلعم امارت کا طغرائے امتیاز حضرت زیدؓ کے سینہ پر آویزاں فرمائیں گے۔ حضرت جعفرؓ نے دربار رسالت میں اس بات کا اظہار بھی کیا۔ لیکن آنحضرت صلی اللہ علیہ وآلہ وسلم نے فرمایا:۔

”اس کو جانے دو، تم نہیں جان سکتے، کہ بہتر کیا ہے؟“

حضرت زیدؓ دشمن کی کثیر تعداد کی پروا کئے بغیر اس پر حملہ آور ہوئے۔ اور پاپیادہ دشمن کی صفوں میں گھس گئے۔ ان کے اتباع میں دوسرے سرداران فوج نے بھی ہلہ بول دیا، اور دیر تک گھمسان کی جنگ ہوتی رہی۔ اسی حالت میں نیزہ کے ایک وارنے آقائے نادر صلی اللہ علیہ وآلہ وسلم کے محبوب غلام حضرت زیدؓ کو شہید کر دیا۔ اِنَّا لِلّٰہِ وَاِنَّا اِلَیْہِ رَاجِعُوْنَ۔

صفر النہد میں آنحضرت صلی اللہ علیہ وآلہ وسلم نے حضرت زیدؓ کی شہادت

کا انتقام لینے کے لئے ان کے بیٹے حضرت اسامہ بن زید کو، جو ابھی کمسن تھے، ایک جمعیت کے ساتھ ماؤر فرمایا۔ بعض لوگوں نے حضرت اسامہ کی سیادت پر ناپسندیدگی ظاہر کی۔ آنحضرت صلعم کو معلوم ہوا، تو فرمایا:-

”تم لوگ پہلے جس طرح اس کے باپ کی سرداری پر طعن و طنز کرتے تھے، اسی طرح اب اس کی امارت کو ناپسند کرتے ہو۔ خدا کی قسم، زید سزاوار امارت اور محبوب ترین شخص تھا، اور اس کے بعد اسامہ مجھ کو سب سے زیادہ محبوب ہے۔“

یہ فوج ابھی روانہ نہیں ہوئی تھی، کہ آفتاب رسالت و نبوتؐ غروب ہو گیا۔ لیکن خلیفہ اول حضرت ابو بکر صدیقؓ نے ہجوم مصائب اور گونا گوں باوجود اس لشکر کی روانگی کا حکم دیا، اور حضرت اسامہؓ اپنے والد ماجد کے قاتلوں سے انتقام لے کر غیر معمولی کامیابی کے ساتھ مدینہ واپس آئے۔ حضرت زیدؓ کے صحیفہ اخلاق میں وفا شعاروں کا باب سب سے نمایاں ہے۔

آپ اپنے آقائے نادر حضرت محمد رسول اللہ صلی اللہ علیہ وآلہ وسلم کی خوشنودی کا بید خیال رکھتے تھے۔ آپ کا مقصد حیات آنحضرت صلی اللہ علیہ وآلہ وسلم کی رضامندی کے علاوہ کچھ نہ تھا۔ جس پر آپ پوری زندگی عمل پیرا رہے۔ آپ کو محسنِ انسانیت صلی اللہ علیہ وآلہ وسلم بھی اس قدر محبوب جانتے تھے، کہ حضرت عائشہ صدیقہ کی روایت کے مطابق اگر حضرت زیدؓ آنحضرت صلی اللہ علیہ وآلہ وسلم کے بعد زندہ رہتے، تو حضور صلی اللہ علیہ وآلہ وسلم ان کو اپنا جانشین بناتے۔

حضرت زیدؓ کو اسلام سے اس قدر محبت تھی، کہ عین اُس وقت جب آپ یقینی موت کے منہ میں تھے۔ آپ نے ارکانِ دین کی ادائیگی کے لئے بے انتہا خواہش کا اظہار فرمایا۔ جس کے بدلے میں اللہ تعالیٰ نے آپ کو ایک ظالم کے پنجے سے چھٹکارا دلا دیا۔ الاستیعاب کے بیان کے مطابق ایک دفعہ حضرت زیدؓ نے مکہ سے طائف تک کے لئے خچر کرایہ کیا۔ خچر والا ڈکیتی پیشہ تھا۔ وہ آپ کو ایک سنسان جنگل میں لے گیا۔ جہاں لاشیں ہی لاشیں پڑی تھیں۔ وہ جب آپ کو قتل کرنے لگا۔ تو آپ نے اُس سے دو رکعت نماز پڑھنے کی اجازت مانگی۔ اُس نے اجازت دے دی، مگر ساتھ ہی کہا۔ کہ جن لاشوں کو تو دیکھ رہا ہے۔ یہ بھی نمازیں پڑھنے والے ہی تھے، میرے ہاتھ سے تو کوئی بھی نہ بچا، حضرت زیدؓ نے نماز پڑھی، اور تین یا چار رکعتیں کہیں کہا۔ حضرت جبریلؑ آئے، اور انہوں نے ڈکیت کو قتل کر دیا۔

حضرت زیدؓ نے ہجرتِ یثرب میں ۵۲ یا ۵۵ سال غزوہ موتہ میں مرتبہ شہادت حاصل کیا، اور حضرت اسامہؓ بن زیدؓ اپنی یادگار چھوڑے۔ ان کے علاوہ ایک لڑکا زید بن زید اور ایک لڑکی رقیہ بھی تھی۔ لیکن یہ دونوں بچپن میں ہی انتقال کر گئے تھے۔

حضرت زیدؓ کی شہادت کے وقت کی عمر کو صحیح مان کر اگر اُس مدت کا تعین کیا جائے، جو انہوں نے آنحضرت صلی اللہ علیہ وآلہ وسلم کی خدمت اقدس میں گزاری، تو یقیناً اس لحاظ سے حضرت زیدؓ تمام صحابہؓ پر سبقت لے جاتے ہیں۔ اور بلاشبہ حضرت زیدؓ اپنی زندگی میں آنحضرت صلی اللہ علیہ وآلہ وسلم کی خدمت گزاری

کی بنا پر صحابہؓ کے نزدیک قابلِ رشک رہے ہوں گے۔ ایک اندازے کے مطابق حضرت زیدؓ تقریباً چھتیس سال تک پیغمبرِ انسانیت صلی اللہ علیہ وآلہ وسلم کی خدمتِ اقدس میں رہے۔ وما توفیقی الا باللہ۔

● حضرت جعفر بن ابی طالب بن عبدالمطلب بن ہاشم بن عبدمناف بن قصی القرشی الهاشمی

آپ کی کنیت ابو عبد اللہ اور والدہ کا نام فاطمہ تھا۔ آپ آنحضرت صلی اللہ علیہ وآلہ وسلم کے ابنِ عم اور حضرت علی کرم اللہ وجہہ کے حقیقی بڑے بھائی تھے۔ حضرت جعفرؓ کے اسلام لانے کے متعلق مورخین نے لکھا ہے۔ کہ آنحضرت صلی اللہ

علیہ وآلہ وسلم ایک روز حضرت علیؓ کے ساتھ مشغولِ عبادت تھے۔ کہ خاندانِ ہاشم کے سردار ابو طالب نے اپنے دو عزیزوں کو بارگاہِ ربّ کعبہ میں سر بسجود دیکھا، تو دل پر خاص اثر ہوا۔ چنانچہ اپنے صاحبزادے حضرت جعفرؓ کی طرف دیکھ کر

کہا: "جعفر، تم بھی اپنے ابنِ عم کے ساتھ ایک پہلو میں کھڑے ہو جاؤ۔" حضرت جعفرؓ نے تعمیلِ حکم کرتے ہوئے آنحضرت صلی اللہ علیہ وآلہ وسلم کی بائیں طرف کھڑے ہو کر نماز ادا کی، ان کو خدائے لایزال کی عبادت و پرستش میں کچھ ایسا

لطف آیا، کہ بہت جلد نبی آخر الزمان صلی اللہ علیہ وآلہ وسلم کے جانثاروں میں شامل ہو گئے۔ جس وقت حضرت جعفرؓ ایمان لائے۔ اُس وقت تک خانہ ارقم تبلیغِ اسلام کا مرکز بنا تھا نہ ابھی مسلمانوں کی تعداد تیس تیس سے تجاوز

ہوتی تھی۔ اس لحاظ سے حضرت جعفرؓ قدیم الاسلام تھے۔

مشرکین قریش کی ستم آرائیوں سے تنگ آ کر جب مسلمانوں نے آنحضرت صلی

کے حکم پر دوسری بار حبش کی طرف ہجرت کی، تو حضرت جعفرؓ بھی معہ اپنی اہلیہ محترمہ کے اس قافلہ میں شامل ہو گئے۔ لیکن یہاں بھی قریش نے سکون سے بیٹھنے نہ دیا۔ انہوں نے نجاشی کے دربار میں گرا نقد تحائف کے ساتھ ایک وفد بھیجا۔ جس نے شاہِ حبش کے درباریوں کو اپنی تائید پر آمادہ کر کے نجاشی سے درخواست کی کہ :-

”ہماری قوم کے چندنا سمجھو جو ان اپنے آبائی مذہب سے برگشتہ ہو کر آپ کے ملک میں چلے آئے ہیں۔ انہوں نے ایک ایسا نرالا مذہب ایجاد کیا ہے۔ جس کو پہلے کوئی جانتا تک نہ تھا۔ ہم کو ان کے بزرگوں نے اور رشتہ داروں نے بھیجا ہے، کہ آپ ان لوگوں کو ہمارے ساتھ واپس کر دیں۔“

درباریوں نے بھی بڑی شد و مد کے ساتھ قریشِ مکہ کے اس مطالبہ کی تائید کی۔ اس پر شاہِ حبش نے مسلمانوں کو بلا کر پوچھا کہ :-

”وہ کونسا مذہب ہے، جس کے لئے تم لوگوں نے اپنا خاندانی مذہب چھوڑ دیا؟“

مسلمانوں نے بادشاہ سے گفتگو کرنے کے لئے اپنی طرف سے حضرت جعفرؓ کو منتخب کیا۔ چنانچہ حضرت جعفرؓ نے نجاشی کے اس سوال کے جواب میں ایک مدلل اور پُر اثر تقریر کی۔ جس کا ماحصل یہ ہے کہ :-

”اے بادشاہ! ہم جہالت میں مبتلا تھے۔ بتوں کو پوجتے، نجاست سے آلودہ رہتے، مردار کھاتے اور بیہودہ بکا کرتے تھے، ہم میں

انسانیت، ہمدردی اور سچی بہانداری کا نشان تک نہ تھا، ہمسایہ
 کی کوئی رعایت تھی نہ کوئی قاعدہ قانون تھا، کہ ایسی حالت میں اللہ
 تعالیٰ نے ہم میں سے ایک بزرگ کو مبعوث فرمایا جس کے حسب و
 نسب، سچائی و دیانتداری، تقویٰ اور پاکیزگی سے ہم خوب
 واقف تھے۔ اس نے ہم کو توحید کی دعوت دی، اور سمجھایا، کہ
 اس اکیلے خدا کے ساتھ کسی کو شریک نہ جانیں۔ اس نے ہم کو پتھر و
 کی پوجا سے روکا۔ اس نے فرمایا، کہ ہم سچ بولا کریں، گناہوں سے
 دُور رہیں اور برائیوں سے بچیں۔ اس نے حکم دیا، کہ ہم نماز پڑھا کریں
 صدقہ دیا کریں، اور روزے رکھا کریں۔ ہماری قوم ہم سے ان
 باتوں پر لگڑ بیٹھی ہے۔ قوم نے جہانت تک ہوسکا، ہم کو ستایا۔ تاکہ ہم
 خدائے وحدہ لا شریک کی عبادت کرنا چھوڑ دیں اور لکڑی و پتھر
 کی مورتوں کی پوجا کرنے لگ جائیں۔ ہم نے ان کے ہاتھوں بہت
 ظلم اور تکلیفیں اٹھائی ہیں، اور جب مجبور ہو گئے، تب آپ کے
 ملک میں پناہ لینے کے لئے آئے ہیں۔“

شاہِ حبش نے حضرت جعفرؓ کی تقریر دلیپذیر سنتے کے بعد کہا: تمہارے

نبیؐ پر جو کتاب نازل ہوئی ہے، اس کا جو حصہ تمہیں یاد ہو، پڑھ کر سناؤ۔“

حضرت جعفرؓ نے سورہٴ مریمؑ کی چند آیات تلاوت کیں، جنہیں سن کر

نجاشی پر ایک کیفیت طاری ہو گئی۔ بولا:-

”یہ کلام اور وہ کلام جو حضرت عیسیٰؑ لے کر آئے۔ دونوں ایک ہی

شمعدان سے نکلے ہوئے ہیں۔ محمد صلی اللہ علیہ وآلہ وسلم، تو وہی رسول ہیں۔ جن کی خبر یسوع مسیح نے دی تھی۔ اللہ کا شکر ہے، کہ مجھے اس رسول کا زمانہ ملا۔“

پھر نجاشی نے قریش کے سفیروں سے مخاطب ہو کر کہا:-

”واللہ میں ان کو کبھی واپس نہ جانے دوں گا۔“

مگر سفرائے قریش یوں ٹلنے والے نہ تھے۔ وہ اسلام اور باقی اسلام سے اس درجہ بغض و کینہ رکھتے تھے، کہ بہر صورت مسلمانوں کو واپس لے جانے پر اُدھار کھائے بیٹھے تھے۔ چنانچہ انہوں نے ایک دفعہ پھر کوشش کرتے ہوئے دربار میں حاضر ہو کر عرض کی:-

”اے بادشاہ! آپ کچھ یہ بھی جانتے ہیں، کہ حضرت عیسیٰ کے متعلق

ان لوگوں کا کیا خیال ہے؟“

نجاشی نے جواب دینے کے لئے مسلمانوں کو بلایا۔ اس پر ان کو سخت تشویش ہوئی، کہ کیا جواب دیں۔ حضرت جعفر نے کہا، جو کچھ بھی ہو۔ خدا اور اس کے رسول نے جو کچھ بتایا ہے۔ ہم اس سے سر مو بھی انحراف نہ کریں گے۔ غرض دربار میں پہنچے، تو نجاشی نے پوچھا:-

حضرت عیسیٰ کی نسبت تمہارا کیا اعتقاد ہے؟“

حضرت جعفر نے جواب دیا:-

”ہم ان کو خدا کا بندہ، پیغمبر اور اس کی روح مانتے ہیں۔“

یہ جواب سن کر نجاشی نے زمین سے ایک تکا اٹھایا اور کہا:-

”واللہ جو کچھ تم نے کہا، عیسیٰ بن مریمؑ اس سے اس تنکے کے برابر بھی زیادہ نہیں ہیں۔“

اس پر دربار کے پادری، جو حضرت عیسیٰؑ کے متعلق ابن اللہ کا عقیدہ رکھتے تھے، اس قدر برہم ہوئے، کہ ان کے نتھنوں سے خرخر اہٹ کی آوازیں آنے لگیں۔ لیکن نجاشی نے کچھ پرواہ نہ کی، غرض قریش کی سفارت کو ناکام واپس لوٹنا پڑا۔

حضرت جعفرؓ رضی اللہ عنہما حضرت صلی اللہ علیہ وآلہ وسلم کی ہجرت کے چھ سال بعد تک حبشہ میں ہی رہے۔ ۱۰ھ میں حضرت جعفرؓ حبشہ سے مدینہ آئے۔ یہ وہ زمانہ تھا، کہ خیبر فتح ہو گیا تھا، اور مسلمان اس کی خوشی منا رہے تھے۔ مسلمانوں کو اپنے ان دور افتادہ بھائیوں کی واپسی کی دوسری مسرت ہوئی۔ حضرت جعفرؓ صاحب حضرت صلی اللہ علیہ وآلہ وسلم کے سامنے آئے۔ تو حضورؐ نے انہیں گلے سے لگایا، اور پیشانی پھوم کر فرمایا:۔

”میں نہیں جانتا، کہ مجھ کو جعفرؓ کے آنے سے زیادہ خوشی ہوئی یا خیبر کی فتح سے۔“

حضرت جعفرؓ کی واپسی کو ابھی ایک سال بھی گزرنے نہ پایا تھا، کہ ان کے امتحان کا وقت آگیا۔ جمادی الاول ۱۰ھ میں جب موتہ پر فوج کشی ہوئی۔ تو آنحضرت صلی اللہ علیہ وآلہ وسلم نے فوج کا علم حضرت زیدؓ بن حارثہ کو عطا کر کے فرمایا:۔

”اگر زیدؓ شہید ہوں، تو جعفرؓ اور اگر جعفرؓ بھی شہید ہوں، تو عبد اللہؓ

اس جماعت کے امیر ہوں گے۔“

حضرت جعفرؓ چونکہ آنحضرت صلی اللہ علیہ وآلہ وسلم سے اپنی قرابت اور مخصوص تعلقات کی بنا پر متوقع تھے۔ کہ شرفِ امارت انہی کو حاصل ہوگا۔ اس لئے انہوں نے کھڑے ہو کر حضور رسالتؐ میں عرض کی:-

”یا رسول اللہ! میرا کبھی یہ خیال نہ تھا۔ کہ آپؐ زیدؓ کو مجھ پر امیر بنائیں گے۔“

ارشادِ نبوتؐ ہوا:-

”اس کو جانے دو، تم نہیں جان سکتے، کہ بہتری کس میں ہے۔“

موتہ پہنچ کر معرکہ کا رزار گرم ہوا۔ تین ہزار غازیانِ اسلام کے مقابلہ پر عظیم کا ایک لشکر حیرا تھا۔ امیرِ عسکر حضرت زیدؓ بن حارثہ جب شہید ہوئے تو علم حضرت جعفرؓ نے سنبھال لیا۔ لڑائی کی شدت عروج پر تھی، کہ آپؓ گھوڑے سے اتر کر دشمن کی صفوں کو چیرتے ہوئے آگے بڑھے۔ دشمن کا ہر طرف سے دباؤ بڑھ رہا تھا۔ تیغ و تبر اور تیر و ستان کی بارش ہو رہی تھی۔ یہاں تک کہ حضرت جعفرؓ کا تمام بدن چھلنی ہو گیا۔ یکے بعد دیگرے دونوں ہاتھ شہید ہو گئے، مگر اسلام کے اس عظیم فرزند نے علمِ توحید کو دونوں کٹے ہاتھوں سے دیا کر سینے سے لگائے رکھا، اور سرنگوں نہ ہونے دیا۔ بالآخر اسی حالت میں جیب شہید ہو گئے، تو حضرت عبداللہؓ بن رواحہ اور ان کی شہادت کے بعد حضرت خالدؓ بن ولید نے علم ہاتھ میں لیا اور نیا تیرا یزدی مسلمانوں کو بچا لائے۔

حضرت عبداللہؓ بن عمرؓ بھی اس معرکہ میں شریک تھے۔ فرماتے ہیں، کہ میں نے

حضرت جعفرؓ کی لاش کو تلاش کر کے دیکھا، تو صرف سامنے کی طرف پچاس زخم تھے۔
تمام بدن پر زخموں کا شمار کیا، تو ٹوٹے سے بھی زائد نکلے۔ لیکن ان میں سے کوئی
زخم بھی پشت پر نہ تھا۔ (إِنَّا لِلّٰهِ وَإِنَّا إِلَيْهِ رَاجِعُونَ)

میدانِ جنگ میں جو کچھ ہو رہا تھا۔ خدا کے حکم سے آنحضرت صلی اللہ علیہ وسلم
کے سامنے تھا۔ چنانچہ میدانِ جنگ سے خبر آنے سے پہلے ہی حضورؐ نے حضرت جعفرؓ
کی شہادت کا حال بیان فرما دیا۔ ان کی شہادت کی خبر دیتے وقت آنحضرت
صلی اللہ علیہ وآلہ وسلم کی آنکھوں سے بے اختیار آنسو جاری تھے اور رخِ اقدس
پر حزن و ملال کے آثار نمایاں تھے۔

حضرت جعفرؓ کی اہلیہ محترمہ حضرت اسماء بنت عمیس فرماتی ہیں:-

”میں اٹا گوندھ چکی تھی، اور بچوں کو نہلا دھلا کر کپڑے پہنا رہی تھی، کہ

پیغمبرِ اسلام صلی اللہ علیہ وآلہ وسلم تشریف لائے اور فرمایا ”جعفرؓ

کے بچوں کو لاؤ“ میں نے ان کو حاضر خدمت کیا۔ تو حضورؐ نے آبدیدہ

ہو کر پیار فرمایا۔ میں نے عرض کی۔ میرے ماں باپ فدا ہوں۔ حضورؐ

آبدیدہ کیوں ہیں؟ کیا جعفرؓ اور ان کے ساتھیوں کے متعلق کوئی

اطلاع آئی ہے۔ فرمایا ”ہاں! وہ شہید ہو گئے“ یہ سن کر میں چلانے

لگی۔ محلہ کی عورتیں میرے ارد گرد جمع ہو گئیں۔ آنحضرت صلی اللہ علیہ

وآلہ وسلم تشریف لے گئے، اور ازواجِ مطہراتؓ سے فرمایا، کہ آلِ جعفرؓ

کا خیال رکھنا۔ آج وہ ہوش میں نہیں ہیں۔“

آنحضرت صلی اللہ علیہ وآلہ وسلم کو حضرت جعفرؓ کی دائمی جدائی کا عرصہ تک

شدید غم رہا۔ یہاں تک کہ روح الامین نے یہ بشارت دی۔ کہ خدائے جعفرؑ کو دو کٹے ہوئے بازوؤں کے بدلہ میں دو نئے بازو عثائت کئے ہیں۔ جن سے وہ ملائکہ جنت کے ساتھ مصروف پرواز رہتے ہیں۔ چنانچہ اسی بشارت کی بناء پر حضرت جعفرؑ کا لقب ذوالجناحین اور طیار ہو گیا۔

حضرت جعفرؑ نہایت کشادہ دست اور فیاض تھے۔ غرباء و مساکین کو کھانا کھلانے میں ان کو خاص نطف آتا تھا۔ آنحضرت صلی اللہ علیہ وآلہ وسلم اسی خصوصیت کی وجہ سے ان کو ابوالمساکین کے نام سے یاد فرمایا کرتے تھے۔ حضرت جعفرؑ کے فضائل و مناقب کا پایہ بہت بلند تھا۔ خود آنحضرت صلی اللہ علیہ وآلہ وسلم فرمایا کرتے :-

”جعفرؑ! تم میری صورت اور سیرت دونوں میں مجھ سے مشابہ ہو۔“
مزید ارشاد فرمایا :-

”مجھ سے پہلے جس قدر نبی گزرے ہیں، ان کے ساتھ سات رفیق دئے گئے تھے۔ لیکن میرے رفقاء خاص کی تعداد چودہ ہے، ان میں ایک حضرت جعفرؑ بھی ہیں۔“

حضرت جعفرؑ نے تین صاحبزادے یا دو گار چھوڑے۔ جو ان کی اہلیہ حضرت اسماء بنت عمیس کے بطن سے تھے۔ ان میں سے صرف عبداللہ سے نسل چلی۔ باقی دو بیٹوں کا نام محمد اور عوف تھا۔

● حضرت عبداللہ بن رواحہ بن ثعلبہ بن امرء القیس

آپ کی کنیت ابو محمد اور لقب شاعر رسول اللہ صلی اللہ علیہ وآلہ وسلم تھا،

حضرت عبداللہؓ کی والدہ کنشہ بنت واقد بن عمرو خاندانِ حارث بن خزرج سے تھیں۔ جو حضرت عبداللہؓ کا پدرا علی تھا۔

حضرت عبداللہؓ لیلۃ العقبہ میں مشرف باسلام ہوئے، اور بنو حارثہ کے نقیب بنائے گئے۔ مواعجات میں آنحضرت صلی اللہ علیہ وآلہ وسلم نے حضرت عبداللہؓ اور حضرت مقدادؓ بن اسود کندی میں رشتہٴ اخوت قائم فرمایا۔

حضرت عبداللہؓ غزوہ بدر میں شریک تھے، اور غزوہ کے خاتمہ پر اہل مدینہ کو فتح کی خوشخبری آپؐ ہی سنائی تھی۔ حدیبیہ اور بیعت رضوان میں بھی موجود تھے۔ بعض مورخین نے فتح بدر کی خوشخبری سنانے کا واقعہ حضرت زید بن حارثہ سے منسوب کیا ہے۔ واللہ اعلم)

ابو رافع یہودی کے بعد اسیر بن رزام کو اہل یہود نے اپنا سردار بنا لیا تھا۔ اسیر نے حضور سرورِ دو عالم صلعم سے جنگ کمرے کے لئے بنی عطفان اور دیگر قبائل کو اپنی حمایت پر آمادہ کیا۔ آنحضرت صلی اللہ علیہ وآلہ وسلم کو جب ان حالات کا علم ہوا۔ تو حضورؐ نے سوال سلسلہ میں حضرت عبداللہؓ بن رواحہ کو حالات کی تحقیق کے لئے روانہ فرمایا۔ واپس آکر حضرت عبداللہؓ نے خبر دی، کہ واقعہ صحیح ہے۔ اس پر حضورؐ پر نور صلعم نے اپنی کوتاہی آدمیوں کے ساتھ خیر روانہ فرمایا۔ کہ وہ زبانی گفتگو کے لئے اسیر کو ساتھ لے آئیں۔

حضرت عبداللہؓ خیر جا کر اسیر سے ملے اور کہا، کہ ہم کو امان دو، تم سے ایک بات کہنے آئے ہیں۔ اسیر نے کہا، کہیے۔ حضرت عبداللہؓ نے فرمایا، کہ رسول اللہ صلی اللہ علیہ وآلہ وسلم نے ہم کو تمہارے پاس بھیجا ہے، اور آپؐ کا ارادہ ہے، کہ تم کو خیر کا

رئیس بنا دیں۔ لیکن اس کے لئے تمہارا خود مدینہ چلنا ضروری ہے، غرض وہ
 رضامنہ گیا، اور تینس^۳ یہودیوں کو لے کر حضرت عبداللہؓ کے ساتھ ہولیا۔ ایک
 ایک اونٹ پر دو آدمی سوار تھے۔ یعنی ایک مسلمان اور ایک یہودی۔ راستہ
 میں اہل یہود کی نیت میں فتور آگیا۔ اسی اور حضرت عبداللہؓ ایک اونٹ پر
 سوار تھے۔ اسی نے بد نیتی سے دو دفعہ تلوار چلائی چاہی، مگر ہر بار حضرت عبداللہؓ
 نے درگزر کیا۔ جب تیسری بار اسی نے یہی حرکت کی، تو طرفین میں جنگ چھڑ گئی۔
 اور مسلمانوں نے دھوکہ بازی کے جرم میں سب کی گردنیں اڑا دی۔ اس طرح وہ
 طوفانِ دُوب کر رہ گیا، جو اسی یہودی کے دل میں مسلمانوں کے خلاف اٹھ رہا تھا۔
 فتح خیبر کے بعد بھلوں کا تخمینہ کرنے کے لئے آنحضرت صلی اللہ علیہ وآلہ وسلم
 نے ان ہی کو روانہ فرمایا تھا۔

عمرة القضا میں جب آنحضرت صلی اللہ علیہ وآلہ وسلم اونٹ پر سوار ہوئے
 داخل ہوئے، تو حضرت عبداللہؓ اونٹ کی تہا ر بکڑے ہوئے یہ اشعار پڑھ
 رہے تھے۔ (ترجمہ)

۱۔ ان کے راستے سے ہٹ جاؤ۔ کیونکہ تمام بھلائیاں انہی کے ساتھ ہیں۔
 ۲۔ ہم نے تم کو قرآن کی تاویل اور تشریح پر مارا ہے، جس سے سردھڑ سے
 الگ ہو گئے ہیں۔

۳۔ دوست دوستی بھول گئے ہیں، خدایا، میں آنحضرت صلعم کے اقوال
 پر ایمان رکھتا ہوں۔

حضرت عمرؓ نے یہ اشعار سن کر کہا، آہستہ! خدا کے حرم اور رسول اللہ صلی اللہ علیہ وآلہ وسلم

کے روبرو شعر پڑھتے ہو۔ آنحضرت صلی اللہ علیہ وآلہ وسلم نے ارشاد فرمایا:-
 ”عمر! میں سن رہا ہوں۔ خدا کی قسم ان کا کلام کفار پر تیر و نشتر کا
 کام کرتا ہے۔“

اس کے بعد آنحضرت صلی اللہ علیہ وآلہ وسلم نے فرمایا۔ کہ تم یہ کہو:-
 لا الہ الا اللہ وحدہ، نصر عبدہ واعني جندا
 وھن ما لاحزاب وحدہ

حضرت عبداللہ رضی اللہ عنہ نے اسی طرح کہا۔ تو تمام صحابہؓ نے آواز ملا
 کر اس کو ادا کیا جس سے مکہ کی پہاڑیاں گونج اٹھیں۔

جمادی الاول ۳۵ھ میں غزوہ موتہ ہوا۔ آنحضرت صلی اللہ علیہ وآلہ وسلم
 نے بصری کے رئیس کے پاس ایک نامہ مبارک بھیجا تھا۔ راستہ میں موتہ کے مقام
 پر وہاں کے امیر غسانی نے اسلامی سفیر کو قتل کر دیا۔

جب آنحضرت صلی اللہ علیہ وآلہ وسلم کو اس واقعہ کی اطلاع ہوئی، تو
 آپ نے اسلامی سفیر کے قتل کا قصاص لینے کے لئے حضرت زید بن حارثہؓ کی زیر
 امارت تین ہزار مجاہدین موتہ روانہ فرمائے لشکرِ اسلام کی روانگی کے وقت حضورؐ نے فرمایا کہ
 زیدؓ قتل ہو جائیں، تو جعفرؓ امیر لشکر ہوں گے۔ اور ان کے بعد ابن رواحہؓ، اور
 اگر وہ بھی قتل ہو جائیں، تو جس کو مسلمان مناسب سمجھیں امیر بنالیں۔

لشکر تیار ہوا، تو آنحضرت صلی اللہ علیہ وسلم نے ثنینۃ الوداع تک خود
 مشایعت کی۔ رخصت کے وقت اہل مدینہ نے یک زبان ہو کر لشکر کی کامیابی
 اور سلامت واپس آنے کی دعا کی۔ حضرت عبداللہ رضی اللہ عنہ سن کر رو پڑے۔ لوگوں

نے رونے کا سبب پوچھا کہنے لگے، مجھے دنیا کی محبت نہیں لیکن رسول اللہ صلی اللہ علیہ وآلہ وسلم سے سنا ہے۔ کہ:-

وَإِن مِّنكُمْ إِلَّا وَارِدُهَا كَانَ عَلَى رَبِّكَ حَتْمًا مَّقْضِيًّا
(سُورَةُ مَدْيَنَةِ: آیت ۷۱)

اس بنا پر یہ فکر ہے، کہ نین جہنم میں داخل ہو کر نکل بھی سکوں گا؟ سب کے نسکین نبیؐ، اور کہا، کہ خدا آپ سے پھر ملا دے گا۔ اس وقت حضرت عبداللہ بن رواحہ نے فرمایا:-

”میرا سوال تو رحمن سے یہ ہے، کہ سر پر ایسی چوٹ لگے، جو کھو پڑی کو توڑ ڈالے، نیزہ اور تلوار میرے دل و جگر کو چھید ڈالیں، خدا میری مغفرت کرے، اور میری لاش کو دیکھ کر لوگ کہیں شایانِ غازی خوب کام کر گیا“

بہر حال ادھر مدینہ سے لشکرِ اسلام روانہ ہوا، ادھر دشمن کو خبر ہو گئی۔ بہر حال نے ایک لاکھ لشکرِ جرار کے علاوہ دیگر قبائل کو بھی اپنی حمایت پر جمع کر لیا۔ مسلمانوں نے شام پہنچ کر مقام معان پر دو رات قیام کیا، اور دشمن کی کثرت کے پیش نظر یہ رائے قرار پائی، کہ آنحضرت صلی اللہ علیہ وآلہ وسلم کو صورتِ حال کی اطلاع دے کر مزید کمک بھیجنے کی درخواست کرنی چاہیے۔ مسلمانوں کی اس پریشانی کو دیکھتے ہوئے حضرت عبداللہ بن رواحہ نے مجاہدین سے خطاب کرتے ہوئے فرمایا:-

”اے لوگو! تم تو شہادت کی طلب میں نکلے ہو، اور آج اسی کو مگر وہ

لے اور یاد رکھو، تم میں کوئی نہیں جو اس منزل (یعنی جہنم) سے گزرنے والا نہ ہو۔
ایسا کرنا تمہارے پروردگار نے ضروری ٹھہرایا، یہ ایک طے شدہ فیصلہ ہے۔“

سمجھتے ہو، ہم تعداد اور قوت کے بھروسے پر نہیں لڑتے، دین کے لئے لڑتے

ہیں، دونکیوں میں سے ایک بہ صورت ہمارے لئے ضرور ہے، فتح

یا شہادت“

حضرت عبداللہؓ رواجہ کے ان الفاظ سے مجاہدین کے سینوں میں جذبہ

جہاد اور شوقِ شہادت کھڑی کر دیا۔ چنانچہ اسلامی لشکر نے معان سے چل

کر موتہ میں پڑاؤ ڈالا۔ جہاں مشرکین سے مقابلہ شروع ہو گیا۔ مسلمان صرف

تین ہزار تھے، اور مشرکین کی طرف آدمیوں کا جنگل نظر آتا تھا۔ میدان کا رزار

گرم ہوا۔ پہلے زیدؓ بن حارثہ نے گھوڑے سے اتر کر آتشِ جنگ مشتعل کی، اور

دادِ شجاعت دیتے ہوئے شہید ہو گئے، پھر حضرت جعفرؓ نے علمِ اسلام اٹھایا،

اور نہایت بہادری سے لڑتے ہوئے شہادت حاصل کی۔ ان کے بعد حضرت

عبداللہؓ رواجہ یہ رجز پڑھتے ہوئے پڑھے:۔

”اے نفس اگر قتل نہ ہوا، تو بھی مرے گا، اگر آج یا قی ہے تو آئندہ

فوت ہوگا، یا عاقبت کی درازی میں تیری آزمائش ہوگی۔ اس

لئے موت کے حوضِ خالی ہو رہے ہیں، اور جو تیری تمنا تھی، مل رہی

پھر کہا:۔

”اے نفس! بیوی، بچے اور مکان کا خیال فصول ہے۔ وہ سب

آزاد ہیں، مکان اللہ اور رسولؐ کا ہے“

چنانچہ دل کو سمجھا کر جھنڈا اٹھایا، اور نیزہ لے کر حملہ کیا۔ اسی اثناء میں

ایک کافر نے اس زور سے نیزہ مارا، کہ دونوں لشکروں کے درمیان پھٹ گئے۔

چہرہ پر خون ملا، اور پکارے، "مسلمانو! اپنے بھائی کے گوشت کو بچاؤ" یہ سننے پر ہی تمام مسلمان حضرت عبداللہ بن رواحہ کو گھیرے میں لے کر مشرکین پر ٹوٹ پڑے، اسی اثناء میں حضرت عبداللہؓ کی روح اطہر ملاءِ اعلیٰ کو پرواز کر گئی۔ اِنَّا لِلّٰہِ وَاِنَّا اِلَیْہِ رَاجِعُوْنَ۔

آنحضرت صلی اللہ علیہ وآلہ وسلم کو وحی کے ذریعہ سے ایک ایک پہل کی خبریں مل رہی تھیں، اور آپؐ صحیح کے سامنے بیان فرما رہے تھے۔ حضرت جعفرؓ کی خبر بیان فرما کر خاموش ہو گئے۔ انصار حضورؐ کی خاموشی سے سمجھ گئے، کہ شاید حضرت ابن رواحہؓ شہید ہوئے۔ تھوڑی دیر سکوت کے بعد بادیدہؓ پر تم فرمایا۔ کہ "پھر ابن رواحہؓ نے شہادت پائی" یہ خبر سننے ہی انصار نے شہیدیت حضرت ابن رواحہؓ کی وصیت کے مطابق آہ وزاری اور نالہ و فریاد کرنے کی بجائے صرف حقیقی حزن و ملال پر اکتفا کیا۔

حضرت عبداللہ بن رواحہؓ ایک دفعہ بیہوش ہو گئے تھے۔ بہن نے حین کا نام عمرہ تھا، نوحہ کیا، کہ ہائے میرا بہاڑ، ہائے ایسا، ہائے ویسا، تو جب افاقہ ہوا، تو بہن سے فرمانے لگے۔ کہ جو کچھ تم کہہ رہی تھیں۔ مجھ سے اس کی تصدیق کرائی جاتی تھی، کہ کیا تم ویسے تھے؟ اس بناء پر انتقال پر سب نے صبر کیا۔ صحیح بخاری میں ہے۔ کہ "جب انہوں نے شہادت پائی، تو نوحہ و رین نہیں کیا گیا۔"

آپ کے فضل و کمال میں دو چیزیں یعنی کتابت اور شاعری قابل ذکر ہیں۔ آپ آنحضرت صلی اللہ علیہ وآلہ وسلم کے کاتب تھے لیکن یہ معلوم نہیں کہ

لکھنا کب سیکھا تھا؟ شاعری میں مشہور تھے، اور دربارِ رسالت کے شاعر تھے۔ کفر پر مشرکین کو عار دلانا ان کا خاص موضوع تھا، صاحبِ اسد الغابہ کے بیان کے مطابق :-

” دربارِ نبویؐ کے شعراء حسان بن ثابتؓ، کعب بن مالک اور عبداللہ بن رواحہ تھے، حضرت کعب بن مالک کافروں کو لڑائی سے ڈراتے، حسانؓ حسب نسب پر چوٹ کرتے، اور حضرت عبداللہ بن رواحہ ان کو کفر کا عار دلایا کرتے تھے۔“

حضرت ابن رواحہؓ شعر فی البدیہ بھی کہہ سکتے تھے۔ ایک روز مسجدِ نبویؐ کی طرف نکلے۔ آنحضرت صلی اللہ علیہ وآلہ وسلم جماعت صحابہؓ کے ساتھ تشریف فرما تھے۔ ان کو بلایا اور فرمایا مشرکین پر کچھ کہو۔ چنانچہ اس ارشاد پر حضرت عبداللہؓ نے کچھ فی البدیہ اشعار کہے۔ آنحضرت صلی اللہ علیہ وآلہ وسلم نے سن کر فرمایا ”خدا تم کو ثابت قدم رکھے۔“

حضرت عبداللہؓ نہایت زاہد و عابد تھے۔ آنحضرت صلی اللہ علیہ وسلم فرماتے ہیں :-

”خدا عبداللہ بن رواحہؓ پر رحم کرے۔ وہ انہی مجلسوں کو پسند کرتے تھے، جن پر فرشتے فخر کرتے ہیں۔“

جوشِ جہاد سے ہر وقت لبریز رہتے۔ غزوہ بدر سے لے کر غزوہ موتہ تک ایک غزوہ بھی ترک نہ ہوا تھا۔ اسماء الرجال کے مصنفین حضرت عبداللہؓ کے اسی ذوق و شوق کا تذکرہ ان الفاظ میں کرتے ہیں :-

”یعنی عبداللہؓ غزوہ میں سب سے پیشتر جاتے اور سب سے پیچھے واپس ہوتے تھے۔“

اطاعت رسولؐ حضرت عبداللہؓ کی جزوِ ایمان اور حبِ رسولؐ آپ کی زندگی کا گوشہ تھا۔ آپ آنحضرت صلعم کی نعت میں شعر کہا کرتے تھے، اور یہ بھی عشقِ رسولؐ کا کرشمہ تھا۔ ایک شعر بہت ہی اچھا ہے، اور وہ یہ ہے:-

”اگر آپ میں کھلی ہوئی نشانیاں نہ بھی ہوں جب بھی آپ کی صوت

خبر رسالت (دینے کے لئے کافی ہے۔“

● حضرت وہبؓ بن سعد بن ابی سرح بن حارث بن حبیب

حضرت وہبؓ کے اسلام لانے کا زمانہ متعین نہیں۔ البتہ یہ ضرور ہے۔

کہ سرزمینِ مکہ میں ہی مشرت باسلام ہو چکے تھے۔ قبولِ اسلام کے بعد مدینہ ہجرت

کی اور حضرت کلثومؓ بن ہدم کے یہاں ٹھہرے۔ مواخات میں آنحضرت صلی اللہ

علیہ وآلہ وسلم نے آپ کو اور حضرت سویدؓ بن عمرو کو رشتہ اخوت میں تسلسل

کر دیا۔

مدینہ آنے کے بعد غزوہ احد، خندق اور حدیبیہ غرضیکہ تمام معرکوں میں

آنحضرت صلی اللہ علیہ وآلہ وسلم کے ہمراہ رہے۔

سر یہ موتہ جمادی الاول ۸ھ میں حق مذہب ادا کرتے ہوئے شہید

ہوئے۔ شہادت کے وقت آپ کی عمر چالیس سال کے لگ بھگ تھی۔

● حضرت سویدؓ بن عمرو

مواخات میں آنحضرت صلی اللہ علیہ وآلہ وسلم نے حضرت سویدؓ اور حضرت

وہبؓ بن سعد کے درمیان رشتہ اخوت قائم فرمایا تھا۔ حضرت سویدؓ سر یہ موتہ

میں شریک ہوئے، اور اسی میں جامِ شہادت نوش فرمایا۔ آپ نے اپنے اسلامی بھائی حضرت وہب بن سعد کے ساتھ زندگی میں بھی رفاقت کی اور موت میں ان کا ساتھ دیا۔ إِنَّا لِلّٰهِ وَإِنَّا إِلَيْهِ رَاجِعُونَ۔

● حضرت سراقہ بن عمرو بن عطیہ بن حنساء

آپ کی والدہ کا نام غنیلہ بنت قیس بن زعور بن حرام تھا۔ اور نسبی تعلق انصار کے قبیلہ بنو نجار سے تھا۔ غزوہ بدر و احد، خندق اور خیبر وغیرہ میں ہمراہ مصطفویؐ تھے۔ غزوہ موتہ میں شرکت کی، اور دیگر انصار کے ساتھ جامِ شہادت نوش کیا۔ إِنَّا لِلّٰهِ وَإِنَّا إِلَيْهِ رَاجِعُونَ۔

● حضرت عبادہ بن قیس بن زید بن اُمیہ

آپ کا تعلق انصار کے قبیلہ خزرج سے تھا۔

آپ غزوہ بدر، احد، خندق اور حدیبیہ میں آنحضرت صلی اللہ علیہ وسلم کے ہمراہ تھے۔ آپ نے جمادی الاول ۸ھ کی جنگ موتہ میں شرکت کی، اور اسی روز شہید ہوئے۔ إِنَّا لِلّٰهِ وَإِنَّا إِلَيْهِ رَاجِعُونَ۔

● حضرت مسعود بن سوید بن حارثہ بن نضلہ

آپ کی والدہ کا نام عاتکہ بنت عبداللہ بن نضلہ تھا۔ آپ بنو عدی کے ان مشہور اشخاص میں سے ہیں جنہوں نے ہجرت کی تھی۔ آپ قدیم الاسلام تھے۔ غزوہ موتہ میں جامِ شہادت نوش کیا۔ إِنَّا لِلّٰهِ وَإِنَّا إِلَيْهِ رَاجِعُونَ۔

● حضرت جابر بن ابی صعصعہ بن زید المازنی

● ابو کلاب بن ابی صعصعہ بن زید المازنی: آپ دونوں حقیقی بھائی ہیں۔

آپ کے ایک بھائی کا نام قیس تھا۔ جنہیں غزوہ بدر میں آنحضرت صلی اللہ علیہ وسلم نے فوجِ ساقہ کا سردار بنایا تھا۔ ایک بھائی جن کا نام حارث تھا۔ جنگِ یمامہ میں شہید ہوئے۔

آپ دونوں بھائیوں نے غزوہ موتہ میں شریک ہو کر مرتبہ شہادت حاصل کیا۔ اِنَّا لِلّٰہِ وَاِنَّا اِلَیْہِ رَاجِعُوْنَ۔

● حضرت عباد بن قیس بن علبہ

حضرت عبادؓ کا تعلق انصار کے قبیلہ خزرج سے تھا۔ آپ اپنے بھائی سبیح بن قیس کے ساتھ غزوہ بدر میں شریک تھے۔

جمادی الاول ۳ھ میں غزوہ موتہ میں شرکت کی، اور شہید ہوئے۔

● حضرت مسعود بن الاسود بن حارثہ

آپ حضرت مسعود بن سوید کے چچا زاد تھے۔ بیعت رضوان میں شامل تھے۔ غزوہ موتہ میں شرکت کی اور شہادت پائی۔ اِنَّا لِلّٰہِ وَاِنَّا اِلَیْہِ رَاجِعُوْنَ۔

● حضرت ہویجہ بن بکر بن عامر الضبی

آپ جمادی الاول ۳ھ میں جنگ موتہ میں شریک ہوئے، اور اسی روز مرتبہ شہادت حاصل کیا۔ اِنَّا لِلّٰہِ وَاِنَّا اِلَیْہِ رَاجِعُوْنَ۔

ذیل میں اسلامی سفیر حضرت حارثؓ کا ذکر کیا جاتا ہے۔ جن کے قتل کا انتقام لینے کے لئے آنحضرت صلی اللہ علیہ وآلہ وسلم نے موتہ پر لشکر کشی کا حکم فرمایا تھا۔

● حضرت حارث بن عمیر ازدی

حضرت حارثؓ کا نسبی تعلق قبیلہ ازد سے تھا۔ آپ فتح مکہ سے قبل اسلام لائے۔

آنحضرت صلی اللہ علیہ وآلہ وسلم نے حاکم بصری یا شام کی طرف ایک نامہ لکھی لکھا حضرت حارثؓ کو اس خط کے پہنچانے کی خدمت سپرد ہوئی۔ یہ خط لے کر آپ مقام موتہ پہنچے تھے۔ کہ ثمر جبیل بن عمرو الغسانی سے ملاقات ہو گئی۔ اس نے پوچھا۔ کہاں جا رہے ہو؟ حضرت حارثؓ نے کہا، شام۔ ثمر جبیل نے کہا، تم کسی کے قاصد معلوم ہوتے ہو۔ حضرت حارثؓ نے کہا، ہاں رسول اللہ کا قاصد ہوں۔ یہ سن کر اس نے حضرت حارثؓ کی مشکیں کسو کر قتل کر دیا۔ حضرت حارثؓ تاریخ اسلام میں سب سے پہلے قاصد ہیں۔ جنہوں نے خدا کی راہ میں جام شہادت نوش کیا۔ آپ کے علاوہ کوئی اسلامی سفیر قتل نہیں ہوا۔

آنحضرت صلی اللہ علیہ وآلہ وسلم کو جب حضرت حارثؓ کی شہادت کی خبر ملی۔ تو آپ کو سخت صدمہ ہوا۔ اور حضرت حارثؓ کے خون کا انتقام لینے کے لئے حضرت زید بن حارثہ کی زیر سرکردگی تین ہزار مجاہدین پر مشتمل ایک لشکر روانہ فرمایا۔ جو مقام موتہ پر پہر قلعے ٹنڈی دل سے نبرد آزما ہوا۔ اسی سر یہیں حضرت زید بن حارثہ، حضرت جعفر رضی اللہ عنہما اور حضرت ابن رواحہ جیسے جبیل القدر صحابہ شہید ہوئے۔ اِنَّا لِلّٰہِ وَاِنَّا اِلَیْہِ رَاجِعُوْنَ۔

بِسْمِ اللّٰهِ الرَّحْمٰنِ الرَّحِیْمِ

باب ہفتم

قریش مکہ اور مشرکین عرب

کی

اسلام دشمنی کا دمِ آخر

اسلام کی حقانیت اور آفاقیت

کا

نقطۂ عروج

غزوہ فتح مکہ، غزوہ حنین و اوطاس اور غزوہ طائف

کے اسباب و نتائج

اور

شہدائے کرام کے اسمائے مطہب

شہدائے عہدِ نبویؐ



تعداد شہداء

دو مسلمان

تاریخ وقوع

۱۰ رمضان المبارک ۸ھ

نام غزوہ

غزوہ فتح مکہ

(الفتح الاعظم)

مطابق

یکم جنوری ۶۳۰ھ

سات مسلمان

شوال ۸ھ

غزوہ حنین

(یا اوطاس یا ہوزن)

مطابق

جنوری، فروری ۶۳۰ھ

تیرہ مسلمان

”

غزوہ طائف

دس مسلمان

—

شہدائے مشاہد مختلفہ



غزوہ فتح مکہ — غزوہ اخیال عظیم

آنحضرت صلی اللہ علیہ وآلہ وسلم اور قریش مکہ کے درمیان جو معاہدہ مقام حدیبیہ پر ذی قعدہ ۶^ھ (مطابق مارچ ۶۲۸ء) میں طے پایا تھا۔ اس معاہدہ کی طے شدہ شرائط میں یہ بھی تھا کہ فریقین دس سال تک اس معاہدہ کے پابند رہیں گے اور جو قبیلہ فریقین میں سے جس کا حلیف بنتا چاہے، اسے ایسا کرنے کی اجازت ہوگی، اور دوسرا فریق مسلمانوں یا قریش کے معاہدہ قبیلہ سے نہیں آجھے گا۔ بریں بنا بنو بکر قریش مکہ اور بنو خزاعہ، آنحضرت صلی اللہ علیہ وآلہ وسلم کے معاہدہ ذمہ داری میں داخل ہو گئے تھے۔ چنانچہ دو سال تک تو اس معاہدہ پر عمل ہوتا رہا۔ مگر ۸^ھ میں عکرمہ بن ابوجہل نے اپنے معاہدہ قبیلہ بنو بکر کو مسلمانوں کے معاہدہ قبیلہ بنو خزاعہ کے خلاف جنگ پر ابھارا۔ اس اشتعال پر بنو بکر کی ایک جماعت بنو لقاٹہ نے قریش کے سرداروں سے خزاعہ کے مقابلہ کے لئے آدمیوں اور ہتھیاروں کی مدد مانگی۔ مشرکین مکہ نے معاہدہ حدیبیہ کو پس پشت ڈالتے ہوئے اپنے چہروں پر نقابیں ڈال کر بنو خزاعہ کے خلاف جنگ میں بنو بکر کی امداد کی۔

اس حادثہ کے بعد خزاعہ کے سردار عمرو بن سالم خزاعی معاہدہ اپنے قبیلہ کے چالیس آدمیوں کے دربار رسالت تک اپنی فریاد پہنچانے کے لئے مدینہ منورہ پہنچے۔ اس وقت آنحضرت صلی اللہ علیہ وآلہ وسلم صحابہؓ کے درمیان

شہدائے عہدِ نبوی

مسجدِ نبویؐ میں تشریف فرما تھے۔ عمرو بن سالم خزاعی خدمتِ اقدس میں حاضر ہوئے، اور اپنی فریاد فی البدیہہ اشعار کی صورت میں پیش کرتے ہوئے عرض کی :-

”اے میرے پروردگار! میں حضرت محمدؐ کو اس عہد پر مطلع کرنا چاہتا ہوں۔ جو ہمارے اوران کے آباؤ اجداد کے درمیان پہلے طے پایا تھا۔ جو ایک ہی گھرانہ کے افراد تھے۔ اے محمدؐ! اس وقت آپؐ بچے تھے۔ اور ہم آپؐ سے (عمر میں) بڑے تھے۔ پھر ہم اسلام لے آئے اور اس بیعت سے ہاتھ نہیں کھینچا۔ آپؐ ہماری مدد فرمائیں اور خدا کے دوسروں بندوں کو ہماری مدد کے لئے بلائیں۔ کفار نے ہمیں پریشانیوں اور مصیبتوں میں مبتلا کر دیا اور ہم پر نگرانی قائم کر دی۔ انہیں یہ خیال ہو گا۔ کہ ہم کسی کو اپنی امداد کے لئے نہ بلا سکیں گے۔ حالانکہ وہ نہایت درجہ ذلیل و خوار اور گنتی میں بہت کم ہیں۔ انہوں نے نماز تہجد کے موقع پر ہم پر شیخون مارا، اور رکوع و سجود کی حالت میں ہم کو قتل کیا۔“

یہ سن کر آنحضرت صلی اللہ علیہ وسلم کی آنکھیں اشکبار ہو گئیں، اور آپؐ نے فرمایا: ”اے عمرو بن سالم تمہاری ضرورت مدد کی جائے گی۔“ ایک دوسری بیعت میں ہے۔ کہ آپؐ نے فرمایا: ”اس ذات کی قسم جس کے قبضہ میں میری جان ہے۔ میں ان کا ایسا دفاع کروں گا۔ جیسا خود اپنی جان اور اپنے اہل بیت کا کرتا ہوں۔“ پھر آپؐ نے عمرو بن سالم اور ان کے رفقاء کو حکم دیا، کہ تم ابھی واپس چلے جاؤ، اور یہاڑوں کی گھاٹیوں میں الگ الگ چھپ جاؤ۔“

اس کے بعد آنحضرت صلی اللہ علیہ وآلہ وسلم نے قریش مکہ کے پاس قاصد بھیجا اور مندرجہ ذیل تین شرطیں پیش کیں۔ کہ ان میں سے کوئی منظور کی جائے:-
 ۱۔ اول یہ کہ بنو خزاعہ کے مقتولین کا خون بہا داکراؤ۔
 ۲۔ دوم بنو بکر کی امداد سے کنارہ کش ہو جاؤ۔
 ۳۔ سوم، معاہدہ حدیبیہ کی تین نسخہ کا اعلان کر دو۔

قریش مکہ نے اس پیغام کے جواب میں کہہ دیا "بھیجا۔ کہ صرف تیسری شرط منظور ہے۔" قریش نے تاؤ میں آکر یہ جواب بھیج تو دیا۔ مگر بہت جلد انہیں احساس ہو گیا، کہ معاہدہ کی فسوخی کا اعلان کر کے غلطی کی ہے۔ چنانچہ قریش نے فوری طور پر اپنے رئیس ابوسفیان بن حرب کو تجدیدِ عہد کے لئے مدینہ روانہ کیا۔ ابوسفیان نے یہاں پہنچ کر معاہدہ کی تجدید کے لئے بڑے جتن کئے۔ مگر آنحضرت صلی اللہ علیہ وآلہ وسلم نے اس کی درخواست پر کوئی توجہ نہ فرمائی۔

سیرت نگاروں نے لکھا ہے۔ کہ مدینہ پہنچ کر ابوسفیان اپنی بیٹی یعنی آنحضرت صلی اللہ علیہ وآلہ وسلم کی زوجہ مطہرہ، حضرت ام حبیبہؓ کے پاس گیا۔ جب وہ آنحضرت صلی اللہ علیہ وآلہ وسلم کے مبارک بستر پر بیٹھنے لگا۔ تو ام المومنین حضرت ام حبیبہؓ نے بستر لپیٹ دیا۔ اس پر ابوسفیان نے کہا "بیٹی، میں نہیں سمجھ سکا، کہ تو نے اس بستر پر مجھے تزیح دی ہے یا مجھ پر اس بستر کو؟" ام المومنینؓ نے جواب میں فرمایا:-

"یہ جناب رسول اللہ کا بستر ہے، تم مشرک اور ناپاک ہو۔ اس لئے مجھے اچھا معلوم نہ ہوا، کہ تم جناب رسول اللہ کے بستر پر بیٹھو۔"

یہ سن کر ابوسفیان وہاں سے چلا آیا۔

ابوسفیان تجدیدِ عہد کے لئے اس قدر پریشان تھا۔ کہ وہ باری باری سب

شہدائے عہدِ نبوی

صحابہ کرامؓ کے پاس گیا۔ مگر سب نے آنحضرت صلعم کی خاموشی کے پیش نظر ایک ہی جواب دیا۔ کہ وہ اس بارے میں آنحضرت صلی اللہ علیہ وآلہ وسلم سے اس کی سفارش کرنے سے معذور ہیں۔ اسی تک وہ دو میں ابوسفیان حضرت فاطمہ الزہراءؓ کی خدمت میں بھی اس پیشکش کے ساتھ حاضر ہوا۔ کہ اگر امام حسنؑ، جو اگرچہ ابھی کمسن ہیں۔ تاہم صرف ہماری امداد کا وعدہ ہی کر دیں، تو ہم انہیں آج ہی عرب کا سردار تسلیم کر لیں گے۔ مگر حضرت فاطمہ الزہراءؓ نے انکار کر دیا، اور فرمایا، کہ بچے ایسے معاملات میں کیسے بول سکتے ہیں۔ غرضیکہ ابوسفیان کو ہر طرف بالوسی ناکامی کا سامنا تھا۔

ادھر ابوسفیان مدینہ میں تجدید عہد کی کوششوں میں مصروف تھا، اور ادھر مکہ والوں نے اس کی واپسی میں تاخیر کے سبب یہ مشہور کرنا شروع کر دیا، کہ ابوسفیان نے اپنا دین چھوڑ کر خفیہ طور پر اسلام قبول کر لیا ہے۔ لیکن واقعہ یہ تھا، کہ ابوسفیان نے اپنا دین ترک کیا تھا نہ آنحضرت صلعم کا اتباع اختیار کیا تھا۔ بلکہ ان دنوں میں وہ مسلسل تجدید عہد کے لئے کوشش کرتا رہا تھا۔ بہر حال جب وہ باوجود ہزار کوشش کے کامیاب نہ ہو سکا۔ تو خود ہی مسجد میں جا کر تجدید عہد کا ایک طرفہ اعلان کر کے مکہ لوٹ آیا۔

مکہ واپس پہنچ کر جب ابوسفیان نے قریش کو تمام حالات سے آگاہ کیا، تو مشرکین مکہ اس تذبذب میں پڑ گئے۔ کہ ابوسفیان کے اس ایک طرفہ اعلان کو صلح سمجھیں یا جنگ؟ اہل مکہ ابھی اسی گوگولی حالت میں تھے۔ کہ آنحضرت صلعم نے۔ ارد رمضان المبارک ۶۱۰ھ کو دس ہزار صحابہؓ کے ساتھ روزے کی حالت میں مکہ کی طرف کوچ فرمایا، اور مقام کدیلہ پہنچ کر روزہ افطار کیا، پھر اس مقام سے چل کر جب مراظہراں پہنچے، تو

فوج کو ٹپاؤ ڈالنے کا حکم دیا۔ اس غزوہ میں ازواجِ مطہرات میں سے حضرت
ام سلمہؓ اور حضرت میمونہؓ آنحضرت صلعم کے ہمراہ تھیں۔

غزوہ مکہ میں آنحضرت صلی اللہ علیہ وآلہ وسلم نے پوری رازداری سے کام لیا تھا۔
آپ کی خواہش تھی کہ اہل مکہ آپ کے ارادے سے بالکل بیخبر رہیں۔ سو اللہ تبارک و

تعالیٰ نے ایسا ہی انتظام فرمادیا، کہ مشرکین مکہ کو قطعی اطلاع نہ ہوئی۔ یہاں تک کہ
اسلامی لشکر مکہ معظمہ کی سرحد پہنچ گیا۔ اس ضمن میں البتہ حضرت حاطب بن

ابی بلتعنہؓ سے یہ لغزش ضرور ہوئی۔ کہ انہوں نے اہل مکہ پر احسان دھرنے اور

اپنے عزیز و اقارب کو بچانے کے خیال سے ایک خط کے ذریعہ آنحضرت صلعم کی

تیاری کی اطلاع اہل مکہ کو دے دی تھی۔ مگر اس غلطی کے فوری ازالہ کا اہتمام اللہ

تعالیٰ نے اس طرح فرمایا، کہ آنحضرت صلعم کو بذریعہ وحی اس کی اطلاع ہو گئی۔

آنحضرت صلعم نے اسی وقت حضرت علیؓ، حضرت زبیرؓ اور حضرت مقدادؓ کو حضرت

حاطبؓ کی قاصدہ مزینہ کنود کے تعاقب میں روانہ فرمایا۔ قاصدہ راستے میں پکڑی

گئی، اور خط اُس سے چھین لیا گیا۔ حضرت حاطبؓ کا یہ فعل اگرچہ نشائے نبوتؐ

کے خلاف تھا۔ تاہم رحمتہ للعالمین نے انہیں معاف فرمادیا۔

مقام مرانظہران پر قیام کے دوران آنحضرت صلی اللہ علیہ وآلہ وسلم نے حکم

دیا کہ ہر شخص اپنی علیحدہ آگ روشن کرے۔ جب فوج نے اس ارشاد کی تعمیل

میں الگ الگ آگ روشن کی، تو تمام صحرا چمک اٹھا۔ اہل مکہ نے صحر کے طول و

عرض میں اس قدر آگ جلتی دیکھ کر تحقیق کے لئے ابوسفیان بن حرب، حکیم بن حزام

اور بدیل بن ورقہ کو بھیجا۔ یہ لوگ جب مقام مرانظہران پہنچے، تو لشکر دیکھ کر

گھبرا گئے۔ وہ ابھی حقیقت حال کی ٹوہ لگا ہی رہے تھے، کہ خیمہ نبویؐ کے دربانوں کی نظر ان پر پڑ گئی۔ جنہوں نے ان لوگوں کو گرفتار کر لیا۔ حضرت عباسؓ اس وقت گشت پر تھے۔ انہوں نے دربانوں اور ابوسفیان کے درمیان سوال و جواب سن کر ابوسفیان کی آواز پہچان لی۔ چنانچہ وہاں پہنچے، اور ابوسفیان کو اپنے ساتھ چتر پر سوار کر کے امان لینے کی غرض سے خیمہ نبویؐ کی طرف چل پڑے۔ حضرت عمرؓ کو بھی اس واقعہ کی اطلاع ہو گئی۔ آپ بھی دربار رسالت میں پہنچ گئے، اور ابوسفیان کے قتل کی اجازت چاہی۔ آنحضرت صلی اللہ علیہ وآلہ وسلم نے ابوسفیان کو دربار رسالت میں صبح حاضر کرنے کا حکم دیا۔ دوسرے دن جب ابوسفیان کو خدمتِ اقدس میں پیش کیا گیا، تو ابوسفیان مجسّمِ اعظم صلعم کے خلقِ عظیم سے متاثر ہو کر مسلمان ہو گئے۔ ابوسفیان کے قبولِ اسلام کے بعد حضرت عباسؓ نے دربار نبوت میں عرض کی۔ یا رسول اللہ! ابوسفیان ایک بڑائی پسند آدمی ہیں۔ اس لئے اگر آپ انہیں ان کی قوم میں کوئی نمایاں امتیاز فرمادیں تو مناسب ہوگا۔ ارشادِ نبوت ہوا۔ اچھا (اعلان کر دیں) جو شخص ابوسفیان کے گھر میں داخل ہو جائے گا۔ اس کو امن دے دیا جائے گا۔ جو شخص مسجد حرام میں پناہ لے گا۔ وہ بھی امن میں رہے گا، جو اپنے گھر کے دروازے بند کر کے بیٹھ رہے گا، وہ بھی مامون رہے گا۔

پھر حضور نے حضرت عباسؓ کو حکم دیا، کہ ابوسفیان کو کسی ایسی جگہ کھڑا کرو، جہاں سے وہ افواجِ الہی کے جلال کا نظارہ کر سکے۔ حضرت عباسؓ نے ابوسفیان کو ایات تنگ گھاٹی میں پہاڑ کی چوٹی پر بٹھا دیا، اور مختلف قبائلی لشکران کے سامنے

سے گزرنے شروع ہوئے۔ وہ پوچھتے جاتے تھے، اور حضرت عباسؓ ان کو بتاتے جاتے تھے۔ حتیٰ کہ سب سے آخر حضرت صلی اللہ علیہ وآلہ وسلم اپنے سبز پوش دستے کے ساتھ گزرے۔ جو ہاجرین و انصار صحابہ پر مشتمل سراسر اسلحہ میں غرق تھا۔ ابوسفیان کی زبان سے بے اختیار سبحان اللہ نکلا، اور حضرت عباسؓ سے کہا: "اے ابوالفضل، واقعی تمہارے بھتیجے کی بڑی حکومت اور نشان ہو گئی ہے،" حضرت عباسؓ نے جواب دیا: "اے ابوسفیان یہ سب نبوت کی طاقت ہے"

انصار کا علم سعد بن عبادہ کے ہاتھ میں تھا۔ وہ جب ابوسفیان کے سامنے آئے تو کہا: "آج جنگ کا دن ہے۔ آج خدا نے خونریزی حلال کر دی ہے۔" آنحضرت صلی اللہ علیہ وآلہ وسلم کو اس بات کی خبر ہوئی۔ تو فرمایا، کہ عبادہؓ نے غلط کہا۔ آج کا دن کعبہ کی عظمت کا دن ہے۔ آج خدا نے قریش کو صحیح عزت دی ہے۔ یہ بات چونکہ حضورؐ کو ناگوار گزری تھی۔ اس لئے اسلامی علم حضرت سعدؓ سے لے کر ان کے بیٹے حضرت قیس بن سعد کو دے دیا۔

اس کے بعد ابوسفیان بے محنت مکہ گیا، اور بلند آواز سے پکارا "اے قریش! محمد صلی اللہ علیہ وآلہ وسلم آگئے، اور کسی کو ان سے مقابلہ کی طاقت نہیں ہے۔" اس پر ابوسفیان کی بیوی ہند بنت عتبہ نے غصہ میں اس کی مونچھ پکڑی اور چلائی: "اے بنی کنانہ! اس کمجنت کو قتل کر دو۔ یہ کیا بک رہا ہے۔" لوگ جمع ہو گئے۔ ابوسفیان نے سب کو مخاطب کرتے ہوئے کہا: "اس وقت ان باتوں سے بچھ نہ ہوگا۔ کوئی محمد صلی اللہ علیہ وآلہ وسلم کا مقابلہ نہیں کر سکتا۔ جو میرے گھر میں داخل ہو، اس کو امن ہے۔ جو مسجد حرام میں داخل ہو، اس کو امن ہے، اور جو

اپنا دروازہ بند کر لے، اس کو بھی امن ہے۔ یہ سن کر لوگ بھاگے، کوئی مسجد کی طرف گیا، اور کوئی اپنے گھر کی طرف۔

مکہ پہنچ کر آنحضرت صلی اللہ علیہ وآلہ وسلم نے حکم دیا۔ کہ علمِ نبویؐ مقامِ حجون پر نصب کیا جائے۔ حضرت خالد بن ولید کو حکم دیا، کہ وہ فوجوں کے ساتھ بالائی حصہ سے آئیں، اور باقی دستے مختلف اطراف سے مکہ میں داخل ہوں۔ نقیب آنحضرت صلی اللہ علیہ وآلہ وسلم کے اس حکم کی منادی کرنے لگے، کہ جو شخص ہتھیار ڈال دے گا ابوسفیان کے ہاں پناہ لے گا یا دروازہ بند کر دے گا۔ اسے امان دی جائے گی۔ تاہم قریش کے ایک گروہ نے حضرت خالدؓ کے دستہ کی مزاحمت کی، اور ان پر تیرہ سائے جس سے دو اصحاب شہید ہو گئے۔ اپنے دفاع پر مجبور ہو کر حضرت خالدؓ نے بھی حملہ کیا۔ قریش تیرہ لاشیں چھوڑ کر راہِ فرار اختیار کر گئے۔ یہ جھڑپ اگرچہ نشانے نبوتؐ کے خلاف تھی، تاہم جب آنحضرت صلعم کو حقیقتِ حال کا علم ہوا، تو آپ نے فرمایا، "قضائے الہی یہی تھی" حقیقت یہ ہے، کہ دفاعی سیاست کی اس بہتر اور پاکیزہ ترین مثال تاریخِ عالم پیش کرنے سے قاصر ہے۔

مکہ معظمہ میں فاتحانہ داخلہ کے وقت آنحضرت صلی اللہ علیہ وآلہ وسلم اونٹ پر سوار تھے۔ آپ کے ساتھ آپ کے آزاد کردہ غلام حضرت زید بن حارثہ کے فرزند حضرت اسامہ بن زید بیٹھے تھے۔ آپ اس وقت سورۃ فتح تلاوت فرما رہے تھے حضورؐ اسی شانِ عبودیت کے ساتھ سیدھے خانہ کعبہ پہنچے اور خلیلؑ بت شکن کے بنائے ہوئے اس گھر کو تین صد ساٹھ بتوں سے پاک کیا۔ حضورؐ چھڑی سے بت توڑتے جاتے اور ساتھ ساتھ پڑھتے جاتے۔

جَاءَ الْحَقُّ وَزَهَقَ الْبَاطِلُ إِنَّ
الْبَاطِلَ كَانَ زَهُوقًا

لئے تھا: (سورۃ بنی اسرائیل - آیت ۸۵)

پھر کعبہ کی دیواروں کو تمام تصاویر سے صاف کیا۔ طوافِ کعبہ کے بعد کلید بردار
کعبہ عثمان بن طلحہ سے کلید کعبہ لے کر دروازہ کھلوا یا۔ حضرت بلالؓ اور حضرت طلحہؓ کی
بہمراہی میں آنحضرت صلی اللہ علیہ وآلہ وسلم بیت اللہ کے اندر داخل ہوئے۔ چاروں
کونوں میں اللہ اکبر کہا، اور نماز ادا فرمائی۔ پھر آپ نے کلید کعبہ واپس عثمان کو دینے
ہوئے فرمایا:-

”تم سے کلید کعبہ وہ لے گا، جو ظالم ہوگا“

اس اثناء میں عمائدینِ مکہ جو مسلسل اکیس برس تک حضور پر نور صلعم اور
اہل اسلام کو اذیتیں دیتے رہے تھے۔ کعبہ کے باہر جمع ہو چکے تھے۔ حضور نے اہل مکہ
سے خطاب کرتے ہوئے فرمایا:-

”ایک خدا کے سوا اور کوئی خدا نہیں۔ اس کا کوئی شریک نہیں۔

اُس نے اپنے بندہ کی مدد کی، اور تمام جنتوں کو تنہا توڑ دیا۔ ہاں
تمام مفاخر، تمام انتقاماتِ خون بہائے قدیم، تمام خون بہا سب
میرے قدموں کے نیچے ہیں۔ صرف حرمِ کعبہ کی تولیت اور حجاج کی آب
رسانی اس سے مستثنیٰ ہے“

”اے قومِ قریش! اب جاہلیت کا غرور اور نسب کا افتخار خدانے مٹا

دیا۔ تمام لوگ آدمؑ کی نسل سے ہیں، اور آدمؑ مٹی سے بنے ہیں“

پھر قرآن حکیم کی یہ آیت تلاوت فرمائی:-

يَا أَيُّهَا النَّاسُ إِنَّا خَلَقْنَاكُمْ مِّنْ ذَكَرٍ وَأُنْثَىٰ وَجَعَلْنَاكُمْ شُعُوبًا وَقَبَائِلَ لِتَعَارَفُوا إِنَّ أَكْرَمَكُمْ عِنْدَ اللَّهِ أَتْقَىٰ إِنَّ اللَّهَ عَلِيمٌ خَبِيرٌ (سورة الحجرات - آیت ۱۳)

لوگو! ہم نے تم کو مرد اور عورت سے پیدا کیا، اور تمہارے قبیلے اور خانہ دان بنائے کہ آپس میں ایک دوسرے سے پہچان لے جاؤ، لیکن خدا کے نزدیک شریف وہ ہے، جو زیادہ پرہیزگار ہو، خدا دانا اور واقف کار ہے۔

خطبہ کے بعد آنحضرت صلی اللہ علیہ وآلہ وسلم نے مجمع کی طرف دیکھا اور پوچھا: "تم کو معلوم ہے؟ میں تم سے کیا معاملہ کرنے والا ہوں؟" مشرکین نے جواب دیا:۔

"تو شریف بھائی ہے اور شریف برادر زادہ ہے" ارشادِ نبوتؐ ہوا:۔

"تم پر کچھ الزام نہیں، جاؤ تم سب آزاد ہو"۔

جب ظہر کی اذان کا وقت آیا، تو آنحضرت صلی اللہ علیہ وآلہ وسلم نے حضرت بلالؓ کو بامِ کعبہ پر چڑھ کر اذان دینے کا حکم دیا۔ اس وقت کچھ قریش مکہ دین اسلام کی فتحِ مبین کا یہ عجیب و غریب منظر بہاڑوں کو چوٹیوں سے دیکھ رہے تھے، اور زیادہ سردارانِ قریش حرم کے اندر بیٹھے آنحضرت صلعم کے ارشادات سن رہے تھے۔ نماز سے فارغ ہو کر آنحضرت صلی اللہ علیہ وآلہ وسلم مقامِ صفا میں ایک بلند مقام پر تشریف فرما ہوئے، اور خطبہ دیا۔ لوگ قبولِ اسلام کے لئے جوق در جوق آتے اور آپ کے دستِ مبارک پر بیعت کرتے۔ مردوں کے بعد مستورات نے بیعت کی۔ ان عورتوں میں ہند بنت عتبہ بھی تھی۔ جس نے غزوہ احد میں حضرت

امیر حمزہؓ کا کلیجہ چھایا تھا۔

اربابِ سیر کی تصریح کے مطابق آنحضرت صلی اللہ علیہ وآلہ وسلم نے اگرچہ اہل مکہ کو امان بخش دی تھی تاہم دش ایسے اشخاص تھے جن کے قتل کا حکم دیا گیا۔ ان میں سات غلو صِ دل سے مسلمان ہو گئے، باقی تین قتل ہوئے۔ ان میں دو مرد اور ایک عورت تھی یعنی عبداللہ بن خطل، مقیس بن صبابہ اور ابن خطل کلوبی قریبہ۔ پہلے دونوں خودی مجرم تھے، اور قصاص میں قتل کئے گئے۔ عورت مکہ کی ایک معتبہ تھی، جو آنحضرت صلعم کی ہجو میں گیت گایا کرتی تھی۔

غزوہ فتح مکہ میں دو مسلمان یعنی حضرت کرز بن جابر الفہری اور حضرت خبیش بن اشعر شہید ہوئے جن کے حالات درج ذیل ہیں :-

● حضرت کرز بن جابر بن حسیل فہری

آغاز اسلام میں قریش کا بچہ بچہ مسلمانوں کا دشمن تھا، اور توحید کے متوالوں کو مفقود و بھرتکلیف پہنچانے کی کوشش کرتا رہتا تھا۔ حضرت کرز بھی قریش مکہ کی اس روش عام سے مستثنیٰ نہ تھے۔ مدینہ سے تین میل کے فاصلہ پر کوہ جمار کے قریب مسلمانوں کے اونٹ چرا کرتے تھے۔ حضرت کرز نے ۶ھ میں چھاپہ مار کر انہیں لوٹ لیا۔ آنحضرت صلعم کو جب اس کی اطلاع ہوئی۔ تو آپ نے وادی صفوان تک حضرت کرز کا تعاقب کیا۔ مگر کرز بچ کر نکل آئے۔

اس واقعہ کے کچھ دنوں بعد حضرت کرز نے اسلام قبول کر لیا۔

۶ھ میں قبیلہ عربینہ کے اٹھارہ آدمی مدینہ آ کر مشرف باسلام ہوئے۔

اور یہیں مقیم ہو گئے۔ چند دنوں کے بعد انہوں نے دربار رسالت میں حاضر ہو کر

عرض کی، کہ مدینہ کی آب و ہوا ہمیں موافق نہیں ہے۔ اس لئے ذی الجدر میں رہنے اور اونٹوں کا دودھ وغیرہ پینے کی اجازت بخشی جائے۔ اس مقام پر آنحضرت صلی اللہ علیہ وآلہ وسلم کے موشی چرا کرتے تھے۔ چراگاہ ہونے کی وجہ سے آب و ہوا اچھی تھی۔ آنحضرت صلعم نے ان نو مسلموں پر شفقت فرماتے ہوئے انہیں یہاں رہنے کی اجازت فرمادی۔ چنانچہ یہ لوگ اس چراگاہ میں رہنے لگے۔ جب کھاپی کرتے تدرست و توانا ہو گئے، تو اسلام سے پھر گئے، اور چرواہے کو قتل کر دیا۔ پھر مقتول کے ہاتھ، پاؤں، ناک کاٹ کر اور آنکھوں میں کانٹے چھبھو کر اونٹوں کو بھگا کر لے گئے۔ آنحضرت صلی اللہ علیہ وآلہ وسلم کو خبر ہوئی، تو آپ نے حضرت کرز کو بیس سواروں کے ساتھ ان کے تعاقب میں روانہ فرمایا۔ حضرت کرز انہیں گرفتار کر کے مدینہ لائے۔ آنحضرت صلعم نے ان سے ان کی شقاوت کا پورا قصاص لیا۔ حضرت کرز فتح مکہ میں آنحضرت صلی اللہ علیہ وآلہ وسلم کے ہمراہ تھے، اور حضرت حبیشؓ کے ساتھ حضرت خالد بن ولید کے دستہ میں تھے۔ مکہ میں داخل ہوتے وقت مشرکین مکہ مزاحم ہوئے اور اس دستہ پر تیر برسوں کے شروع کر دئے۔ جس سے حضرت حبیشؓ شہید ہو گئے۔ حضرت کرز نے ان کی لاش سامنے کر لی، اور (یہ رجز) :-

”بنی فہر کی زرد رنگ اور صاف چہرے اور سینہ والی عورتیں جانتی

ہیں، کہ آج میں ابی صخر (حبیشؓ) کی جانب سے لڑوں گا۔“

پڑھتے ہوئے مشرکین پر حملہ کر دیا، اور لڑتے لڑتے شہید ہو گئے۔

إِنَّا لِلّٰهِ وَإِنَّا إِلَيْهِ رَاجِعُونَ۔

● حضرت حبیش بن خالد

آپ کا تعلق بنو خزاعہ سے تھا۔ فتح مکہ کے دن آپ حضرت خالد بن ولید کے دستے میں تھے جس پر مشرکین مکہ نے تیر برسائے۔ آپ تیر لگنے سے شہید ہو گئے۔

إِنَّا لِلّٰهِ وَإِنَّا إِلَيْهِ رَاجِعُونَ۔

غزوہ حنین (یا اوطاس یا ہوازن)

حنین مکہ اور طائف کے درمیان ایک وادی کا نام ہے۔ اس کے اور مکہ

کے مابین تین دن کی مسافت ہے۔ اس غزوہ کا نام غزوہ اوطاس اس وجہ

سے ہے۔ کہ جہاں جنگ برپا ہوئی۔ اس مقام کا نام اوطاس تھا، اور اوطاس

چونکہ قبیلہ ہوازن کے مقام رہائش کے قریب واقع تھا۔ اس لئے اس غزوہ کو

غزوہ ہوازن بھی کہتے ہیں۔ قبیلہ ہوازن عرب کے ایک بڑے قبیلہ کا نام تھا۔

جس کی کئی شاخیں تھیں۔ عرب میں قبیلہ ہوازن کے لوگ نہایت بہادر، جری اور

قادر تیر انداز سمجھے جاتے تھے۔

مورخین کی تصریح کے مطابق فتح مکہ نے جہاں دیگر قبائل کو اسلام کی حقیقت

کا قائل اور اس کے دامنِ حفظ و امان میں پناہ لینے پر مائل کیا۔ وہاں قبائل

ہوازن و ثقیف کا حسد اور بڑھ گیا، اور وہ اپنی مشترکہ طاقت سے اسلام کو

مٹانے کی فکر کرنے لگے۔ کہتے ہیں۔ کہ آنحضرت صلی اللہ علیہ وآلہ وسلم کی مدینہ سے

روانگی کی جب انہیں خبر ملی۔ تو انہوں نے سمجھا، کہ آنحضرت صلعم کا ارادہ ان پر

حملہ کرنے کا ہے۔ چنانچہ وہ لڑائی کے لئے تیار ہو گئے۔ مگر جب مکہ فتح ہوا اور ان کا

اندازہ غلط ثابت ہوا۔ تو انہوں نے اس تیاری کو کارآمد بنانے اور مسلمانوں کے

متوقع حملہ کا تدارک کرنے کے لئے آگے بڑھ کر خود مسلمانوں پر حملہ کرنے کا منصوبہ بنایا، اور قبیلہ نضر کے ایک تیس سالہ شخص مالک بن عوف کو اپنی فوج کی کمان سپرد کی۔ انہی قبائل میں بنو سعد بن بکر بھی تھے۔ جن میں آنحضرت صلی اللہ علیہ وآلہ وسلم نے اپنا زمانہ شیرخواری گزارا تھا۔ البتہ بنی کعب اور بنی کلاب اس اجتماع میں شریک نہ ہوئے۔

شکر کفار کے سپہ سالارِ اعظم مالک بن عوف نضری نے رسولِ خدا صلعم کے خلاف پیش قدمی سے پیشتر لوگوں کو حکم دیا۔ کہ وہ اپنے اہل و عیال اور دیگر مال و متاع اپنے ساتھ لیتے چلیں۔ لوگوں نے اس حکم کی تعمیل کی، اور اپنی بستیوں کو خالی چھوڑ کر آگے بڑھنے کے لئے تیار ہو گئے۔ انہی لوگوں میں ایک عمر رسیدہ مگر صاحبِ تجربہ شخص درید بن صمہ بھی ہودج میں لیٹا ہوا شکر کفار کے ساتھ تھا۔ جو اگرچہ اپنی پیرانہ سالی کے باعث حس و حرکت سے معذور تھا۔ تاہم لوگوں کو اس کے وسیع معلومات اور فنونِ جنگ میں مہارت پر بھروسہ یقین تھا۔

جب مشرکین کا لشکر طائف کے شمال مشرق میں کوئی تیس یا چالیس میل پر مشہور مقام وادیِ اوطاس میں خیمہ زن ہوا۔ تو درید بن صمہ نے لشکر کے ٹھہرنے کا مقام پوچھا۔ لوگوں نے وادیِ اوطاس بتایا۔ یہ سن کر درید نے کہا۔ کہ یہ زمین گھوڑوں کے لئے اچھی جولاں گاہ ہے۔ زمین نہ اتنی سخت کہ پاؤں کو کاٹے اور نہ اس قدر نرم کہ پاؤں دھنس دھنس جائیں۔ اتنے میں اس نے گھوڑوں، بکریوں اور بچوں کی آوازیں سنیں۔ اس نے لوگوں سے ان آوازوں کا سبب پوچھا۔ لوگوں نے اسے

بتایا، کہ مالک بن عوف کے حکم سے اہل لشکر نے اہل واعیال اور دیگر مال و متاع بھی ساتھ لے لیا ہے۔ اس پر درید نے مالک کو بلا کر کہا، کہ تو رئیس قوم ہے۔ تمہیں اہل لشکر کے اہل واعیال کو ساتھ لانے کی کیا ضرورت تھی؟ مالک نے جواب دیا۔ کہ ان کو بچانے کی خاطر کوئی شخص میدان جنگ سے بھاگ نہ سکے گا۔ درید نے کہا، کہ شکست خوردہ بھی کہیں یہ دیکھتا ہے۔ یاد رکھو کہ اگر تم کو فتح ہوتی، تو صرف مرد اور متحیّر کام آئیں گے، اور شکست کی صورت میں یہی مال و عیال لوگوں کو مصیبت و پریشانی میں مبتلا کر دیں گے۔ پھر درید نے بنی کعب اور بنی کلاب کی شرکت کے متعلق پوچھا۔ جب اسے ان قبائل کی عدم شرکت کا حال معلوم ہوا۔ تو درید نے کہا، کہ جد و جہد کی بنیاد ہی غائب ہو گئی۔ اس نے مالک کو مشورہ دیا۔ کہ تم سب کو وہی کرنا چاہیے تھا۔ جو کعب و کلاب نے کیا۔ کیونکہ آج اگر فتح کی امید ہوتی۔ تو کعب و کلاب بھی شرکت سے انکار نہ کرتے۔ پھر درید نے پوچھا۔ کہ تم لوگوں کے ساتھ کون کون ہے؟ مالک نے جواب دیا۔ عمرو بن عامر اور عوف بن عامر۔ یہ سن کر درید نے کہا، کہ یہ نہ تو نفع پہنچائیں گے نہ نقصان۔ پھر درید نے مالک کو مشورہ دیا، کہ اہل واعیال کو کسی محفوظ مقام پر رکھ کر دشمن کا مقابلہ کرو۔ مگر مالک نے اس کا یہ مشورہ قبول کرنے سے انکار کر دیا۔ اور اسے بڑھاپے اور بوڑھی عقل کا طعنے دے کر خاموش کر دیا۔ عورتوں اور بچوں کی معیت چونکہ درید کی مرضی کے خلاف تھی۔ اس لئے اس نے کہا۔ یہ وہ جنگ ہے جس میں نہ میں شریک ہوا، اور نہ اس سے بچ سکا۔

ادھر دشمن کی جنگی تیاریوں کا حال سن کر آنحضرت صلی اللہ علیہ وآلہ وسلم نے

لشکرِ کفار کے مقابلہ کا ارادہ فرمایا۔ رسد اور سامانِ جنگ کی فراہمی کے لئے تیس ہزار درہم عبداللہ بن ربیعہ سے قرض اور لگہ کے رئیس اعظم صفوان بن امیہ سے شوزر ہیں اور دیگر آلاتِ جنگ مستعار لئے۔ اس سامانِ حرب کے ساتھ آنحضرت صلی اللہ علیہ وآلہ وسلم نے بارہ ہزار مجاہدین کو حنین کی طرف بڑھنے کا حکم دیا۔ چند صحابہؓ کو اسلامی لشکر کی کثرت پر کچھ فخر محسوس ہوا، اور یہ الفاظ بے اختیار ان کی زبان سے نکلے۔ "آج کون ہم پر غالب آسکتا ہے" لیکن یہ بات بارگاہِ رب العزت میں پسند نہ ہوئی۔

الغرض جب اسلامی لشکر حنین پہنچا۔ اور صبح کی تاریکی ختم ہونے سے پہلے اس نے ایک وسیع وادی کے ڈھلوان میں اتنا شروع کیا۔ تو دشمن کے سپاہی جو درید بن صمہ کے مشورہ پر عمل کرتے ہوئے وادی کے مختلف حصوں میں چھپے بیٹھے تھے۔ اچانک مسلمانوں پر ٹوٹ پڑے۔ دشمن چونکہ ہر قسم کے جنگی سامان سے لیس اور حملہ کے لئے تیار تھا۔ اس لئے اسلامی لشکر اس حملہ کی تاب نہ لا کر پیچھے ہٹنے لگا۔ اس اچانک اور غیر متوقع حملے سے اسلامی لشکر میں کچھ ایسی ابتیری پھیلی، کہ ایک دوسرے کو مڑ کر دیکھتے کی بھی کسی میں بہت نہ رہی۔

اس افراتفری میں آنحضرت صلی اللہ علیہ وآلہ وسلم اپنی جگہ ثابت قدم رہے اور آپ کی یہ ثابت قدمی ہی اس ناکام معرکہ کو دوبارہ فتح کر لینے کا سبب بنی۔ واقعہ یہ ہوا۔ کہ حضورؐ یہ حال دیکھ کر میدانِ جنگ کی دائیں جانب ایک طرف ہٹ کر کھڑے ہو گئے، اور لوگوں کو آوازیں دے دے کر بلانے لگے۔ "لوگو! کدھر جاتے ہو؟ ادھر میرے پاس آؤ۔ میں اللہ کا رسولؐ اور عبدالمطلب کا فرزند ہوں۔"

مگر لوگ بھاگے چلے جا رہے تھے۔ آپ کے ہمراہ صرف ایک مختصر سی جماعت رہ گئی تھی۔ جس میں حضرت ابوبکرؓ، حضرت عمرؓ، حضرت عثمانؓ، حضرت علیؓ، حضرت عباسؓ، ان کے فرزند حضرت فضلؓ، حضرت ابوسفیان بن حارث بن عبدالمطلبؓ، حضرت اسامہؓ بن زید وغیرہ شامل تھے۔ آنحضرت صلعم کے ساتھ جھے رہنے والے صحابہؓ کے ناموں میں اگرچہ اختلاف پایا جاتا ہے۔ تاہم یہ امر متفق علیہ ہے۔ کہ یہ حضرات سب سے بھی کم تھے۔ ثابت قدم صحابہؓ میں حضرت عباس بن عبدالمطلبؓ بلند آواز تھے۔ انہوں نے حضورؐ کے الفاظ بھاگتے لشکریوں کے کانوں تک پہنچائے۔ آواز سنتے ہی لشکریوں نے اپنی اپنی سواریوں کی باگیں ادھر موڑ دیں اور تمام اسلامی فوج دفعتاً پلٹ آئی۔ حضورؐ اپنی سواری سے اترے۔ زمین سے مٹھی بھر مٹی اٹھائی اور دشمن کی طرف پھینک کر فرمایا: "دشمن کے چہرے مسخ ہو جائیں" اللہ کی قدرت سے دشمن کا کوئی شخص ایسا نہ بچا، جس کی آنکھ میں یہ مٹی نہ پڑی ہو۔ ادھر اسلامی لشکر نے پلٹتے ہی کفار پر اس زور سے حملہ کیا۔ کہ دشمن کے اوسان خطا ہو گئے، اور بنو مالک کے علاوہ دیگر قبائل میدانِ جنگ سے بھاگ کھڑے ہوئے۔ بنو مالک اپنے علمبردار عثمان بن عبداللہ کے قتل ہونے تک مسلمانوں کے مقابلہ پر بڑی بہادری سے ڈٹے رہے۔ مگر جو نہی عثمان قتل ہوا۔ تو یہ بھی اپنے ستر افراد کو میدانِ جنگ میں تڑپتا چھوڑ کر بھاگ کھڑے ہوئے، اور اللہ کے فضل و کرم سے فتح نے آگے بڑھ کر حضورؐ کے قدم چوم لئے۔

قرآن حکیم میں اس غزوہ کے متعلق ارشاد ہوتا ہے :-

وَيَوْمَ حُنَيْنٍ إِذْ أَعْجَبَتْكُمْ

اور حنین کے دن جیکہ تمہاری کثرت نے تم کو

کَثُرْتُمْ فَلَمْ تُغْنِ عَنْكُمْ شَيْئًا
خود پسندی میں ڈال دیا پس وہ کثرت تمہارے
وَضَاقَتْ عَلَيْكُمْ الْأَرْضُ بِمَا
کچھ کام نہ آئی اور زمین باوجود وسیع ہونے کے
رَحْبَتِ تُمْ وَلَيْتُمْ مُدَبِّرِينَ
تم پر تنگ ہو گئی، پھر تم پشت پھیر کر بھاگے، اس کے
ثُمَّ أَنْزَلَ اللَّهُ سَكِينَتَهُ
بعد اللہ نے اپنی خاص تسکین اتاری اپنے رسولؐ
عَلَى رَسُولِهِ وَعَلَى الْمُؤْمِنِينَ
پر اور اہل ایمان کے قلوب پر اور ایسے لشکر
وَأَنْزَلَ جُنُودًا لَّمْ تَرَوْهَا
آمارے، جن کو تم نے نہیں دیکھا اور کافروں
وَعَذَابَ الَّذِينَ كَفَرُوا وَذَلِكَ
کو سزا دی اور یہی سزا کافروں کے لئے ہے۔
جَزَاءُ الْكَافِرِينَ هـ
سُورَةُ التَّوْبَةِ - آيَات ٢٤-٢٥

شکست کے بعد مالک بن عوف نصری اپنی فوج کے ایک حصہ کے ساتھ طائف
چلا گیا۔ درید بن صمہ نے کئی ہزار کی جمعیت کے ساتھ مقامِ اوطاس میں پناہ لی۔
آنحضرت صلی اللہ علیہ وآلہ وسلم نے حضرت ابو عامر شعریؓ کو تھوڑی سی فوج کے ساتھ
درید بن صمہ کے تعاقب میں اوطاس روانہ فرمایا۔ مقابلہ میں حضرت ابو عامر درید کے
ہلٹے کے ہاتھ سے شہید ہو گئے، اور حکمِ اسلام درید کے ہلٹے نے ہاتھ میں لے لیا۔ یہ
حالت دیکھ کر حضرت ابو موسیٰ اشعریؓ نے آگے بڑھ کر حملہ کیا۔ دشمن کو قتل کر کے علم اس
کے ہاتھ سے چھین لیا۔ درید ایک شتر پر بوج میں سوار حضرت ربیع بن رفیعؓ کی تلوار سے
اپنے انجام کو پہنچا۔

غزوہ حنین و اوطاس میں سات صحابہ شہید ہوئے۔ جن کے اسماء مبارک یہ ہیں :-

● حضرت ایمن بن عبد حبشی

آپ حضرت اسامہ بن زیدؓ کے مات بھائی یعنی حضرت ام ایمنؓ کے ہلٹے تھے۔ آپ

ان جو انہروں میں سے تھے، جو یومِ حنین کو ثابت قدم رہے تھے۔ آپ نے اسی غزوہ میں مرتبہ شہادت حاصل کیا۔ اِنَّا لِلّٰہِ وَاِنَّا اِلَیْہِ رَاجِعُوْنَ۔

● حضرت جویرث بن عبداللہ بن حلف

آپ کا لقب ابی اللحم تھا۔ آپ انصار کے قبیلہ غفار سے تعلق رکھتے تھے۔ آپ بتوں پر چھٹکے کا گوشت پہلے سے ہی نہیں کھایا کرتے تھے۔ آپ بھی اسی معرکہ میں مرتبہ شہادت سے سرفراز ہوئے۔ اِنَّا لِلّٰہِ وَاِنَّا اِلَیْہِ رَاجِعُوْنَ۔

● حضرت مرہ بن سراقہ (حالا نہیں ملے) ● حضرت سراقہ بن خباب انصاری تھے۔

● حضرت سراقہ بن حارث بن عدی۔ بتو عجلان سے تھے۔

● حضرت یزید بن زعمہ بن اسود بن مطلب

آپ کی ماں کا نام قریبہ تھا، جو ام المومنین حضرت ام سلمہ کی بہن تھیں۔ یزید کا خاندان زمانہ جاہلیت سے مشورہ کے عہدہ جلیبہ کا حامل چلا آتا تھا، اور زمانہ اسلام کے وقت بھی یہ اس پر فائز تھا۔ دعوتِ اسلام کے ابتدائی زمانہ میں مشرف باسلام ہوئے۔ اور ہجرتِ ثانیہ میں جلیبہ گئے۔

مدینہ آنے کے بعد آنحضرت صلی اللہ علیہ وآلہ وسلم کے ساتھ برابر جہاد میں شریک ہوتے رہے۔ غزوہ حنین میں اتفاقاً آپ کا گھوڑا بدک کر بھاگا۔ آپ گھوڑے سے گر گئے۔ دشمن نے آپ کو بکڑ کر شہید کر دیا۔ اِنَّا لِلّٰہِ وَاِنَّا اِلَیْہِ رَاجِعُوْنَ۔

بعض مورخین نے آپ کا نام غزوہ طائف کے شہداء میں لیا ہے۔ واللہ اعلم۔

● حضرت ابو عامر اشعری رضی

آپ ان اشعریوں میں تھے۔ جو غزوہ مکہ و حنین میں آنحضرت صلعم کے ہمراہ تھے۔ یوم

حنین میں رسول اللہ صلی اللہ علیہ وآلہ وسلم نے آپ کو قبیلہ ہوازن کے ان مشرکین کے تعاقب میں روانہ فرمایا جنہوں نے حنین سے بھاگ کر درید بن صتمہ کی زیر قیادت اوطاس میں پناہ لی تھی۔

حضرت ابو عامرؓ ان بھاگتے ہوئے مشرکین تک پہنچ گئے۔ مشرکین میں سے ایک شخص آگے آیا، اور دعوتِ مبارزت دی، ابو عامرؓ نے آگے بڑھ کر اس کو تہ تیغ کر دیا۔ اس طرح نو آدمی آپ کی تلوار سے جہنم رسید ہوئے۔ جب دشواں آدمی میدان میں نکلا۔ تو اس نے حضرت ابو عامرؓ پر تلوار کا وار کر کے تلوار کو ان کے آریار کر دیا۔

حضرت ابو عامرؓ کو جب میدان سے اٹھایا گیا۔ تو آپ کے آخری سانس تھے۔ آپ نے حضرت ابو موسیٰ اشعریؓ کو اپنا قائم مقام بنا کر ان کو خبر دی۔ کہ زرد عمامہ والا شخص ان کا قاتل ہے حضرت ابو عامرؓ نے آخری سانس لینے سے پہلے وصیت کی۔ کہ ان کا گھوڑا اور ہتھیار آنحضرت صلی اللہ علیہ وآلہ وسلم کے حوالے کر دئے جائیں۔ حضرت ابو موسیٰ اشعریؓ نے مشرکین سے قتال کیا، اور حضرت ابو عامرؓ کے قاتل کو قتل کر دیا۔ فتح کے بعد آپ نے آنحضرت صلعم کی خدمت میں حاضر ہو کر ابو عامرؓ کی وصیت کے مطابق ان کا گھوڑا اور ہتھیار حضورؐ کی خدمت اقدس میں پیش کئے حضورؐ نے یہ چیزیں حضرت ابو عامرؓ کے بیٹے کے حوالے کرتے ہوئے فرمایا:۔

”اے اللہ! ابو عامرؓ کی مغفرت فرما، اور انہیں جنت میں میری امت کے بلند ترین لوگوں میں کر۔“

غزوہ طائف

جیسا کہ غزوہ حنین و اوطاس میں بیان کیا جا چکا ہے۔ کہ حنین میں شکست

کھانے کے بعد مالک بن عوف نصری ایک حصہ فوج کے ساتھ طائف چلا گیا تھا۔ وہاں پہنچ کر اس نے دوبارہ جنگ کی تیاریاں شروع کر دیں۔ طائف اپنے دفاع کے لحاظ سے ایک مضبوط قلعے کی حیثیت رکھتا تھا۔ اس کے گرد شہرِ پناہ کے طور پر چار دیواری تھی۔ یہاں ثقیف کا جو قبیلہ آباد تھا۔ وہ اپنی شجاعت و دلاوری میں قریش کی ہمسری کا دم بھرتا تھا۔ اس قبیلہ کا سردار ابو سفیان کا داماد عروہ بن مسعود تھا۔

طائف کے گرد چار دیواری کے اندر ایک قلعہ تھا۔ اہل شہر اور حنین کی شکست خوردہ فوج نے اس کی مرمت کر کے اس کے چاروں طرف منجیقین نصب کر دیں اور خود اس میں پناہ گزیں ہو گئے۔

آنحضرت صلی اللہ علیہ وسلم نے طائف پہنچ کر قلعہ کا محاصرہ فرمایا۔ یہ پہلا موقع تھا۔ کہ مسلمانوں نے دباہ کا استعمال کیا۔ جو جنگی ہتھیاروں میں سے ایک ہتھیار تھا۔ یہ کھالوں سے بنایا جاتا تھا جس کے اندر سپاہی بیٹھ کر اسے چلا کر شہرِ پناہ تک لے جاتے اور اس کی دیوار میں سوراخ کر دیتے تھے۔

محاصرہ کے دوران اہل قلعہ نے شدید مدافعت کی، اور مجاہدین پر لوہے کی گرم سلاخیں، پتھر اور تیر اس شدت سے برسائے، کہ اسلامی لشکر کو پیچھے ہٹنا پڑا۔ اہل قلعہ کی اس شدید مدافعت سے بہت سے مسلمان زخمی اور تقریباً تیرہ^{۱۳} شہید ہو گئے۔ زخمیوں میں حضرت عبداللہ بن ابوبکر بھی تھے۔ جن کا زخم اگرچہ مندمل ہو گیا تھا، مگر بعد میں بگڑ کر ان کی موت کا سبب بنا۔ اسی عروہ میں حضرت ابو سفیان کی ایک آنکھ ضائع ہو گئی تھی۔ وہ اپنی آنکھ کو ہاتھ میں لئے آنحضرت صلی اللہ علیہ وآلہ وسلم کی

خدمت میں حاضر ہوئے، اور عرض کیا: "یا رسول اللہ! یہ میری آنکھ ہے، جو راہِ خدا میں ضائع ہو گئی۔ حضورؐ نے ارشاد فرمایا: "تم چاہو تو میں خدا سے دعا کروں۔ تاکہ یہ آنکھ تمہیں واپس مل جائے، اور اگر چاہو تو اس کے عوض جنت میں میری اچھی آنکھ حاصل کر لو۔" عرض کیا: "مجھے جنت کی آنکھ قبول ہے۔" یہ کہہ کر اپنی آنکھ ہاتھ سے پھینک دی۔

طائف کا یہ محاصرہ اٹھارہ یا بیس دنوں تک جاری رہا۔ لیکن شہر فتح نہ ہو سکا۔ آنحضرت صلی اللہ علیہ وآلہ وسلم نے نوفل بن معاویہ دیمی کو بلا کر ان کی رائے پوچھی۔ انہوں نے دربار رسالت میں عرض کیا: "لو مڑی بھٹ میں گھس گئی ہے۔ اگر کوشش جاری رہی، تو پکڑ لی جائے گی، اور اگر چھوڑ دی جائے، تب بھی کچھ نڈیشہ نہیں۔" چنانچہ آنحضرت صلی اللہ علیہ وآلہ وسلم نے محاصرہ اٹھا لینے کا حکم دیا۔ صحابہؓ نے خدمتِ اقدس میں بنو ثقیف کے حق میں بار دعا کرنے کے متعلق عرض کیا، مگر رحمتہ للعالمین نے فرمایا:۔

"اے خدا! ثقیف کو ہدایت کر، اور توفیق دے، کہ میرے پاس

حاضر ہو جائیں۔"

اس سفر میں ازواجِ مطہرات میں سے حضرت ام سلمہؓ اور حضرت زینبؓ حضورؐ کے ساتھ تھیں۔ ان دونوں کے لئے وہاں دو عارضی جھونپڑے بنا دئے گئے تھے۔ آنحضرت صلی اللہ علیہ وآلہ وسلم دونوں جھونپڑوں کے درمیان قصر نمازیں ادا فرماتے تھے۔

غزوہ طائف میں شہید ہونے والے صحابہؓ کے اسماء مبارکہ یہ ہیں:۔

● حضرت ثابت بن ثعلبہ بن زید بن حارث بن حرام بن کعب
تاریخوں میں آپ کا نام ثابت بن جذع بھی آیا ہے۔ مورخین نے اس
کی وجہ بیان کرتے ہوئے لکھا ہے۔ کہ چونکہ حضرت ثابت کے والد ثعلبہ بن زید
اپنی شدت قلب و خود رستی کے باعث الجذع کے نام سے پکارے جاتے تھے۔
اس لئے یہی نام مشہور و معروف ہو گیا۔ (جذع کے معنی درخت کے خشک
تنے کے ہیں۔)

● حضرت ثابت کی والدہ کا نام امّ اناس بنت سعد تھا۔ جو بنی عذرہ کی
شاخ قضاعہ سے تھیں۔ صحیح روایت کے مطابق حضرت ثابت شترانصار کے
ساتھ عقبہ میں حاضر ہوئے تھے۔ پھر آپ نے غزوہ بدر، احد، خندق
حدیبیہ وغیرہ میں شرکت کا شرف حاصل کیا۔ غزوہ طائف میں حاضر ہو
کر مرتبہ شہادت سے سرفراز ہوئے۔ اِنَّا لِلّٰہِ وَاِنَّا اِلَیْہِ رَاجِعُوْنَ۔
● حضرت عبداللہ بن ابوامیہ (حذیفہ) بن مغیرہ بن عبداللہ
بن عمرو۔

● آپ کی والدہ کا نام عاتکہ بنت عبدالمطلب تھا۔ اس رشتہ سے حضرت
عبداللہ، آنحضرت صلی اللہ علیہ وآلہ وسلم کے پھوپھی بھائی تھے۔ اس کے
علاوہ آپ امّ المؤمنین حضرت امّ سلمہ کے باپ کی طرف بھائی تھے۔ غرضیکہ
حضرت عبداللہ کو آنحضرت کے ساتھ متعدد قرابتوں کا شرف حاصل تھا۔
حضرت عبداللہ کا گھرانہ زمانہ جاہلیت میں بہت معزز مانا جاتا تھا۔
آپ کے والد ابوامیہ قریش کے سرکردہ لوگوں میں تھے، فیاضی اور سخیرمی ان کا

خاندانی شعار تھا۔ سفر میں اپنے تمام ہمراہیوں کے اخراجات خود برداشت کرتے تھے۔ اس لئے زادِ الراكب یعنی مسافر کا گوشہ ان کا لقب ہو گیا تھا جب آنحضرت صلی اللہ علیہ وآلہ وسلم نے اسلام کی دعوت دی۔ تو سب زیادہ مخالفت رو سائے قریش کی جانب سے ہوئی۔ ابو امیہ بھی رو سائے قریش میں تھے۔ چنانچہ ابو امیہ اور حضرت عبداللہ بھی آنحضرت صلعم کی مخالفت اور مسلمانوں سے عناد رکھنے میں کسی سے پیچھے نہ تھے۔

کہا جاتا ہے۔ کہ جب آنحضرت صلی اللہ علیہ وسلم نے اپنے چچا ابوطالب کی وفات کے وقت ان سے کلمہ شہادت پڑھنے کی درخواست کی۔ تو حضرت عبداللہ نے یہ کہہ کر روکا، کہ کیا آخر وقت عبدالمطلب کے دین سے پھر جاؤ گے؟ حضرت عبداللہ آنحضرت صلی اللہ علیہ وسلم سے بطور استہزا کہا کرتے تھے کہ میں اس وقت تک تمہارے اوپر ایمان نہیں لاتا جب تک کہ تمہارے لئے زمین سے کوئی چشمہ نہ پھوٹے یا تمہارے لئے کوئی زرنگار محل نہ تیار ہو جائے۔ سعید کی روایت کے مطابق قرآن حکیم کی یہ آیت حضرت عبداللہ کے بارہ میں ہی نازل ہوئی تھی :-

لَنْ نُؤْمِنَ لَكَ حَتَّى تَنْجِرَ لَنَا
مِنَ الْأَرْضِ مَذْبُوحًا
ہم اس وقت تک ہرگز تمہارے اوپر ایمان نہیں لاسکتے، جب تک تمہارے لئے زمین سے کوئی چشمہ نہ پھوٹے۔ (سورۃ بنی اسرائیل - آیت ۹)

لیکن بالآخر اسلام کی حقانیت اور پیغمبر اسلام کی صداقت نے انہیں بھی کھینچ لیا، یا وہ بعض وعناد تھا، کہ آنحضرت صلی اللہ علیہ وآلہ وسلم کی تعلیمات کا

مضحکہ آرا یا کرتے، یا وہ حالت کہ خود بخود بلا کسی نیک یا نیک کے فتح مکہ سے کچھ دن پہلے آستانہ نبوی کی طرف جا رہے تھے کہ مکہ اور مدینہ کے درمیان مقام ثنیۃ العقاب میں آنحضرت صلعم سے ملاقات ہوئی، چونکہ حضرت عبداللہؓ کو اپنے بغض و عناد اور شدید مخالفت کا علم تھا۔ اس لئے بلا وسیلہ خدمتِ اقدس میں حاضری کی بہت نہ ہوتی تھی چنانچہ اپنی بہن حضرت ام سلمہؓ کی وساطت سے باریابی کی اجازت چاہی۔ ان کے فرد عصیان کا ایک ایک مجرم چونکہ نگاہِ نبوت کے سامنے تھا۔ اس لئے حضورؐ نے ملنے سے انکار کر دیا۔ حضرت ام سلمہؓ نے پرنزور سفارش کی، اور عرض کیا، کچھ بھی ہو، وہ آپ کے پھوپھی زاد اور سسرالی عزیز ہیں۔ آنحضرت صلی اللہ علیہ وآلہ وسلم نے ارشاد فرمایا، کہ عبداللہؓ نے مکہ میں میرے خلاف کیا کچھ نہیں کیا۔ اس مایوس کن جواب کے بعد حضرت عبداللہؓ نے عالمِ ناامیدی میں کہا، اگر عفو و درگزر کا دروازہ قطعی بند ہو چکا ہے، تو وہ در بدر پھر کھٹوک اور پیاس سے تڑپ تڑپ کر جان دے دیں گے، آنحضرت صلی اللہ علیہ وسلم کو جب اس بات کی خبر ہوئی۔ تو رحم و کرم کی موجوں نے غیظ و غضب کی گرمی کو ٹھنڈا کر دیا، اور رحمتہ للعالمین نے حضرت عبداللہؓ کو باریابی کی اجازت بخش دی۔ چنانچہ حضرت عبداللہؓ خدمتِ اقدس میں حاضر ہو کر خلعتِ اسلام سے سرفراز ہو گئے۔

قبولِ اسلام کے بعد تلافیِ عافیات کے لئے جہاد فی سبیل اللہ کے میدان میں قدم رکھا۔ فتح مکہ و حنین میں مجاہدانہ شریک ہوئے۔ نہ وہ طائف میں وارد شجاعیت دیتے ہوئے ایک تیر لگا۔ جو تیر قضا ثابت ہوا، اور حضرت عبداللہؓ

شہادت سے سر قراڑ ہو گئے۔ اِنَّا لِلّٰہِ وَاِنَّا اِلَیْہِ رَاجِعُوْنَ۔

● حضرت عبداللہ بن حارث بن عبدالمطلب بن ہاشم بن عبدمناف

آپ قریشی الهاشمی تھے، اور آنحضرت صلی اللہ علیہ وآلہ وسلم کے چچ سے

بھائی تھے۔ حضرت عبداللہ کی والدہ کا نام غریہ بنت قیس بن طریف تھا۔

حضرت عبداللہ کا پہلا نام عبد شمس تھا۔ قبولِ اسلام کے بعد آنحضرت صلی اللہ

علیہ وآلہ وسلم نے بدل کر عبداللہ رکھا۔ آپ فتح مکہ سے قبل حلقہ یگوش اسلام

ہو کر مدینہ آ گئے تھے۔ اگرچہ حضرت عبداللہ کی شرکت غزوات کی تصریح و تفصیل

نہیں ملتی۔ تاہم اس قدر مسلمہ ہے۔ کہ آپ اس شرف سے محروم نہ رہے۔

مورخین کے مطابق حضرت عبداللہ کسی غزوہ میں آنحضرت صلی اللہ علیہ

وآلہ وسلم کے ساتھ نکلے۔ وادی صفراء میں پہنچ کر وفات پا گئے۔ آنحضرت

صلی اللہ علیہ وآلہ وسلم نے انہیں اپنے پیراہن مبارک میں کفنا کر دفن کیا، اور

فرمایا: "وہ سعید تھے جن کو سعادت نے پالیا"

مؤلف رحمۃ اللعالمین نے انہیں شہدائے طائف میں شمار کیا ہے۔ جبکہ

ابن سعد نے طبقات میں صرف وادی کا نام لکھا ہے۔ غزوہ کا نام نہیں لکھا۔ اللہ

● حضرت حارث بن سہل بن ابو صعصعہ

آپ انصاری، نجاری ہیں۔ آپ کا تعلق بنو مازن سے تھا۔ آپ غزوہ

طائف میں شہید ہوئے۔ اِنَّا لِلّٰہِ وَاِنَّا اِلَیْہِ رَاجِعُوْنَ۔

آپ کے دو چچا موتہ میں اور ایک چچا جنگ یمامہ میں شہید

ہوئے تھے۔

● حضرت جباب بن جبیر

● حضرت عرفطہ بن جباب بن جبیر

دونوں باپ بیٹا غزوہ طائف میں شہید ہوئے۔ اِنَّا لِلّٰهِ وَاِنَّا اِلَيْهِ

رَاجِعُونَ۔ آپ بنو امیہ کے حلیف تھے۔

● حضرت جلیحہ بن عبداللہ بن حارث

واقفی کے قول کے مطابق آپ غزوہ طائف میں شہید ہوئے۔

● حضرت رقیم بن ثابت

آپ انصار کے قبیلہ اوس سے تھے۔ آپ غزوہ طائف میں شہید ہوئے۔

● حضرت سعید بن سعید بن عاص بن امیہ

آپ نسیا قرشی الاموی تھے۔ ابن اسحاق نے آپ کو شہداء طائف

میں شمار کیا ہے۔ اِنَّا لِلّٰهِ وَاِنَّا اِلَيْهِ رَاجِعُونَ۔

● حضرت سائب بن حارث بن قیس بن عدی

آپ قریش کے قبیلہ سہم سے تھے۔ بعض مورخین کے نزدیک آپ

غزوہ طائف میں صرف زخمی ہوئے تھے۔ شرف شہادت یومِ نخل ۱۳ھ میں

حاصل کیا، اور بعض مورخین نے آپ کا ذکر شہداء طائف میں کیا ہے۔

واللہ اعلم۔

● حضرت عبداللہ بن عامر بن ربیعہ

آپ کے والد عامر بن ربیعہ کبار صحابہ میں سے تھے۔ آپ غزوہ طائف

میں شرکت فرمائی۔ اور شہید ہوئے۔ اِنَّا لِلّٰهِ وَاِنَّا اِلَيْهِ رَاجِعُونَ۔

● حضرت عبد بن قوال بن قیس بن قش بن نعلبہ

● حضرت منذر بن عبد بن قوال

حضرت عبد نے غزوہ احد اور دیگر مشاہد میں بھی شریک تھے۔ دونوں

باپ بیٹا نے غزوہ طائف میں شرف شہادت حاصل کیا۔

شہدائے مشاہد مختلفہ

ذیل میں رحمتہ للعالمین مؤلفہ سلمان منصور پوری کے حوالہ سے ان شہیدان

پاک کے اسمائے مبارکہ دئے جاتے ہیں۔ جن کی بابت علماء سیر میں یہ توافق

ہے۔ کہ وہ آنحضرت صلی اللہ علیہ وسلم کے عہد مبارک میں شہید ہوئے تھے۔

البتہ ان کے مشاہد کے تعین میں اختلاف ہے۔

● حضرت قرہ بن عتبہ (عقبہ)

آپ کا تعلق انصار کے قبیلہ عبدالمشہل سے تھا۔ اصابہ کے بیان کے مطابق

ابن شہابین اور ابو عمر نے آپ کو شہدائے احد میں شمار کیا ہے۔ واللہ اعلم۔

● حضرت مالک بن خلف بن عمرو الخزاعی

آپ طلیبہ احد پر اپنے بھائی نعمان کے ساتھ مامور تھے۔

● حضرت ثابت بن النعمان بن امیہ ابو حنہ

مؤلف رحمتہ للعالمین کے نزدیک آپ غزوہ بدر میں شریک تھے اصابہ

نے آپ کی کنیت ابو حنہ بیان کی ہے۔ واللہ اعلم۔

● حضرت سہل بن رومی بن قش بن رغیثہ

مورخ واقدی نے شہدائے احد میں آپ کا نام لیا ہے۔ واللہ اعلم۔

● حضرت یزید بن سعید الکندی — والدِ حضرت سائبؓ

● حضرت طفیل بن النعمان بن خنساء الانصاری

اصابہ کے بیان کے مطابق آپ کو احد میں تیرہ زخم آئے۔ شہادت کے متعلق مشاہد کا تعین نہیں کیا۔

● حضرت مسعود بن خلدہ

● حضرت عبداللہ (حکم) بن سعید بن العاص بن اُمیہ

آپ کا سلسلہ نسب آنحضرت صلی اللہ علیہ وآلہ وسلم کے ساتھ عبدمناف میں جا ملتا ہے۔ آپ عمدہ خوشخط، انشاء نگار تھے۔ آپ کو آنحضرت صلی اللہ علیہ وسلم نے اہل مدینہ کی کتابت آموزی پر مقرر فرمایا تھا۔ آپ کے مقامِ شہادت میں اختلاف ہے۔ کسی نے بدر، کسی نے موتہ اور کسی نے یومِ بسمہ تحریر کیا ہے۔ واللہ اعلم۔

● حضرت مسعود بن الاسود بن حارثہ

آپ نسباً قرشی العدوی تھے۔

● حضرت ہبیر بن سفیان بن عبدالاسد المخزومی

اصابہ کے مطابق آپ غزوہ موتہ یا جنگ یرموک، یا جنگ اجنادین میں شہید ہوئے۔ واللہ اعلم۔

إِنَّا لِلَّهِ وَإِنَّا إِلَيْهِ رَاجِعُونَ۔

کتابیات

قرآن حکیم	_____
سیرۃ النبیؐ کامل	ابن ہشام
تاریخ طبری	علامہ محمد بن جریر الطبری
طبقات ابن سعد	محمد بن سعد
سیرۃ النبیؐ	علامہ شبلی
اصح السیر	حکیم عبدالرحمن دانا پوری
سیر الصحابہ	مولانا شاہ معین الدین احمد ندوی
سیر انصار	مولانا سعید صاحب انصاری
اصحابہ	علامہ ابن حجر عسقلانی
محمد رسول اللہ	شیخ محمد رضا مصری
حیات محمد	محمد حسین بیگلہ مصری
رحمۃ للعالمین	قاضی محمد سلیمان ضامن متھو پوری
اصحاب بدر	" " " " " "
المشاہد	مولوی حکیم رحمن علی خان

شہداء عہدِ نبوی
میں سے

راہِ محمد شریف